

UNIVERSAL
LIBRARY

OU 226600

UNIVERSAL
LIBRARY

ریاض الاخلاق

یعنی

مولوی مرزا سلطان احمد خان صاحب تحصیلدار شجاع آباد کے

منتفق مضامین کا مجموعہ

جس کو

مولوی سید ممتاز علی صاحب نے مرتب کر کے

۱۹۰۰ء

رفاہ عام سٹیم پریس لاہور میں چھپایا

مجموعہ حقوق محفوظ

تفہیم
۱۶

فہرست مضامین

نمبر صفحہ	مضمون	نمبر صفحہ	مضمون
۲۳	طمانیت قلب نمبر ۲	۱	خ الکلام
۲۸	طمانیت قلب نمبر ۳	۳	عاص اور جاہل کی زندگی
۵۱	زمانہ	۵	ذاتیات
۷۱	خودی	۶	فارغ البالی
۷۳	مسادات	۸	اپنے کروت
۸۲	نظر اور خیال	۱۰	ایک بڑی کتاب
۸۵	اثر خیال	۱۲	تیاگ نمبر ۱
۸۷	قوت واہمہ	۱۵	تیاگ نمبر ۲
۸۹	خاکساری	۱۸	تیاگ نمبر ۳
۹۱	کشت عمل	۲۱	تیاگ نمبر ۴
۹۲	دوئی	۲۳	طالب علم
۹۳	انسانی محبت	۲۵	مراہ برنیت و نیت بر مراد
۱۰۵	ضرورت	۳۳	زندگی
۱۰۷	جہالت اور عقل	۳۶	زندگی نمبر ۲
۱۰۹	تم برداشت کرو	۴۰	طمانیت قلب

صفحہ	مضمون	صفحہ	مضمون
۱۲۹	نظر پردماغ کا اثر	۱۱۱	کچھ پروانہیں
۱۳۰	قدرت اپنا کام کر رہی ہے	۱۱۳	شرم اور بے شرمی
۱۳۲	ایک وسیع خاندان کا باہمی تعلق	۱۱۵	اولوالعزمی
۱۳۴	عشرت	۱۱۷	غریبی اور بیوقوفی
۱۳۶	خود بینی	۱۲۰	ردسوال
۱۳۷	تبدیل رائے	۱۲۱	قانون اور اخلاق
۱۴۰	اقبال	۱۲۲	جماعت
۱۴۳	جدت	۱۲۴	ایک عمدہ نام
۱۴۴	شرم آباپی	۱۲۵	راز اور آزادی
۱۴۶	عیسے بدین خود کو سے بدین خود	۱۲۶	اپنی پہلی حالت
۱۴۷	ناکامی نخواستوں کی جڑ ہے	۱۲۸	خوشامد

بِسْمِ اللّٰهِ الرَّحْمٰنِ الرَّحِیْمِ

مضغ الکلام

جو چیزیں کھانے پینے میں آتی ہیں ان کا ذائقہ انسان کو اُس وقت تک محسوس یا معلوم نہیں ہو سکتا جب تک انسان اُن کو اپنے مُنہ میں مضغ نہ کرے یعنی انسان اپنی ماکولات و مشروبات کی بابت اُس وقت تک کوئی رائے قائم نہیں کر سکتا جب تک اُن کو مُنہ میں ڈال کر قوت ذائقہ سے کام نہ لے تمام کھانوں یا مشروبات کی قیمت اور کم قیمتیں یا عمدگی اور غیر عمدگی انسان اسی حالت میں محسوس یا معلوم کر سکتا ہے جب اُس کو کھائے یا پیئے۔ اگرچہ کیسا ہی عمدہ یا بُرا کھانا پکایا گیا ہو مگر جب تک قوت ذائقہ کو اُس کی بابت ایک منصف جج نہ قرار دیا جائیگا تب تک کوئی شخص بھی یہ رائے نہیں دے سکتا کہ اُس کا طعم یہ حیثیت اور یہ حالت رکھتا ہے بعض کھانوں اور مشروبات کو جو مزوں اور عمدگیوں کے اعتبار سے ممتاز اور اشراف قرار دیا گیا ہے وہ قوت ذائقہ کے احساس کی وجہ سے ہے اگر اُن کو مُنہ میں ڈال کر فیصلہ نہ کیا جاتا تو شاید ہم کسی کھانے یا مشروب کی نسبت بھی امتیاز کا لفظ اطلاق نہ کر سکتے۔ انسان جب بولتا ہے تو قبل از اظہار کلام یا نکلنے کے وہ کلام یا الفاظ بھی دل کی دیگ میں سُختے ہوتے اور جوش مارتے ہیں۔ ارادہ اور خیال کی آگ اُن کو پکاتی اور دم دیتی ہے۔ اور زبان کا چمچ اُن کو دل کی دیگ سے نکال کر باہر تقسیم کرتا ہے۔ کیا تقسیم کرنے والے

پر یہ لازم اور ضروری نہیں کہ قبل از تقسیم کرنے کے اُن الفاظ اور جمل کو اپنے مُنہ میں مضغ
 کرے اور دیکھے کہ آیا اُن کا ذائقہ بھی درست اور بالطُف ہے یا نہیں اور اُن کی حالت طعم
 کے لحاظ سے کیسی ہے۔ کیا اُن کو ایسی حیثیت یا حالت حاصل ہو گئی ہے کہ عام طور پر ہر کہ وہ
 کو تقسیم کئے جائیں یا ابھی اُن میں کسی قدر سرگرمی اور جوش اور پختگی کی ضرورت ہے جیسے
 کھانے کے مُنہ میں ڈالنے سے انسان کو اُس کی عمدگی اور غیر عمدگی کی بابت تمیز ہو سکتی
 ہے۔ اسی طرح ایک بات یا ایک کلام کے مضغ کرنے اور سوچنے سے پتہ لگ جاتا ہے کہ
 اُس کی تاثیر بس اظہار عام کے بعد کیا ہوگی اور دوسرے لوگ کیا خیال کریں گے۔ لیکن ہے
 کہ جو کلام ہم کو ناپسند ہو شاید اوروں کو پسند اور طبع ہو مگر جب ہم اظہار سے اول
 ایک کلام کو وزن اور مضغ کرتے ہیں تو ثابت ہو سکتا ہے کہ اُس کی تاثیر کیا ہوگی
 کیونکہ دراصل عمدگی کی بابت عام رائے بھی قریب قریب واقع ہوتی ہے۔ اگر ایک کلام
 واقعی ایک کھانے کی طرح مزیدار اور لطیف نہیں ہے تو اُس کو کوئی بھی مزیدار اور عمدہ
 نہیں کہہ سکتا عام مذاق بھی وہی ہے کہ جو لطافت اور نفاست میں ایک خاص طبیعت کا
 ہے بہت سی باتیں اور الفاظ ایسے ہوتے ہیں کہ جنہیں ہم خود تو مکروہ خیال کرتے ہیں
 مگر جب دوسروں پر اُن کا اطلاق کرنے لگتے ہیں تو کوئی تشبہ و فہام نہیں دیکھتے۔ اگر
 اُس حالت میں اظہار یا اطلاق سے پہلے اُس کلام یا بات کو سوچیں یا مضغ کریں تو ہمیں
 ثابت اور معلوم ہو جائیگا کہ درحقیقت اُن کا اظہار یا اطلاق موزوں اور مناسب نہیں ہے
 اس کلام کو وزن اور مضغ کرنا ایک حفظ ماتقدم ہے۔ حفظ ماتقدم کا ملحوظ رکھنا ہر ایک
 انسان پر لازم اور فرض ہے۔ جو شخص ایسا نہیں کرنا وہ ہمیشہ ایک مذنب حالت میں
 رہتا ہے اور اکثر اوقات دھوکا کھاتا ہے۔ ایک حکیم روشن خیال کا قول ہے کہ وہ انسان بڑا
 ہی نا عاقبت اندیش ہے جو ایک لقمہ کو تو کھانے سے پہلے چا چبا کر دیکھ لیتا ہے کہ اُس کا ذائقہ
 اور طعم کیسا ہے حالانکہ اُس کو اپنے معدے میں جانا ہے لیکن ایک کلام کو بے چبائے ہی ظاہر

کر دیتا ہے در حالیکہ وہ چاہتا ہے کہ اس کلام کو دوسروں کے مندرے خوشی کے ساتھ قبول کریں۔ اور اس کو ایک موثر اور لطیف کلام سمجھیں۔ کیا ایسا عمل محفوظ عمل ہے؟ ہمیشہ انہماں کلام سے پہلے اُسے سوچو اور وزن کرو۔ سلامتی کا یہی طریقہ ہے +

عاقل اور جاہل کی زندگی

عرب میں یہ ایک کہاوت ہے کہ "حلاوة الدنيا للجهلاء ومرارة للعقلاء" یعنی اس دُنیا کے مزے جاہلوں کے واسطے ہیں اور تکلیفات داناؤں کے لئے۔ اگر اس کی حقیقت پر غور کیا جائے تو واقعی یہ بہت ہی سچ اور مطابق واقعات کے ہے۔ اس دُنیا میں عاقل اور جاہل کی زندگی برابر اور یکساں نہیں ہے۔ ہم زندگی اور جسمانی ظاہری حالتوں سے بحث کرینگے نہ کہ روحانی حالات سے کیونکہ وہ سلسلہ الگ ہے۔ اگر ہم ایک عاقل اور جاہل کی زندگی کا آپس میں مقابلہ کریں تو ہمیں دلائل سے معلوم ہو جائیگا کہ اس دُنیا میں جاہل ہمیشہ چین سے رہتا ہے اور عاقل غریب کی زندگی انواع و اقسام کی نفکرات اور تردوات میں گذرتی ہے۔ اگرچہ یہ دونو وجود دُنیا کے ایک ہی میدان میں رہتے اور زندگی بسر کرتے ہیں مگر دانا کو عقل اور سمجھ خراب کرتی ہے اور جاہل کو جہالت ہمیشہ آزادی اور چین کے مزے میں رکھتی ہے عقل اور دور اندیشی سے انسان کی نفکرات بڑھتی ہیں اور تردوات میں ترقی روز افزوں ہوتی ہے۔ اور جہالت سے معاملہ وہیں کا وہیں رہ جاتا ہے۔ عاقل آدمی ایک معاملے کو دل میں جگہ دیتا ہے اور نادان اُسے ایک کان سے سُن کر دوسرے کان کی راہ سے نکال دیتا ہے۔ عاقل انجام کو دیکھتا ہے اور جاہل انجام کی کوئی فکر نہیں کرتا۔ عاقل کے واسطے ننھوڑی سی سبکی وبال جان ہے۔ لیکن جاہل اعلیٰ درجے کی شکست کو ایک جو کے برابر بھی نہیں سمجھتا۔ عاقل سونے کے وقت بھی ہزاروں تردوات اور نفکرات بستر پر ساتھ لے کر سوتا ہے اور ساری رات اُن کی فکر میں رہتا ہے۔

لیکن جاہل جب بستر پر جاتا ہے تو سب فکروں اور ترددات کو ایک گڑھے میں پھینک آتا ہے اور دنیا کے نشیب و فراز کی کچھ پروا نہیں کرتا وہ رات کو آرام کا گھر کہتا ہے۔ اُس کی رات میں رات کو نہ سونا خا کی نعمت کو رد کرتا ہے۔ وہ عاقل کی طرح زیادہ دور اندیشی کو جہالت اور نادانی سمجھتا ہے۔ وہ جانتا ہے کہ اس دنیا میں جس طرح گُذر سکے گزارنا چاہئے۔ وہ اُس حالت کو آرام وہ جانتا ہے جو اُس کو اب صال ہے۔ اس کو کل کی فکر نہیں ہوتی وہ کل کی فکر کو حرام سمجھتا ہے۔ یہی باتیں ہیں جو ایک جاہل کو نسبت ایک عاقل کے زیادہ تر خوشی سے اس دنیا میں رکھتی ہیں۔ ایک حکیم نے ایک جاہل سے پوچھا تھا کہ تو میری نسبت کیا رکھتا ہے اُس نے جواب میں کہا کہ میں تیرے سر کو کھو کا اندھا بیل سمجھتا ہوں جو ہمیشہ چلتا رہتا ہے۔ اور تیرے دل کو ایک بے صبر مزدور جو کبھی مزدوری سے خالی نہیں رہتا اور تیری زندگی کو بیگاری۔ حکیم اس کو سن کر بہت ہنسنا اور جواب میں اُس جاہل کو کہا کہ واقعی تو سچ کہتا ہے +

ایک زندہ دل حکیم کہتا ہے کہ جب قیامت کے دن مجھ سے حساب کتاب اعمال کا لیا جائیگا تو میں آزادی سے بارگاہِ ربّی میں عرض کروں گا کہ مجھ سے نصف عمر کا حساب لیا جائے اور ایک جاہل کی عمر میں میرا دوسرا نصف حصہ ملا دیا جائے کیونکہ اُس کی عمر اور زندگی دنیا میں جس کا میں حساب دیتا ہوں میری نسبت چین و آرام سے گذرتی ہے واقعی یہ قول راست ہے۔ عاقلوں اور جاہلوں کی زندگی میں نصف سے بھی زیادہ کا تفاوت ہے۔ ایک جاہل دنیا کے میدان میں کھیل کود سے گزارتا ہے۔ لیکن ایک عاقل خلاف اس کے قید اور پابندی سے بسر کرتا ہے۔ جاہل کی جہالت اُسے آزاد اور خوش رکھتی ہے اور عاقل کی عقل اور دانائی اُسے تفکرات کا ایندھن بناتی ہے۔ عقل اور دانائی کو جانے دو اگر زندگی کا کچھ لطف اور مزہ ہے تو انہیں جاہلوں کو ہے +

ذاتیات

ہم اس سے انکار نہیں کریں گے کہ انسانوں میں باہم ذاتیات کے بھی تنازعات ہوتے ہیں۔ انسان ہی نہیں بلکہ دیگر حیوانات بھی اس سے خالی اور پاک صاف نہیں۔ ایک حیوان دوسرے حیوان کے ساتھ ایک ذاتی رنجش اور خلاف پر جھگڑتا اور بحث کرتا ہے۔ ہمیں اعتراض اس پر ہے کہ عام اور پبلک خیالات اور بحث مباحثہ سے درگزر کر کے ذاتیات کو چھیڑا جاتا ہے اور دوز تک نوبتیں جا پہنچتی ہیں۔ بحث اور احقاقِ حق و ابطالِ باطل سے کوئی نہیں روک سکتا کیونکہ دنیا میں ایسے امور ہمیشہ سبز دھوتے رہتے ہیں۔ مگر جب نوبت ٹھہکا فیضی تک آ رہتی ہے اس وقت ایک ایسی بے لطفی ہوتی ہے کہ نہ تو پبلک کا خیال رہتا ہے اور نہ ایمان اور دھرم کا ہر ایک کے ذاتیات اور اندرونی عیب و ثواب پر بحث کی جاتی ہے اور ان باتوں کو گریڈ گریڈ کڑکالا جاتا ہے جس سے دوسرے فریق کی ہتک اور بے وقری ہو محالہ کہاں سے شروع ہوا اٹھا اور پہنچا کہاں۔ اس صورت اور اس طرزِ تحقیق میں سولے نقصان کے اور کیا ملتا ہے۔ یہ بڑی غلطی ہے کہ ہر ایک شخص دوسرے شخص کی رائے کو اپنی رائے یا خیال کا تابع جانتا ہے گویا اس کی رائے دوسروں کی رايوں اور خیالات پر حکومت کرتی ہے اس کے خلاف کرنا یا کچھ کمنا خدائی حکم کے خلاف کرنا ہے۔ یہ راہ بہت خوفناک ہے اس میں صداقت اور حقیقت نہیں کھلتی۔ ہر ایک شخص کی رائے بجائے خود ایک علیحدہ رائے ہے وہ دوسروں کے خیالات پر کسی طور سے حکومت نہیں کر سکتا۔

ہاں ہمارا فرض ہے کہ ہم دوسروں کو اپنی رائے سے آگاہ کریں لیکن یہ درست نہیں کہ اوروں کی رايوں پر حکومت کریں۔ اگر کوئی ہماری رائے یا خیال سے اتفاق نہیں کرتا خواہ اس کا سبب کچھ ہی ہو تو ہمیں یہ حق نہیں کہ اس کی ذاتیات اور اندرونی حالتوں پر

حملہ اور زد کریں۔ اگر ہمیں یہ حق حاصل ہے تو کیا دوسروں کو ایسا نہیں۔ ہمیں دوسروں کے عمل اور خیال سے مخالفت مناسب ہونی چاہئے نہ یہ کہ اُس کے وجود سے ہی مخالفت اور عناد کی ٹھہرائیں۔ اگر وہی طریق عمل درست ہے تو کچھ سی شخص کو بھی اس دنیا میں چین سے رہنے کا موقع نہیں مل سکتا۔ پبلک معاملات عام لوگوں کے متعلق ہیں اگر اُن میں ہماری کسی سے موافقت نہیں ہے تو اُس مخالف کو عام ہی رکھنا چاہئے کیونکہ اُس کا تعلق عام سے ہی ہے۔ ذاتیات کو معاملات میں لے جانا اور ٹوٹو میں پڑا جانا تہذیب اور حق جوئی کے خلاف ہے +

اگر کوئی شخص اپنے گھر میں وال روٹی کھاتا ہے یا رات کو زمین پر سوتا ہے تو اُسے ایک پبلک معاملہ میں ذکر کر دینا صریح انصاف اور حق کے خلاف ہے۔ اس کا ان عام معاملات سے کیا واسطہ ہے۔ آج کل معاملات اور بحث معاملات کی یہ صورت پائی جاتی ہے کہ عام معاملات سے ناموں اور رشتوں تک نوبت جا پہنچتی ہے اور پھر عدالتوں میں لائبل ہوتے ہیں۔ یہ وہ رائیں ہیں جن سے معاملات کی صورت ہمیشہ کے لئے بگڑتی ہے اور جو انسان کو مختلف نقصانات میں پھنساتی ہے۔ ہماری عام بحثیں ہمیشہ عام معاملات ہی میں محدود اور محصور رہنی چاہئیں اُن کو ذاتیات اور خاص امور میں منتقل کرنا دوسروں اور اپنے آپ کو خراب کرنا ہے۔ ہم اُن لوگوں کو جو اس طریق پر کسی قدر عمل کرنا پسند کرتے ہیں برادرانہ تنبیہ کرتے ہیں کہ حق کے طریقوں کو جسے اللہ ہاتھ سے نہ دیا جائے +

فانع البالی

اس بات میں بحث اور تردد ہے کہ فانع البالی کیا شے ہے اور وہ کس طرح حاصل ہوتی ہے۔ بہتوں کا یہ مذہب ہے کہ دولت کی کثرت یا امارت سے فانع البالی ملتی ہے

اور انسان اسی حالت میں فارغ البال ہوتا ہے جب اس کو ہر ایک قسم کی ضرورت کا جواب اور سامان حاصل ہو اور وہ کسی امر میں محتاج اور سقیم الحال نہ ہو۔

بعضوں نے کہا ہے کہ نہیں فارغ البالی کفایت شعاری کا نام ہے۔ جو شخص کفایت سے چلتا ہے وہ ہمیشہ کے لئے فارغ البال رہتا ہے۔ دوسرے لفظوں میں فارغ البالی کی ضد افلاس اور فلاکت ہے۔ جب انسان کفایت شعاری میں ہوتا تو وہ ہمیشہ تنگ حال رہتا ہے۔ کسی ضرورت کے پیش آجانے پر بالکل ناکارہ ہو کر رہ جاتا ہے۔ گویا ایسی حالت میں فارغ البالی اس سے رخصت ہو گئی۔

ہماری رائے میں یہ دونوں رائیں فارغ البالی کے خلاف واقع ہوئی ہیں۔ فارغ البالی نہ تو دولت مند ہونے سے پیدا ہوتی ہے اور نہ کفایت شعاری سے صیفت حاصل ہو سکتی ہے۔ فارغ البالی ایک ایسی طاقت اور ایسی صفت ہے جس کا تعلق ان دونوں حالات میں سے ایک سے بھی نہیں ہے۔ یہ صفت زیادہ تر انسان کے دل سے لگاؤ رکھتی ہے۔ فارغ البالی کے معنی انسان کا ہر حالت میں خوش رہنا ہے باہر ایک حالت لاحقہ یا موجودہ کو خوشی سے قبول کرنے کا نام ہے یہ حالت نہ تو دولت مندی سے ملتی ہے اور نہ کفایت شعاری سے جب تک انسان خود اپنے دل میں فارغ البالی کی صفت پیدا نہ کرے ہرگز نہیں ہو سکتی۔ بیسیوں ایسے دولت مند اور متمول دیکھے جاتے ہیں جو باوجود کثرت دولت اور فراغت معاش کے بھی ہمیشہ فارغ البالی سے خالی رہتے ہیں نہ تو ان کے چہروں سے فراغت کے آثار نمودار ہوتے ہیں اور نہ عمل و طریق سے! انہیں جب دیکھو عموماً اور ہجوم میں ہی غرق اور نالائے رہتے ہیں۔ علیٰ ہذا القیاس کفایت شعاریوں کا حال ہے۔ دنیا میں ایسے ایسے کفایت شعاری بھی ہیں جنہوں نے کفایت شعاری سے دولت مند کا خطاب حاصل کر لیا ہے۔ مگر ان میں بھی فراغت نام کو نہیں پائی جاتی۔ یہ تو ہم مان لینگے کہ ان کو فراغت معاش ضرور حاصل ہے۔ مگر اس کا کیا جواب ہے کہ دل کا اطمینان جو اصل فراغت ہے

اُن کو اب تک نصیب نہیں۔ جب تک یہ نہ ہو تب تک کوئی انہیں فارع البال نہیں کہہ سکتا ہے۔ اگر انسان فارع البال ہونا چاہتا ہے تو اُس پر لازم ہے کہ وہ کفایت شعاری۔ محنت۔ تردد کو جاری رکھ کر دل کو اطمینان سے مقرون بنائے اور وہ رتبہ پیدا کر کے دکھائے جس سے انسان ہر ایک حالت میں خوش رہ سکتا ہے۔ جس انسان کو صرف دولت سے ہی اطمینان طبیعت حاصل ہوا۔ وہ کیا فارع البال ہو سکتا ہے۔ ہمارا یہ منشا نہیں ہے کہ کفایت شعاری اور شوق دولت کو چھوڑ دیا جائے۔ نہیں نہیں یہ سب کچھ بھی ہو مگر اُن کے ساتھ ساتھ دل کا اطمینان اور تسلی بھی ہے تو کیا ہی اچھا ہے۔ ہماری ضرورتیں ہمیشہ ہمارے اپنے ارادوں سے متعلق ہیں۔ ہم ایک امیر کی طرح بھی اس دنیا میں بسر کر سکتے ہیں اور ایک غریب کی طرح بھی۔ اور یہ دونو عمل انسان کے اپنے دل سے وابستہ ہیں۔ فارع البالی ہمیں دولت مند ہونے اور غریب دونوں میں یکساں رکھتی ہے اور دوسری صورتوں میں سوائے اطمینانی اور کرب کے اور کیا ملتا ہے۔

اپنے کرتوت

گر جوہر جان ماہود پاک
مارا نبود زہیچکس باک

اسی کے موافق ایک ہندی قول ہے۔ ”سو سوار کا ایسا ڈر نہیں جتنا اپنے کرتوت کا ہے“ داناؤں اور کیموں نے بڑے بڑے تجربوں اور ٹھوکروں کے بعد جو اصول مقرر کئے ہیں اگر اُن کی تہ اور اصلیت پر غور کیا جائے تو ثابت ہوتا ہے کہ واقعی اُن اقوال اور اصولوں میں پورے درجہ کی صداقت اور عذوبت ہے گو اُن کی ابتدائی رکھائی اور عفو صفت انسان کو چند لمحوں یا دنوں کے لئے حیران اور سرگردان بنا سکتی ہے مگر جب اخیر اور خاتمہ پر غور کیا جاتا ہے تو عجب گئی اور بہتری ہی پیدا ہوتی ہے جس حکیم نے یہ کہا ہے کہ

اپنے کرفتور کا سوسوار کے ڈر سے بڑھ کر ڈر ہوتا ہے اگر اس پر غور کیا جائے تو بہت ہی صحیح اور درست ثابت ہوتا ہے۔ انسان کو جس قدر اپنی ذاتی کمزوریوں اور اغلاط یا لغزشوں سے خوف اور ڈر ہے اس قدر اور کسی چیز اور عمل کا ڈر نہیں ہوتا ہے۔ اس خوف کا زیادہ تر موجب یہ ہے کہ انسان خود اپنی کمزوریوں و اولوالعزمیوں یا فروگزاشتوں کو جانتا ہے ہر وقت اس کی آنکھوں کے سامنے اعمال کا نقشہ جارہتا ہے جب کبھی افشا یا اظہار کا شائبہ بھی گوشہ خاطر میں گذرتا ہے تو اسی وقت چہرہ خشک اور دل ہراساں اور خوفناک حالت میں ہو جاتا ہے اگرچہ صورت اخفا اور پردہ پوشی ایک ایسی صورت ہے کہ اُس سے چند روز تک بات ٹل جاسکتی ہے لیکن تابکے آخر جو کمزوری ہے اُس کا اظہار ضرور ہی ہوتا ہے۔ گدنا بند کرو جو درزیں ہیں وہ کسی نہ کسی دن پھینگی اور اُن میں جو کچھ پول اور کار سازی ہے وہ ملشت از بام ہوگی۔ اگر انسان ہر ایک کام کے وقت اپنے انجام کو سوچا کرے تو وہ بسا اوقات اسی قسم کی بے احتیاطیوں اور کمزوریوں سے مامون اور محفوظ رہ سکتا ہے۔ انسان کو اس قسم کی کمزوریاں اور بد عملیاں ہمیشہ اُسی حالت میں فریب اور دھوکا دیتی ہیں کہ انسان انجام پر خیال اور غور نہیں کرتا اگر انسان ابتدا میں انجام پر نظر دوڑالیا کرے تو بہت دفعہ وہ حفاظت میں رہ سکتا ہے۔ کوئی عمل ایسا نہیں جس کے کرنے کے وقت اُس کے نتائج اور انجام کی بابت کوئی رائے یا خیال قائم نہ ہو سکتا ہو اور انسان خود ہی اُس کی برائی بھلائی پر کوئی استدلال نہ کر سکتا ہو اگرچہ اکثر امور کے نتیجے بعض اوقات اٹے لٹے بھی نکل آتے ہیں اور انسان کا تجربہ ناقص بھی ثابت ہوتا ہے مگر ایسی صورتوں اور ایسی حالتوں پر انسان پر کوئی الزام عائد نہیں ہو سکتا الزام تو انہیں حالتوں میں عائد ہو سکتا ہے جو صریح بصورت والا اثر ہیں۔ ایسی حالتوں میں انسان انجام کار ایک کامل ندامت سے مقابلہ کرتا ہے۔ اگر اس ندامت کے ساتھ انسان اپنی شجاعت اور علم و فضل کا مقابلہ کرے تو وہ کبھی بھی بازی نہیں لے جائیگا بلکہ اسکو ہی

اُس اپنے کرتوت کے آخری اثروں سے ندامت اور ذلت اٹھانی پڑیگی۔ ایسی حالت اور ایسی صورت کا نام کرتوتی ڈریا کرتوتی خوف ہے۔ کرتوتی ندامت کے وقت اگر سوسوار بھی ڈرائیں تو اس قدر ڈرنے ہوگا۔ انسان اُس وقت دل ہی دل میں لرزتا اور کانپتا ہے مگر ہو کیا سکتا ہے۔ انجام بینی ایک عمدہ وصف ہے۔ خوش حالت اور خوش گذران ہی لوگ ہیں جو انجام دیکھا کرتے ہیں۔ جو لوگ انجام امور پر نظر نہیں ڈالتے وہ مبارک خصلت نہیں بلکہ وہ ناسعد و حالت میں بسر کرتے ہیں وہ لوگوں کو دھوکا اور فریب نہیں دیتے بلکہ اپنے ہی نامہ اعمال کو خراب اور سیاہ کرتے ہیں انہیں اس مصرع پر غور کرنا چاہئے کہ

مرد آخربین مبارک بندہ است

کیا ہمیں اپنے کرتوت سے ڈرنہیں۔ اگر ڈرے تو کیا ہم اپنے عملوں پر مصفاہ غور کیا کرتے ہیں؟

ایک بڑی کتاب

جب طالب علم کالجوں اور مدرسوں سے فراغت حاصل کر کے نکلا کرتے ہیں تو انکے استاد اور معاصر انہیں یہ ہدایت کیا کرتے ہیں کہ انسان کو فراع تحصیل ہونے کے بعد مطالعہ کتب کو ہمیشہ ترقی دینا چاہئے۔ بیسیوں رسالے اور بیسیوں کتابیں اس مطالعہ کے بارہ میں مصنفوں نے لکھی ہیں اور ملک میں ان کی نہایت ہی قدر کی جاتی ہے۔ ان کتابوں میں مطالعہ کے اصولوں اور قوانین پر بحث کی ہے۔ ایسے مصنفوں نے پُر زور دلائل سے ثابت کیا ہے کہ انسان کی علمی طاقتیں مطالعہ سے بہت ترقی کرتی ہیں۔ باقاعدہ پڑھائی کی صورت میں صرف وہی تعلیم ہوتی ہے جس کا رواج کالجوں خواہ یونیورسٹیوں میں ہے لیکن مطالعہ سے انسان اور بھی سیکڑوں مطالب اور رموز پر عبور کر جاتا ہے۔

در اصل فارغ التحصیل ہونے کے بعد کا مطالعہ ایک علمی سیاحت یا سفر ہے طالب علم کو اس سفر میں جو قواعد اور قوانین علمیہ اور اصول علمیہ معلوم اور واضح ہوتے ہیں وہ کالج میں رہ کر بھی حاصل نہیں ہو سکتے۔ جن لوگوں یا جن طالب علموں نے فراغت تحصیل کے بعد مطالعہ کو چھوڑ دیا ہے وہ انہیں مراتب اور زینوں پر رہے ہیں جو حسب ضابطہ مدرسوں اور کالجوں میں ملے گئے تھے۔ مزید ترقی کچھ بھی حاصل نہیں کی بلکہ الٹا پہلے سرمایہ اور سابق اندوختہ میں کچھ کمی اور گھٹا ہی ہوا ہو گا۔ ان جنہوں نے مطالعہ جاری رکھا ہے وہ اگر پہلے کمزور تھے تو بعد کو بہت سی اونچی منزلوں تک پہنچ گئے ہیں۔ اگر ان کی طالب علمیاں لیاقتوں اور حالات مطالعہ کا مقابلہ کیا جائے تو واقعی ایک حیرانی اور تعجب ہو گا اور ہمیں یہ سوال کرنا پڑے گا کہ کیونکر انہیں اس قدر ترقیات کا خزانہ مل گیا۔ کوئی حیرانی کا موجب نہیں جو لوگ تھوڑی تھوڑی کمائی بھی کرتے ہیں کسی روز کو ان کے پاس بھی ایک دانی سرمایہ ہو جاتا ہے۔ سرمایہ خود ہی جمع نہیں ہوتا بلکہ جمع کرنے سے اکٹھا ہوتا ہے۔

مطالعہ بھی کئی طور پر ہے بعض لوگ نری کتابی بحثوں کو ہی بعلوں میں دبائے رکھتے ہیں وہ ان محنتوں اور کمائیوں کو دیکھ کر فروش ہو رہتے ہیں جو ان سے اگلے بزرگواروں نے کی ہیں وہ ایک جمع شدہ اور مفضل خزانہ پر قبضہ کرنا چاہتے ہیں۔ اگر سرمایہ اس قدر بھی قابو میں آجائے تو غنیمت ہے مگر بل من مزید کا سبق کبھی ختم نہیں ہوتا۔ مطالعہ کا ایک اور عظیم درجہ بھی ہے اگر اس تک انسان کی رسائی ہو تو اسے کتابوں اور دوسروں کے رسالوں سے کچھ نہ کچھ فراغت ہو سکتی ہے۔ دنیا میں ایک اور بڑی کتاب گھلی پڑی ہے اس پر لوگ نہ تو نظر کرتے ہیں اور نہ ان کا مطالعہ ہوتا ہے کتابی مطالعہ سے جو گویا بند دروازوں میں ہے اور جس کے صفحات بہت وسیع اور دلچسپ نہیں ہیں لوگوں کا دل اکتا جاتا لیکن اگر اس بڑی کتاب کا مطالعہ کیا جائے تو سوائے دلچسپی کے اور کچھ حاصل ہی نہیں ہوتا۔ وہ بڑی کتاب یہی مجموعہ عالم ہے جو گویا سارے علوم اور سارے فنون کا منبع ہے

افسوس کہ لوگ اس کا مطالعہ نہیں کرتے۔ مگر وہ اس کا مطالعہ کریں تو ان کو معلوم ہو کہ اس میں کیا کیا عجائبات مخفی اور مستتر ہیں۔ اُنھوں اور اس مجموعہ عالم کی قدرتوں اور عجائبات کو نیچر کی کتاب سے دیکھو اور پھر اُس سے طح طح کے فیض حاصل کر کے اور بزرگوں کی طح تم بھی دنیا اور انتظام دنیا کی وسعت اور دلچسپی کا باعث ہو جب تک اس بڑی کتاب کو مطالعہ میں نہ رکھو گے تب تک کوئی امید نہیں کہ ایسے علوم اور قدرت کے عجائبات کا سراپہ ہاتھ لگے۔ کیا تمہاری محکماہوں میں یہ عجیب مجموعہ عالم یوں ہی بیکار بنایا گیا ہے۔ کیا اس کی کل حقیقتیں کتابوں اور تھریزوں میں قلمبند ہو چکی ہیں۔ نہیں نہیں بہت کچھ باقی پڑا ہے۔

تیاگ

نمبر ۱

مک تو راں گزار خوش دل باش آتشے در وجود تو راں زن
بہ خرابات رو و خوش بنشین طعنہ بر مملکت سلیمان زن

تیاگانا ایک ہندی لفظ ہے اس کے معنی کسی لذت یا حظ نفسانی یا دنیا کے ترک اور چھوڑ دینے کے ہیں لیکن اگر حقیقت پر غور کی جائے تو اس سے ایک قسم کی قناعت کے معنی بھی مستنبط ہوتے ہیں۔ جب یہ کہا جاتا ہے کہ فلاں شخص یا فلاں آدمی نے فلاں چیز کو تیاگ دیا تو اس کے معنی یہ ہوتے ہیں کہ فلاں نے فلاں شے یا فلاں چیز کو چھوڑ دیا۔ لیکن یہ چھوڑنا عموماً اُس شے کی بے حقیقتی کے سبب نہیں ہو کر تا اور نہ اس باعث کہ اس کی کوئی ضرورت نہیں بلکہ اس سبب سے کہ تارک یا تیاگی ایک اور اعلیٰ حقیقت یا مقصد کے واسطے اس شے یا اس چیز کو ترک کرتا ہے۔ دنیا میں اکثر ایسے لوگوں کا نشان ملیگا جو دنیا اور دنیا کی اکثر لذات اور اذواق اور اشیاء کو چھوڑ کر

تیاگی اور تارک ہو کر زندگی بسر کرتے ہیں۔ اکثروں نے دنیا کی آبادیوں اور شہروں اور
افسانی صحبت کو ترک کر کے بیابانوں اور ویرانوں میں بسیرا کر لیا ہے۔ اکثر لوگ دور دراز
پہاڑوں اور بلند چٹانوں اور اُچھے کھنڈرات میں رہ کر حیات مستعار کے چند ایام کو
گذراستے ہیں۔ یہ طریق عمل نرا عوام الناس میں ہی معنی اور ملحوظ نہیں پایا جاتا اور نہ عام لوگ
ہی اس کے مشتاق اور مونس ہیں بلکہ فاضلوں اور حکیموں اور فلاسفوں میں اس مہن کی
خوبو پائی جاتی ہے جن فلاسفوں اور جن حکیموں کی ذات ستودہ صفات سے دنیا اور دنیا
کی نسلوں کو بہت سے فوائد ملے ہیں اور جو باوجود سیکڑوں برسوں سے مچکنے کے اب
بھی قوموں اور نسلوں میں زندوں سے زیادہ شہرت اور عزت کے مالک ہیں ان میں
سے بھی بیسیوں حکیم اور بیسیوں فلاسفر تیاگی اور تارک ہی ثابت ہوئے ہیں اور ان کے
حالات سے ثابت ہوتا ہے کہ انہوں نے اپنے خاص عزم یا شوق اور تحقیقات سے
دنیا اور دین کی چیزوں کو تیاگا۔ گویا ایسے حکیموں اور فلاسفوں کی حکمت اور فلسفی نے
ہی انہیں اس ترک اور تیاگ پر اجازت دی اگر ان لوگوں کی تحریرات اور تحقیقاتوں
کو دیکھا جائے تو کچھ دلائل اور وجوہات تیاگ اور ترک کے بھی معلوم ہوتے ہیں اور ان سے
اس قدر ثبوت نکلتا ہے کہ ان کا تارک یا تیاگی ہونا خالی از حکمت اور نرابے دلیل ہی
نہ تھا اور اگر اور بھی غور اور تحقیقات کو وسعت دی جائے تو پایا جاتا ہے کہ اس قسم کے
حکیموں کا گویا ایک خاص فرقہ ہے خاص کر ایشیا اور یونان میں جو حکیموں کی کان تھی اس قسم
کے بہت سے نشانات پائے جاتے ہیں۔ حکیم دیوجانس کلبی ایسے حکیموں میں سے
ایک مشہور حکیم یا فلاسفر ہے اس کو تیاگ اور ترک کا یہاں تک شوق تھا کہ وہ آدمی کے
سایہ کو بھی گویا خیالات کی روک اور سد سکندری سمجھتا تھا۔ ہندوستان میں اس قسم کے
حکیموں کا بہت زور رہا ہے۔ جوگ اور سنیاس کی بنیاد انہیں خیالات سے ہندوستان
میں قائم ہوئی تھی اور ان فرقوں کے موجدین اور قائم کنندگان دراصل حکیم اور فلاسفر

یا حکیم اور فلاسفر مزاج تھے۔ ان لوگوں نے تیاگ کو حکمانہ اور فلاسفرانہ طریقوں اور ڈھنگوں سے شروع کیا تھا مگر رفتہ رفتہ ان میں پھر اس گرتی اور دنیا داروں کی خوبو دخل ہوتی گئی۔ یہ لوگ ابتدا میں اسی تیاگ اور ترک علاقہ کی صورت میں جو اہر حکمت اور درعبائبات قدرت کی تلاش اور جستجو میں رہتے تھے اور ان کو سینہ بہ سینہ اپنے اپنے تلامیذ ارشد کے وسائل سے ظہور میں لا کر اقصائے عالم کے اطراف مظلمہ کو روشن و تاباں بناتے تھے۔ گو اس وقت ہندوستان کے ہاتھوں میں ان متبرک اور مقرب لوگوں کے ملفوظات اور محققات میں سے کوئی یادگار اور ذخیرہ نہیں ہے سوائے اس کے کہ چند خلط ملط اقوال اور ملفوظات کا مجموعہ ردی اور محتمل الکذب حالت کی صورت میں اکثر مقامات میں پایا جاتا ہے جس کی شکل اور حقیقت ایسی نراب اور مسخ ہو گئی ہے کہ اب لوگ انہیں مزخرفات کا مجموعہ سمجھتے ہیں۔ کہا کرتے ہیں کہ اگر موتی ریت اور خاک میں بھی جا پڑے تو پھر بھی کسی نہ کسی وقت اپنی چمک دے ہی جاتا ہے اسی طرح پر یہ جو اہر حکمیہ بھی باوجود اس خلط ملط کے رموز حکمیہ اور عقد آہیہ کے کھولنے میں اب بھی کام دے ہی جاتے ہیں۔

ہندوستان کے سوا اگر یونان اور چین کے حکیموں اور فلاسفروں کی لائٹ اور سوانحات کو دیکھا جائے تو ان میں سے بہت سے حکیموں اور فلاسفروں کی زندگی کے دن اس تیاگ کی چاشنی سے قرین قرین نظر آتے ہیں اور ان سے پایا جاتا ہے کہ ان کی طبیعتوں میں ترک اور تیاگ کا ذوق پایا جاتا تھا۔ ارسطو سقراط۔ فلاطوں کے اکثر اقوال اور نصح سے اس کی بو اور رنگ ترشح اور ظاہر ہوتا ہے گو وہ لوگ گرتی بھی تھے مگر پھر بھی ایک طرح کے تارک اور تیاگی تھے۔ انکی زندگی سے ثابت ہوتا ہے کہ وہ تیاگ کے ساتھ دنیا کی اصلاحات کو بھی اسی دنیا میں رہ کر پورا کرنا چاہتے تھے جہاں ممالک اور اقوام کے نظم و نسق اور اخلاق پڑ

بحث اور طبع آزمائی کرتے تھے وہاں انہیں اس بات کا بھی شوق تھا کہ لوگوں کی طبع اور قلوب اور خواہشات کو دنیا سے دوں کے لذت اور اذواق و اہمہ اور خیالات اشواق رویہ سے جتنے المقدور متنفر اور باز رکھتے رہیں۔ ارسطو اپنی زندگی میں گو سکندر کو مواعظ حکیمانہ اور اصول مدبرانہ سے بھی خیر اور نصیہ کیا کرتا تھا مگر ساتھ ہی ساتھ دنیا سے دنی کی بُرائی اور بے وفائی سے بھی آگاہ اور واقف کرتا جاتا تھا۔ ارسطو کا کوئی ایسا وعظ اور نصیحت نہیں جس میں دنیا کی بیوفائی اور بدی کا وعظ اور دسپ اور موثر لکچر نہ ہو۔
 علیٰ ہذا القیاس ارسطو کی عام نصح کا حال اور طریقہ تھا۔

تیاگ

نمبر ۲

لکھا ہے کہ حکیم ارسطو نے ایک دفعہ سکندر کو کہا کہ ”اے سکندر میں نے تجھ سے کئی بار کہا ہے کہ اصل بات سخاوت کرنے اور ملک کے باقی رہنے میں یہ ہے کہ لوگوں کے مال و متاع کو طمع کی نظروں سے نہ دیکھا جائے“ گو ارسطو کی نصیحت ایک الواعزم اور جبری بادشاہ کو تھی جس کی پیدائش اور خلقت ہی گویا خون خرابہ اور لڑائیوں کی خاطر ہوئی تھی مگر پھر بھی ارسطو نے اس بادشاہ کو بھی عجب و تکبر کے ترک اور تیاگنے کی ہی نصیحت کی ہے یہ تو ممکن نہ تھا کہ سکندر حکومت اور اپنی جبروت کو ترک کر دیتا چنانچہ اُس نے مرتے دم تک نہیں کیا مگر ارسطو نے اُس کے دل کو تو ایک دفعہ متوجہ کر ہی دیا۔ پھر ارسطو ایک جگہ پر اپنے ملفوظات میں کہتا ہے کہ ”ترک ہو او ہوس صفات ملائکہ میں سے ہے“ علیٰ ہذا القیاس اور بیسیوں اس کے اقوال ہیں۔ کتب سیر میں لکھا ہے کہ افلاطون بڑھاپے میں تن تنہا گوشہ صحرا میں بیٹھا ہوا رویا کرتا تھا۔
 حکیم دیوجانس کلیبی اس قدر تارک اور تیاگی تھا کہ ایک دفعہ اس سے سوال کیا گیا

کہ تجھ کو مرنے کے بعد کون دفنائے گا کیونکہ تو سب سے الگ تھک رہتا ہے دیوبند نے جواب دیا کہ جب میرے وجود کی سڑن اور بدبو سے لوگ تنگ ہونگے تو خود بخود ہی دفن کر دیں گے۔ علیٰ ہذا القیاس اور حکیموں اور فلاسفوں کا حال و حال ہے +

یہ پوچھا جائے گا کہ ان لوگوں کو اس تیاگ اور ترکِ خلائق کی کیا ضرورت تھی۔ اگرچہ یہ معاملہ بہت ہی طویل اور نازک ہے مگر ہم باوجود اس نزاکت اور طوالت کے جواب میں کہیں گے کہ ان لوگوں کو یا جو اس طبیعت اور حوصلہ کے ہوں ان کو واقعی اس ترک اور تیاگ کی ضرورت پڑتی ہے۔ جس کو چہ اور جس راہ میں یہ لوگ قدم زن اور ساک ہوتے ہیں اُس کا اصول اور مانا ہوا مقولہ ہے کہ انسان جس قدر اپنے آپ کو خواہشات اور علاقوں دنیوی میں پھنساتا اور جکڑتا ہے اسی قدر اس کا دل اور روح بھی گرفتار اور مایوس ہوتی جاتی ہے اور یہ بات بھی اسی کے ساتھ ضمیمہ کے طور پر تسلیم اور قبول کی گئی ہے کہ ان علاقوں عارضہ اور خواہشات لمحہ کے عرصہ اور الحاق سے قلوب اور اعراض ان تحقیقات حکیمہ اور انوار باطنیہ کے ادراک اور حصول سے قاصر رہ جاتی ہیں جن کا اظہار اور ادراک خاص کر تو اسے قلبیہ اور انوار روحانیہ سے ہی مربوط اور منسوب ہے۔ انسان کے دماغ میں عیشِ ابخرہ اغذیہ و اشربہ روئیہ ناقصہ کے آفت اور خلش محسوس ہو تو ہمیشہ اُس کو غور اور خوض میں غلط کاری اور سقم پرستی کا راستہ اختیار کرنا پڑے گا اور وہ آسانی اور سہولت سے مقامات عالیہ اور نقاط متفوقہ تک رسائی اور آشنائی نہ کر سکیگا۔ اسی وجہ سے اطباء حافظ اور حکماء ماہر نے لطافتِ دماغ اور نقاستِ قوائے عالیہ کے واسطے حیل مختلفہ اور اصول مفیدہ تجویز کر رکھے ہیں۔ جو دماغ دنیا کے کاموں اور ضروریات میں کام کرتا یا دیتا ہے وہ گویا اس کو چہ میں رہنے تک اُس کو چہ سے بالکل نابلد ہوتا ہے۔ کیا ایک ننھوڑی سی آفت اور خلش ایک بڑے دماغ کو بے راہ اور ماؤف نہیں کر سکتی۔ کیا ایک بھونز کی بھن بھناہٹ ساری مجلس کو بے چین بنانے اور تنگ کرنے کا اثر نہیں رکھتی؟۔

اگر یہ سب آفتیں انسان اور انسان کے قواسم پر اثر ڈال سکتی ہیں تو ضرور ہے کہ ایسی ہی ناقصات اور موجبات انسان کی اور بھی اعلیٰ قوتوں اور طاقتوں کو نقصان اور زیان پہنچا سکتے ہوں۔ جن درجوں اور جن رتبوں پر حکیم اور فلاسفر پہنچے ہیں وہ دُنیا کے عام رتبوں اور ترقیات سے کہیں بڑھ کر فائق اور اعلیٰ ہیں اُن کی نفاست اور لطافت بھی ایک خاص درجہ اور صکی ہے جو اس کے ناقصات اور متداولہ اسباب ہونگے وہ بھی ایسے ہی مزیع النفع و سمجھنے چاہئیں۔ یہی ضروریات اور اسباب ہیں جن کی وجہ سے ترک علائق کو بعض حکماء نے مرعی اور جائز رکھا ہے۔ لیکن یہ جواز عام لوگوں کے واسطے نہیں ہے خود ان حکیموں اور مہاتما پُرشوں نے اس کے بارہ میں جو شرائط اور قیود لگا رکھی ہیں اُن سے ثابت ہوتا ہے کہ یہ راہ بہت ڈیرھی اور کج ہے ہر ایک تنفس کا کام اور دل دگر وہ نہیں کہ اس پر مالک ہو کر منازل مقصود کو طے کر کے گوہرِ مراد کو ہاتھ میں لائے اس واسطے ان میں سے بعض رکھیوں اور سنیا سیوں اور عابدوں خدا ترسوں نے اس کی مشکلات اور ان صورتوں پر قیاس اور خیال کر کے ولی سنیا س کو مقدم رکھ کر عام لوگوں کو اس طرف توجہ دلائی ہے گویا حکیموں نے خود ہی اس کی دو قسمیں اور دو شقیں کر دی ہیں۔ ایک شق ترک علائق یا تکلیف۔ اور دوسری متعلق بالخیالات و القلوب۔ اگر حکیموں کی زندگی اور سوانحات کو نظر غور سے پڑھا اور دیکھا جائیگا تو یہ دونوں سلسلے ثابت ہونگے۔ بہت سے حکیموں نے دنیا کے تعلقات اور ضروریات کو قائم رکھ کر دنیا اور دنیا والوں کو سود مند کی راہیں بتائی ہیں اور چند حکیموں نے پورے طور پر قطع علائق کر کے جوہرِ حکمت اور انوارِ علوم لایزال کو ہاتھ میں لیا ہے مداح ہیں گو دونو حکیم اور دونو فرقوں کے قابلِ عزت اور مساوی ہیں مگر جن لوگوں نے دُنیا میں ربرہ ہی دنیا داوں کو سود مند کی راہوں پر لگایا ہے وہ واقعی زیادہ تر قابلِ عزت اور اکرام کے ہیں کیونکہ انہوں نے

نے درحقیقت دو کام کئے ہیں ایک اپنے آپ کو علوم کے اقصاے اطراف پر پہنچایا ہے۔ اور دوسرے یہ کہ ان انوارِ مخنیفہ سے دنیا اور دنیا والوں کو فائدہ پہنچایا۔ دوسرے فرقے کے لوگ اگرچہ بلجائز حکمت اور عابد ہونے کے اسی طرح پر قابلِ تعظیم اور لائقِ عزت و تکریم ہیں لیکن اگر انصاف سے دیکھا جائے تو ان کی مختیس اور ریاضتیں یا معلومات زیادہ اپنی ذات کی صفائی اور تقدس کے واسطے محدود اور محصور ہیں ان سے انہیں شخصوں نے فائدہ اٹھایا ہے کہ جو خود اس طرف رجوع لاتے ہیں +

تیگ

نمبر ۳

خیر و نوفرقتوں سے دنیا کو فائدوں کی اُمید اور لو لگی رہی ہے۔ کسی کو بیٹھے بٹھائے فائدہ پہنچایا گیا اور سود مند راہیں دکھائی گئی ہیں۔ اور کسی نے خود ہی ان لوگوں اور بزرگوں کے دروں پر جا کر نفع حاصل کیا ہے۔ اب بحثِ اس میں ہے کہ یہ طریقہ ترکِ علائق اور تیگ کا جو حکیموں اور فلاسفوں نے پسند کیا کیا اس کی کسی طریقہ اور کسی اصول پر عام لوگوں کو بھی ضرورت ہے اور کیا لوگوں کو اس طرف توجہ اور رجوع کرنا چاہئے؟ اگر تیگ اور ترکِ علائق ان معنوں میں لیا جائے کہ سب لوگ ترکِ علائق کر کے پہاڑوں اور غاروں میں جا جا کر اوقاتِ بصری کو بس اور دنیا کے دھندوں بکھینڈوں کو بالکل چھوڑ چھاڑ دیں تو یہ ایک سخت دشوار راہ ثابت ہوگی کیونکہ اول تو دنیا میں سارے مادے ایسے کہاں سے آئینگے کہ وہ بوریابندھنا سنبھال جنگلوں میں اللہ ہو کرنے کو تیار ہوں اور دوسرے اس طور پر کرنے سے دنیا کے انتظام میں انقلاب کا اندیشہ ہے اسی سخت انقلاب کے خطرات سے بعض نامور حکماء قدیم نے متنبہ ہو کر اس راہ تیگ اور ترکِ علائق کو چھوڑ چھوڑ کر گرسٹ کو قائم رکھ کر انوارِ حکمیہ کی اشاعت عام کی ہے +

اگر ان معنی خاص اور محدود کو چھوڑ کر یہ مراد لی جائے کہ باوجود عدم قطع علائق دنیوی معنائیگ اور ترک کوعمل میں لایا جائے تو البتہ سلسلہ بندی ہو سکتی ہے اور اگر حقیقتاً دیکھا جائے تو ثابت ہوگا کہ یہ صورت موخرہ دُنیا کے حق میں بہ نسبت صورت اول کے کہیں زیادہ ترمفید اور مناسب ہے کیونکہ اس سے افادہ عام متصوّر ہے اور پہلی حالت میں اس افادت عام کا وجود باقی نہیں رہتا کیونکہ اس فیشن کے لوگ جب دُنیا اور دُنیا والوں سے ہی قطع علائق کر لیتے ہیں تو ان کی ذات سے افادت عام کی کیا سبیل ہو سکتی ہے ماں اس دوسری صورت میں افادت عام متصوّر ہے اگر ایک طبیب حاذق ایک بیابان میں بیٹھ کر اپنی کوٹھری کا دروازہ بند کر کے امراض کا دفعیہ کرنا چاہے تو یہ بہت ہی مشکل ہوگا +

عام افادت تو اسی حالت میں وجود پذیر ہو سکتی ہے جب وہ طبیب حاذق اپنے در فیض کو عام و خاص پر جرات کے ساتھ واکر رکھے۔ تیاگ اور ترک کے دوسرے معنی اس قسم کے ہیں کہ ان سے اس دُنیا کا پھر خابھی چلنا رہتا ہے اور جو لوگ گرت کے شامنتوں اور پُر خوف علائق میں گرفتار ہیں ان کو بھی استفادہ کا موقع مل سکتا ہے۔ ایسا کوئی طریقہ اور کوئی قاعدہ نہیں ہے جس سے ہم سب طبائع کا میلان اور رجوع ایک ہی جانب کر سکیں۔ جب یہ صورت نہیں ہے تو پھر ہمیں ایسے مفید عام اصول کی پیروی کرنی لازم ہے جو ہر ایک کے حق میں فائدہ مند ثابت ہو۔ وہ طریقے اور وہ اصول نہیں ہیں کہ اس دُنیا کے مشاغل کی چار دیواری میں رہ کر ایک الگ طبیعت اور الگ دماغ و دل پیدا کیا جائے باوجود مشاغل کے دل اور روح کو ان شواہع پر لگایا جائے جو روح کی پاکیزگی پیدا کرتے ہیں اور جس سے وہ منافذ کھلتے ہیں جو دوسری دُنیا یا دوسرے جنم کی طرف جاتے پائے جاتے ہیں۔ اسی حالت میں بہت سے ایسے مشاغل اور افکار ہیں جن سے انسان کی روح اور آتما گویا باوجود مشاغل اور دنیا دار کی

کے اپنے آپ کو الگ اور پاک اور صاف رکھ سکتی ہے اپنے اپناے جنس اور مخلوق خدا کی خدمت کرنا اور فوائد عامہ کو ملحوظ رکھنا ایک ایسی پراثر اور مفید راہ ہے جو ہر ایک ایسے بزرگوار انسان کو تیاگ کے عالی رتبہ تک محدود دیگر فضائل کے رسائی کرا سکتی ہے۔ تیاگی تو صرف اپنے آپ کو ہی فائدہ پہنچاتے ہیں ایسے لوگ حقوق عام کو ادا کر کے خود بھی مارج علیا تک جاتے اور دوسروں کو بھی فوائد بلیغ پہنچاتے ہیں۔ دل سے مخلوق خدا کی خدمت کو مقدم رکھنا اور اپنے ذاتی اغراض کو رفتہ رفتہ چھوڑتے جانا ایک اعلیٰ درجہ کا تیاگ اور ترک علائق ہے نہ تو یہ ایک کوٹھری میں بیٹھ کر نصیب ہو سکتا ہے نہ ایک چار دیواری میں۔ بلکہ اس کا ظہور ایک عام حالت اور عام اشغال میں ہوتا ہے جو لوگ دنیا اور مخلوق کے فوائد اور اغراض کی خاطر اپنی آرام اور آسائش کو بالائے طاق رکھتے ہیں وہ دراصل ایک تارک اور ایک تیاگی ہیں اگر وہ اس دنیا سے الگ ہو کر کسی کوٹھری یا کسی بیابان میں جا کر تنہا رہتے اور اپنی ہی عافیت کی خیر مناتے تو ان کا یہ عمل اس قدر فائدہ مند نہ ہوتا جس قدر اس چار دیواری میں بیٹھ کر ان کی ہمدردی سود مند ثابت ہوتی۔ بیشک الگ ہو کر تو ایک شخص کمالات نفسانی اور خصائل روحانی حاصل کر سکتا ہے لیکن بہادری اور مردانگی تو اس میں ہے کہ انسان اور مخلوق خدا کو بھی فائدہ پہنچا کر اپنی عافیت کو درست کرے ایک مذہب میں لکھا ہے کہ عابد کی چند سالہ عبادت اور واعظ کا ایک وعظ برابر ہے واقعی یہ درست اور صحیح ہے ہر ایک عابد اور زاہد اپنے ہی نفس اور ذات کو درست کر سکتا ہے لیکن ایک عام واعظ دوسرے نفوس اور دوسری ذات کو ٹھوکروں اور بدیوں سے بچنے کی ہدایت کرتا ہے۔ کیا خود ایک گڑھے سے بچنا اور دوسروں کو ڈوبنے سے بچانا دونو یکساں اور مساوی ہیں ہرگز نہیں وہ کچھ اور ہے اور وہ کچھ اور۔ ابجکل کا سنیا س اور تیاگ کیا ہے۔ اپنے اپناے جنس کی خاطر تکالیف بدنی اور تجربی کو اٹھا کر انہیں سود مند راہوں پر لانا اور لگانا۔ کیونکہ ملک اور قوم میں اسی کی سخت

ضرورت اور راحت ہے رکھی اور ستیاسی بن کر جنگلوں اور پہاڑوں میں بود و باش کئے اپنے انوار کو پتھروں اور جانوروں کے سامنے پیش کرنا اپنے بھائیوں کو اپنے انوار اور فیوض سے محروم رکھنا ہے۔ حالانکہ انہیں ہی ان کمالات اور فیض انوار کی سخت ضرورت ہے۔ نہیں نہیں یہ ستیاس کوئی فائدہ مند نہیں ہے۔ روحانی ستیاس قائم رکھ کر اپنے ابنائے جنس کو فائزے اور منافع پہنچاؤ اور ان کی قومی خدمات بجا لاؤ یہ ہی اصلی ستیاس ہے۔

تیاگ

نمبر

یہ زمانہ اور یہ دور وہ ہے جس میں کوئی کام ایک دوسرے کی امداد اور معاونت کے سوا نہیں ہو سکتا اور خصوصاً ان قوموں اور فرقوں کے واسطے اس کی بہت ہی ضرورت ہے، جو دوسری قوموں اور دوسرے فرقوں سے پیچھے رہ گئے ہیں اب اس بات پر بحث اور تنازع کرنا کہ کیوں ان قوموں میں یہ نشیبی صورتیں ذیل ہو گئیں ایک دور دراز بحث کو چھیڑنا، اس ادبار اور تنزل کے کچھ ہی اسباب ہوں یہ تو بہر صورت تسلیم کرنا پڑیگا کہ ان اقوام اور ان فرقوں کو ایک مدت خاص سے تنزل اور ادبار آ رہا ہے ایسی نازک حالتوں میں تیاگ اور یہ ترک علائق کبھی بھی سود مند نہ ہوگا کہ پہاڑوں کے غاروں میں بیٹھ بیٹھ کر زندگی بسر کیا اور ان قوائے دینیہ اور لطائف روحانیہ کو محض اپنے ہی نفس کے واسطے مخصوص کیا جائے جن سے سائے ابنائے جنس کو منافع کثیر پہنچ سکتے ہیں ایسی صورتوں کے وقت میں ایسا کرنا خود اپنے ہی ابنائے جنس کے ساتھ ایک نخل کرنا ہے ہاں اگر انہیں ان فضائل اور ان امور کی ضرورت یا حاجت نہ ہو تو پھر اس علیحدگی کے کچھ معنی اور مطلب ہو سکتے ہیں لیکن ضرورت اور حاجت کی صورت میں نخل کرنا کیا معنی

رکھنا ہے اس زمانہ میں ترکِ علاقہ سے یہ مطلب اور یہ مفہوم مراد نہیں کہ مفید امور اور سود مند راہوں کو بند ہی رہنے دیا جائے اس وقت ہر ایک لائق اور فائدہ رساں شخص کو عام افادت کے اغراض سے میدان میں آکر مساعی اور کوشش دکھانی لازم اور فرض ہے اس وقت دوسرے ابنائے جنس کی خاطر اپنی آرام اور اپنی آسائش کو ترک اور محدود کر کے امور مفیدہ کی کوشش یا اشاعت کرنا ایک اعلیٰ درجہ کا تیاگ اور ترک لذات ہے اس زمانہ میں جو لوگ قوموں کے سچے اور صادق انقلوب ریفاہر ہیں اور جنہوں نے اپنی زندگیوں اور ایام حیات میں قوموں اور اپنے ابنائے جنس کی اصلاح اور نظر ثانی کی ہے اور اپنے ہمتیوں سے بجائے توصیف اور تعریف کے گالیوں اور دشنام اور بدنامی کا ڈپلوما حاصل کیا ہے اور باوجود اس کے اسی فائدہ رسانی اور ہمدردی کی مہن پر پکے اور قائم رہے ہیں دراصل وہ سچے اور صادق الحمد تیاگی اور تارک ہیں وہ اس وقت ان تیاگیوں سے صد درجہ اچھے ہیں جو بوریابند صناٹھا پہاڑوں کی چوٹیوں اور غاروں میں آسن پچھا کر بیٹھتے ہیں وہ اپنے تیاگ اور ترکِ علاقہ سے اوروں کے فوائد اور منافع کے لئے لاکھوں خون خرابہ کر کے صرف اپنے ہی ذات خاص کو منور اور تاباں کرتے ہیں ان کی عبادتوں اور زہد سے صرف انہیں کو فائدہ اور بہبود ہوگا اوروں کو کیا فائدہ ہے یا جو ان کے پاس جائیگا وہ فائدہ کی صورت دیکھیگا ورنہ اوروں کو کیا سوداؤ فائدہ ہے مگر برخلاف ان بزرگواروں اور مہاتما پرشوں کے وہ لوگ نہایت ہی عت اور قدر کے قابل ہیں جو اسی انجمن میں رہ کر اپنی کوششوں اور اپنے مساعی وافیہ سے تمام مخلوق اور ابنائے جنس کو فوائد اور منافع پہنچا کر مشکور کر رہے ہیں جو شخص صرف اپنا ہی پیٹ پالتا ہے کیا وہ اچھا ہے یا وہ جو خود کما لاتا اور اپنی جان مارتا ہے اور پھر اس اندوختہ میں اور لوگوں اور بھوکوں کا بھی مناسب حصہ بخرہ کرتا ہے کیا وہ دیا اچھا ہے جو صرف ایک چار دیواری کو روشن اور منور کرتا ہے یا وہ لیمپ جو سارے گھروں

اور سارے احاطوں میں نور پہنچاتا ہے نہیں نہیں وہی لیمپ عزت پائیگا اور اسی کی اس وقت سخت ضرورت ہے جو سب گھرانوں کو روشن کرتا ہے جو لوگ اس وقت قوم اور ملک میں باکمال اور باصفات عالیہ ہیں ان کا فرض ہے کہ وہ پُرانے تباہ اور ترک علاقوں کی خاص راہوں کو چھوڑ کر ان راہوں پر سالک ہوں جو ایک عام سدا برت کا زنبہ رکھتی ہیں اور جن سے پھر ایک رہ رہا اور آئندہ رووند کو فائدہ پہنچتا اور آرزو ملتا ہے اب وہ زمانہ اور وہ وقت نہیں رہا کہ پہاڑوں یا کشتوں میں بیٹھ بیٹھ کر اپنی نفسانی قوتوں اور روحانی فیوض کو تلف اور محدود کیا جائے اب اس تباہ کا زمانہ ہے کہ مرد میدان ہو کر اپنے ذاتی آرام اور آسائش کو ترک کر کے مخلوق خدا اور اپنے ابنائے جنس کو فائدہ پہنچایا جائے اور جہاں تک ہو سکے اپنی قوم اور اپنے ملک کو ایسے راستوں اور شواہج پر لگایا جائے جو انسانی کمالات کے مقدس منازل تک رہبر ہو سکیں۔ جب کل قوم کے افراد اپنے سود اور بہبود کو جاننے لگیں اور ان کی عقول میں خیر اندیشی کے مواد پیدا ہونگے تو اس وقت وہ خاص تباہ اور ترک علاقے بھی کہیں نہیں گیا پھر چاہے پہاڑوں میں ہی تمام عمر اور تمام اوقات کو گزار دو لیکن اس وقت سب سے بڑا تباہ اور ترک علاقہ یہ ہے کہ اپنے انوار اور کمالات کی برکت اور زور سے دیگر ابنائے جنس کو مستفید اور مستفیض کیا جائے اور انکی خاطر اپنی لذات نفسانی اور سود مندوں ذاتی کونیا گائے کیا یہ ترک اور کیا یہ تباہ و تباہی میں تعریف حاصل نہیں کوگا۔ کیا یہ تباہ ساری قوم کے حق میں آبحیات نہیں ہے؟

طالب علم

جب تک لوگ کالجوں۔ مدرسوں۔ یونیورسٹیوں میں رہتے ہیں تب تک سمجھتے ہیں کہ ہم طالب علم ہیں اور تب تک اس نام کو اپنے حالات اور خیالات کے

موزوں جانتے ہیں لیکن جب مدرسوں اور کالجوں سے رخصت ہوتے ہیں تو گویا اس نام کو پسند نہیں کرتے ان کے خیالات میں طالب علم کا زمانہ اسی مدت کا تھا بس اب اس کی عمر ختم ہو گئی اور اب وہ اس درجہ یا اس حد سے نکل گئے۔ کیا ان کے یہ خیالات درست اور مطابق واقعہ ہیں؟ ہرگز نہیں جب تک انسان زندہ ہے اور جب تک اس کی روح اس دنیا میں سیر کر رہی ہے تب تک وہ ایک پکا طالب علم ہے اگر وہ خود اس نام کو قبول نہیں کرتا تو اس کا یہ اپنا خیال ہے۔ ورنہ اس کے طالب علم ہونے میں کیا شک ہے علم سے مراد وہی علوم اور مختصر فنون نہیں ہیں۔ جو کالجوں اور اسکولوں میں بطور اولیٰٰت کے طالب علموں کو تعلیم اور تدریس ہوتے ہیں۔ اس تعلیم اور تدریس کے ہزاروں ہی اور مارج قابل تحصیل باقی رہتے ہیں۔ کیا ان ضروریات کو انسان نے کالج اور مدرسے میں حاصل کر لیا ہے اس کو کل امور سے فراغت ہو گئی ہے؟ نہیں نہیں اس نے ابھی دنیا کے علوم اور ضروریات اور عجائبات کی ابجد بھی نہیں سیکھی۔ وہ کالجوں میں بیچے کرنے کے قابل بنوا ہے۔ وہ جب تک جسے گا اس پر ہر علم و فن کا حصول لازم آئے گا انسان جو کچھ امور بعد از ایام طالب علمی کے لوگوں سے دریافت کر کے حاصل کرتا ہے کیا وہ اس کو قبل از دریافت یا ادراک مابعد کے معلوم تھے؟ کیا ان معلومات کی نسبت وہ طالب علم نہیں کہلائے گا؟

جو لوگ طالب علمی کے زمانہ کو بہت ہی مختصر قرار دیتے ہیں وہ سب غلطی پر ہیں انسان اپنی تمام عمر میں پکا طالب علم رہتا ہے۔ وہ ہمیشہ دوسروں سے جدید معلومات اور امور کو اکتساب کرتا ہے۔ وہ جب کبھی ایک نئے امر میں رہ جاتا ہے تو اسے انکشاف حقیقت کے واسطے اوروں کی طرف بجز رجوع لانا پڑتا ہے۔ انسان کا علم کسی صورت میں کامل اور تمام نہیں ہوتا۔ وہ ہمیشہ خیالات کی درستی اور مزید انکشاف کا محتاج رہتا ہے۔ جو لوگ اس دنیا کے اقطاع مختلفہ میں حکیم اور فلاسفر قرار دئے گئے ہیں ان کی ساری

زندگی طالب علمانہ گزری ہے۔ وہ ہمیشہ جدید امور کے دریافت میں رہتے اور اپنے آپ کو ایک صادق طالب علم سمجھتے رہے۔ اُن کی اس وسیع الحالت طالب علمی ہی کا یا اثر ہے کہ اُن کی معلومات سے اس وقت ساری انسانی جماعتیں استفادہ اٹھا رہی ہیں۔ اگر اُن بزرگوں کی زندگی طالب علمانہ نہ گزرتی تو ہم کبھی اُن حقائق اور امور کو دریافت نہ کرتے اُن بزرگوں نے کالجوں کو چھوڑ کر اُس نام کو ایک عورت کے ساتھ اپنا فریق بنایا اور جب تک اُن کی جان قالب میں رہی وہ اپنے آپ کو دنیا کی حقیقتوں کے سامنے یک اجدخوان سمجھتے رہے۔ اسحاق نیوٹن جب مرنے لگا تو اُس سے کسی نے پوچھا کہ آپ نے کس قدر علوم و فنون کو حاصل کیا؟ اُس نے جواب میں کہا کہ علوم اور فنون کے مقابلہ میں میری نسبت ایسی ہی ہے جیسے کوئی کنارہ سمندر پر ٹھیکریاں چنتا ہوا فلاطون سے پوچھا گیا تھا کہ اِس بائبل کے وقت آپ کا کیا حال ہے؟ اُس نے جواب دیا کہ حالت اضطراب میں یہاں آنا ہوا اب جانے کو جی نہیں چاہتا۔ اور اب جانا کہ میں نے اِس دنیا میں اگر کچھ نہیں جانا۔ سچی اور لطیف زندگی وہی ہے جو ہمیشہ طلب علوم اور کتاب فنون میں رہتی ہے۔ جو لوگ طلب علم سے گھبراتے اور اس سلسلہ کو نفرت کی نگاہوں سے دیکھتے ہیں وہ اپنی زندگی کو معلومات کے اعتبار سے ایک کمی اور گھٹانے میں رکھتے ہیں۔ یہ کہا جائیگا کہ مرنے کے بعد ان معلومات کا انسان کو کیا فائدہ ہوتا ہے اس کی بابت ہم پھر کبھی مفصل بحث کر کے ثابت کر سکیں کہ طالب علمی کا زمانہ مرنے کے بعد بھی بس اور ختم نہیں ہوتا۔

مُراد برنیت و نیت بر مُراد

غالباً یہ فقرہ مُراد برنیت کی ترتیب میں درست ہی اُتر گیا لیکن بعض لوگ اُسے نیت بر مُراد کی صورت میں ہی اطلاق کرتے ہیں شاید نیت بر مُراد سے بگڑ کر نیت بر مُراد

ہو گیا ہے خیر کچھ ہی ہو مراد اس فقرے یا ضرب المثل سے یہ ہے کہ انسان کو اپنی نیت کے موافق مراد یا پھل ملتا ہے جیسی انسان کی نیت ہوتی ہے اسی کے موافق اس کو پھل یا مراد ملتی ہے شاید اسی فقرے کے قریب قریب الفاظ میں مختلف اور معانی میں یکساں فقرے دیگر زبانوں میں بھی پائے جائیں گے۔ کل انسانی جماعتوں کو اس کے معانی پر اتفاق ہے اور ہر ایک جماعت کا گویا یہ مذہب ہے کہ انسان کو نیت کے موافق مراد ملتی ہے +

یہ فقرہ اپنی صورت اور معانی میں ایسا محدود واقع ہوا ہے کہ اس کی بابت دو طرفہ میں قائم ہو سکتی ہیں ایک تو اس کے معانی یہ ہیں کہ جیسی انسان کی نیت ہوگی ویسی مراد بھی ملیگی۔ ان معانی میں گویا ہمیں نیت کی نیکی اور بدی کی بحث سے پہلو تھی کرنی پڑیگی مثلاً ایک شخص چاہتا ہے کہ مجھے اس قدر مال ملے تو اس کو اس کے موافق مل جائیگا۔ یا یہ کہ میں فلاں قطعہ اراضی یا ملک کا مالک ہو جاؤں تو وہ ضرور ایسا درجہ حاصل کر لیگا۔ یا ایسے معانی ہیں کہ اس فقرے سے تو نکلنے ہیں مگر عمل میں ان کا کوئی ثبوت نہیں ہے کیونکہ ہم دیکھتے ہیں کہ نیت کے برعکس کسی شخص کو مراد نہیں ملتی اور اگر شاذ و نادر مل بھی جائے تو ایسی شاذ و نادر حالتوں کا وجود کلیہ نہیں ہو سکتا۔ اور اس کی الٹ پھیر بھی ثابت ہے کہ ہمیشہ نیت کے خلاف ہی مراد ملتی ہے کیونکہ نیت کے ساتھ ہی امید بھی ایک ضمیمہ ہوتی ہے۔ اور امید کے خلاف بہت مرتبہ ہوتا ہے کسی نے کیا خوب کہا ہے۔ ”جائے امید خالی نہ“

اگر انسان کی مرادیں اور خواہشیں نیت کے موافق ہی ہوا کر دیں تو شاید کوئی مراد اور امید بھی انسان کے شرف قبولیت سے باقی نہ رہے۔ ہم ہمیشہ اپنی زندگی میں دیکھتے ہیں کہ سیکڑوں امور ہماری امیدوں اور نیتوں کے خلاف ظہور میں آتے ہیں ہم نیت کچھ کرنے ہیں اور ظہور میں کچھ آتا ہے۔ ہم سوچتے کچھ ہیں اور نکلتا کچھ ہے۔ خواہ بری نیت ہو خواہ اچھی۔ کبھی اس کے موافق ہمیں نتیجہ کی تصویر نظر نہیں آتی۔ اس سے معلوم ہوا کہ عین نیت کے موافق نتائج مرتب نہیں ہوتے۔ عین نیت کے موافق ہونا گویا وہ ہونا ہے

جو ہم چاہتے ہیں اور یہ بات بیان کی گئی ہے۔ کہ ہمارا چاہنا ہر وقت پورا نہیں ہو سکتا۔ ہم چاہنے کو تو بہت کچھ چاہتے ہیں مگر ہوتا وہی ہے جو اعلیٰ مرضی کے چاہنے سے ہوتا ہے۔ بد و سپید ایش سے اخیر عمر تک بہتیری ہی خواہشیں اور آرزوئیں ہیں جو ہم دل میں رات دن لٹے پھرتے ہیں لیکن اگر ہم ان کی تکمیل اور قبولیت کے غمروں کو دیکھیں گے تو شاید ان میں سے مشکل چند ہی ایسی آرزوئیں نکلیں گی جنہیں پورا اور مکمل ہونے کا شرف ملا ہو۔ باقی کی نہرست پر تو نور تھنگ کا مارک ہی ملیگا اور یوں ہونا بھی چاہئے کیونکہ جب معاملہ دوسرے کے ہاتھ میں ہے تو کیا وجہ ہے کہ ہر ایک امر کا ہماری ہی خواہش پر فیصلہ ہو۔ ہماری صرف ایک خواہش ہے اُس خواہش کا پورا ہونا یا کرنا دوسرے ہاتھوں میں ہے کوئی وجہ نہیں کہ ایسی خواہش یا آرزو ایک دوسری مرضی پر غالب آسکے جو لوگ یہ چاہتے ہیں کہ ان کا ہر ایک کام یا خواہش ان کی مراد کے موافق حاصل ہو وہ ایک ایسی راہ پر چلتے ہیں جس کو کوئی منزل نصیب نہیں۔

دوسرے عام متعل معنی اس فقرے کے یہ ہیں کہ انسان کی جیسی نیت بد یا نیک ہوتی ہے اُس کے موافق اُس کو نتیجہ ملتا ہے اگر ہماری نیت میں بدی ہے تو یقیناً معاوضہ میں بدی ملیگی اور اگر نیکی ہے تو اُس کا عوض بھی نیک ہوگا یہ تو درست ہے لیکن جب ہم دنیا کے بازار کی سیر کرتے ہیں تو اس میں بھی بو قلمونی دکھائی دیتی ہے بعض وقت ہماری نیت نیک ہوتی ہے لیکن ہم اُس کا نتیجہ بُرا پاتے ہیں۔ بعض وقت نیت میں اگرچہ بدی ہوتی ہے لیکن مراد درست ملتی ہے۔ چور کی نیت تو ایک دوسرے گھر میں جانے سے بد ہوتی ہے اور چور اپنے گھر سے بدی ہی لے کر چوری کو روانہ ہوتا ہے لیکن جب وہ نقب لگاتا یا اُس گھر میں داخل ہوتا ہے تو اُسے ایک قیمتی مال مل جاتا ہے اگر محض نیت کی بدی پر نتیجہ بدل سکتا تو اس صورت میں لازم تھا کہ چور کو مال نہ ملتا۔ چنل خور بدی سے مچلی کھاتے ہیں لیکن بسا اوقات دیکھا گیا ہے کہ یہی بدی نہیں سرسبز کرتی ہے۔

مجموعہ مقدمات اٹھانے والے ہمیشہ جھوٹ بولتے اور بدبیتی سے کام لیتے ہیں۔ مگر
 عدالتوں کے کمروں سے وہ اکثر فتوحات اور ڈگریاں ہی لے کر نکلتے ہیں رشوت خوردبیتی
 سے دوسروں کا مال اُٹاتے ہیں لیکن ان کے ہاتھ زر اور دولت آتی ہے اور وہ پنشن
 لینے کے موقع تک جرم رشوت کے قانونی زود سے محفوظ رہتے ہیں ایک خوشخو اور ظالم بادشاہ
 محض بدبیتی اور ذاتی مفاد کی غرض سے دوسروں کے ملک پر حملہ کرتا اور اخیر بدعزت بندی
 کے ساتھ فتح حاصل کرتا ہے اگر محض نیت ہی مرادوں اور نتائج کا آخری مقیاس
 تھا تو ضرور تھا کہ ان بدبیتوں کا اچھا نتیجہ نہ ہوتا نہ فلاح یا بالقابل اس کے نیک نیتی
 سے بعض دفعہ انسان کو سخت ٹھکروں کا مقابلہ کرنا پڑتا ہے ایک شخص دنیا میں نیک نیتی سے
 رہتا ہے اور سہ کرتا ہے لیکن ہم دیکھتے ہیں کہ وہ ہمیشہ مصیبتوں اور آفات میں ہی مبتلا
 رہتا ہے۔ ایک شخص سخاوت کرتا ہے ضرور تھا کہ وہ اس کا نیک بدلہ پائے مگر وہ روز بروز
 تنگ ہوتا جاتا ہے ایک شخص نیک نیتی سے ایک جرم کی مخبری کرتا ہے اور اسی میں وہ گرفتار
 ہو کر سزا پایا جاتا ہے ایک شخص حالت ملازمت میں ساری عمر رشوت کا نام نہیں لیتا اور ایماندار
 سے گزارہ کرتا ہے مگر وہ ہمیشہ اپنے نسیب کو روتا رہتا ہے ایک شخص نیک نیتی سے تجارت کرتا
 ہے اور اسی قسم کا ناجائز فائدہ اُس سے نہیں اُٹھاتا مگر اُس غریب کی سچی دکان تھوڑے دن
 ہی قائم رہ کر تاجر کو ہمیشہ کے واسطے سلام کرتی ہے۔ کیا ان صورتوں سے ہم نتیجہ نکال سکتے
 ہیں کہ دنیا میں نیک نیتی یا بدبیتی کے موافق انسان کو اجر ملتا ہے یا ایک بدخیالی اور نیک
 خیالی انسان کو اپنے تقاضا کے بموجب نتیجہ دکھاتی ہے ہرگز نہیں۔ ان دونوں حالتوں سے
 ہر شخص سوچ سکتا ہے کہ نتیجہ الامور کے واسطے دنیا کے بازار میں بظاہر کوئی پیمانہ صحیح نہیں
 مل سکتا اور نہ ہم یہ کہہ سکتے ہیں کہ ہمارے اس فعل کا یہ اور اُس کا نتیجہ یہ ہوگا +
 دونوں صورتوں میں آپس میں مختلف ہیں نہ تو بدی ہی کامل ہے اور نہ نیکی میں کامل اثر
 ہے جس بات کو اسی میں صدہا نظروں مل سکتی ہیں ایک بدبیت بھی کہہ سکتا ہے کہ میں

بدیوں سے عمدہ نتیجے حاصل کرتا رہا ہوں اور ایک نیک نیت بھی اپنی کامیابیوں اور ناکامیوں کو معرض بیان میں لاسکتا ہے میں نہیں جانتا کہ کوئی شخص بھی یہ کہنے کو تیار ہو کہ میں ہمیشہ دونوں سے یکساں یا حسب طبیعت نتیجے اٹھاتا رہا ہوں جب دنیا کے بازار میں نیکی اور بدی کا پینچ اور یہ خرید و فروخت ہے تو ہم حیران ہیں کہ اب اس عجیب فقرہ کو مراد بریت یا نیت بر مراد کے کیا معنی ہونگے نہ تو اس پر پہلے معانی چسپاں ہیں اور نہ مابعد کے ہم نہیں جانتے کہ فقرہ کیوں اطلاق کیا گیا ہے اور دراصل اس کی حقیقت کیا ہے شاید یہ مراد ہو کہ انسان کو مرنے کے بعد اپنی تمام نیتوں اور خیالات کا مقیاس دیکھنا پڑیگا اگر وہی اندازہ لگایا گیا تو پھر ایک بہت دور فاصلہ کی اُمید اور گہرے معانی کی کوئی صورت نہیں پائی جاتی بظاہر اس سے اسی دنیا کا میدان مفہوم ہوتا ہے اگرچہ روحانی معاملات کا بکھیرا بھی انسانی ہستی کے ساتھ لگا ہوا ہے مگر اس فقرے کو زیادہ تر اسی دنیا اور ظاہری حالات سے چسپان کہا جاسکتا ہے۔

اس فقرہ مراد بریت کو الفاظ جیسی کرنی ویسی بھرنی میں بھی تاویل یا تبدیل کیا گیا ہے یعنی انسان جیسا کہ کتاب ہے ویسا پاتا ہے ہم اگر ان معانی کی راہ سے بھی تحقیقات کریں تو ہمیں پتہ لگ جائیگا کہ دنیا میں اس کا الٹ ہو رہا ہے بہت لوگ اچھی کرنی کرتے ہیں مگر معاوضہ میں ان کو بدی ملتی ہے اور بہت لوگ بہر صورت بدی کے بدل میں نیکی پاتے ہیں ایسا معلوم ہوتا ہے کہ آخری دنوں یا انجام کو ان فقروں میں مراد لیا گیا ہے یعنی اگرچہ چند روز تک ایسے لوگوں کا حال اچھا ہے مگر اخیر پر نیت یا کرنی کے موافق بھی اثر ظاہر ہوگا اس کو کسی قدر تسلیم تو کر لیا جائیگا لیکن اگر ہم بہت انجاموں کو دیکھینگے تو پھر ہم کو شکوک کی تصویریں دکھنی پڑیں گی کیا سب لوگوں کے دنیا میں انجام یکساں ہوتے ہیں اس کا جواب اگر تحقیقی طور سے دیا جائیگا تو کہنا پڑیگا کہ کل انجام یکساں نہیں ہوتے۔ ہر ایک کا انجام ایک جدا انجام ہے کیا ہمیشہ نیک ہی خوش انجام ہوتے ہیں کیا بدوں کا انجام نیک نہیں ہوتا۔ دونوں قسمیں ہاتھ میں لے کر غور کر کے کہو کہ کیا یہ نہیں درست ہیں تم کبھی غور کرنے کے بعد ان بھول کو قائم نہیں

رکھو گے تمہیں خود بخود کہنا پڑیگا کہ دراصل معاملہ یوں نہیں ہے جو کہ تمہیں کہنا پڑیگا
 کہ نیکیوں کا انجام بھی ہمیشہ نیک نہیں ہوتا اور نہ بد ہی ہمیشہ بد انجام دیکھے جاتے ہیں انجام کو واسطے
 کوئی پیمانہ مقرر نہیں بلکہ نیکی بدی کو بھی جن سکتی ہے اور بدی کے پیٹ سے نیک پنچ بھی
 پیدا ہو سکتا ہے۔ کیا تم نے ہر دوں کو نہیں دیکھا کہ وہ باوجود بد ہونے کے انجام تک سرخرو
 اور باعزت رہتے ہیں اور بہت سے نیک آدمی ہیں جو باوجود دن رات کی نیکیوں کے رو سیاہ
 انجام دیکھتے ہیں۔ ایک چور ہمیشہ چوری کرتا ہے اور چوری سے ہی اُس نے دنیا کی ظاہری
 عزت اور نام پیدا کیا ہے کیا اُس کا انجام اچھا نہیں ہوا۔ کیا سب چور قید خانوں میں ہی
 جان دیتے ہیں یا سب کے سب قید ہی ہو جاتے ہیں کیا چوروں کو درباروں میں عزت
 نہیں ملتی یا وہ بار نہیں پاتے یا سب راشی ہی ترقی اور خان بہادری یا راسے بہادری
 اور سی ایس۔ آئی کے معزز اور مفتخر لقبوں سے خالی رہتے ہیں۔ نہیں نہیں۔ ان اعزاز
 اور اکرام کے واسطے کوئی پیمانہ نہیں بہت سے راشی بھی خان بہادر اور راسے بہادر ہیں
 اور وہ برابر سرکار سے ترقیات اور اعزاز پاتے ہیں کیا رشوت نے ان لوگوں کے انجام
 میں کوئی خرابی پیدا کی ہے ہرگز نہیں وہ اُن متدینوں سے بدرجہا اچھے ہیں جنہیں حکام
 سے سوائے جھڑکیوں کے ساری عمر میں اور کچھ نصیب نہیں ہوا۔ میں تمہیں بیسیوں
 ایسے تاجر دکھا سکتا ہوں جو جھوٹ اور کمد فریب سے لاکھوں روپیہ اپنی نسل کے واسطے
 اِس دنیا میں چھوڑ گئے ہیں اور اُن کی نسلیں چین اور آرام سے زندگی بسر کرتی ہیں اعتباراً
 اِس کے صد ہا ایسے نیک ہیں جو نیکی کی صورتوں اور عملوں سے برباد اور خراب ہو کر دنیا کے
 گھر سے رخصت ہو گئے اگر یہ مراد ہے کہ آخرت کا انجام اچھا ہوگا تو چونکہ ہمیں اُس کے
 دلائل اور نظائر سے کوئی خبر نہیں اس واسطے اُن صورتوں کو ہم اس بحث میں نہیں لاسکتے
 ہم کو کیا معلوم ہے کہ ہمارے اس انجام سے کیا مراد ہے جو اِس دنیا میں ہم کو حاصل ہوتا ہے
 نہ کہ وہ انجام جو جان دینے کے بعد ظاہر ہوگا اِس دنیاوی انجام سے ثابت ہو گیا کہ اِس کا

کبھی کوئی اصول یا کوئی قانون نہیں ہے جب انجام کی بحث بھی درست نہیں تو اب ہمیں سوچنا چاہئے کہ اس فقرہ یا کہاوت سے قائلوں کی اصل مراد کیا ہے۔ یہ تو نہیں ہو سکتا کہ اس کی کوئی مراد بھی نہ ہو۔ ایسا معلوم ہوتا ہے کہ اس فقرے سے مراد قائلین کی ظاہری مرادوں اور نتائج سے نہیں ہے بلکہ اصل مدعا یہ ہے کہ انسان کو ہمیشہ اس دُنیا میں نیت کی مقدار اور سہیت پر ہی طمانیت قلب کا مادہ اور مقدار حاصل ہوگا اور اگر نیت میں بدی اور بُرائی نہیں ہے تو دل کی حالتیں اور جذبات بھی اُس صورت یا حالت پر قائم ہونگے۔ یہ دیکھا گیا ہے کہ اگرچہ بُری نیت سے ہزاروں کا ہی منافع اور صد ہا عزتیں حاصل ہو جاتی ہیں مگر پھر بھی انسان کا کائنات اُس طمانیت کی حالت میں نہیں ہوتا جو ایک تھوڑی سی راستی کی صورت میں اُس کو مل سکتی ہے ایک اونے راستی انسان کو صد ہا فتوحات سے خوش بنا سکتی ہے اور ایک بڑی بدی اور بُری نیت انسان کو ہمیشہ کے واسطے غمگین اور اندوہگین رکھتی ہے اگرچہ انسان کے پاس صد ہا ملین روپیہ اور دولت کیوں نہ ہو لیکن اگر وہ ناراستی اور بدی سے حاصل کی گئی ہے تو کبھی دولت مند کو خوش نہیں رکھ سکتی اگرچہ لوگوں کی نگاہوں میں وہ خوش اور شادان نظر آتا ہے مگر جب وہ تنہا ہو کر ان بعلیوں پر غور کرتا ہے جس کے ذریعہ اور سلسلہ سے اُس نے ان دولتوں کے ڈھیروں کو جمع کیا ہے تو اُس کا دل ہی جانتا ہے ۛ

ایک چور جب چوری کر کے دوسروں کے گھر سے نکلتا ہے تو گو مال اور فوج اُس کی بغل میں ہیں مگر اُس کا دل صاف طور پر منادی کرتا ہے کہ یہ فعل اور اُس فعل کا اثر کیسا ہے ایک رشوت خوار رشوت کے روپیہ سے ضرور ہر روز اپنی جیبوں کو بھرا کرتا ہے مگر شام کو اُس کے دل سے پوچھو کہ وہ بستر پر لیٹے لیٹے کیا سوچا کرتا ہے۔ ایک جھوٹا اور مرکا رسوداگر جب شام کو اپنی فریبی بکری کو لکھتا ہے تو خوش تو ضرور ہوتا ہے لیکن اُس کے ساتھ اُس کے غمگین دل پر جو مصیبت کی منادی ہوتی اور زو پڑتی ہے کیا وہ اُسے سنتا نہیں ۛ

ایک تھبوٹے مقدمے لڑانے والا جب دوست کی امداد سے عدالت کے کمروں سے فتح اور ڈگری لے کر نکلتا ہے تو اسکو چاروں طرف سے مبارکبادیاں دی جاتی اور ملتی ہیں لیکن اُس کا دل جو اُس سے کہتا ہے وہ اُسے خوب ہی جانتا اور خوب ہی مُنتا ہے۔ ایک قاتل یہ بیوں ناحق خون بھی کر کے بیچ جاتا ہے لیکن اُس کے دل سے پوچھو کہ وہ ان علوں کو کیا خیال کرتا اور کیا سمجھتا ہے افسوس ہے کہ لوگوں کو ایک دوسرے کے دل سے سو پارہٴ زبان کے آگاہی نہیں ملتی اگر دل کی آوازیں اور خفیہ صدا میں سُنی جاتیں تو پتہ لگ جاتا کہ ایک دل انسان کو دن کے مختلف حصوں میں کیا کچھ کہتا ہے اور کیا کچھ افسوسناک مُنادی کرتا ہے۔

پنجابی زبان میں ایک موثر فقرہ سنا گیا ہے یعنی ”دل دریاؤں ڈونگاتے کون دلاں دیاں جاتے۔ پھر دے مجھتے کچھ بہترے تے نالے ناگ ایانے“۔

مطلب اس کا یہ ہے کہ انسان کا دل دریا سے بھی عمیق اور گہرا ہے اس کے اندرونی حالات کو کون جان سکتا ہے اس میں ہر ایک قسم کے مُفید اور مُضر مُرے بیلے برا اور نیک خیالات اور ارادے پائے جاتے ہیں دوسروں کو کیا خبر اور کیا اطلاع ہے کہ ہر ایک دل انسان کو دن اور رات بھر میں کیا کیا منادی کرتا ہے اگر دلوں کے حالات سے ایک دوسرے کو خبر ہو تو سب حال معلوم ہو سکتا ہے کہ اندرونی کلوں کے پرنے اس طرز پر چلتے ہیں۔ اگرچہ سیکڑوں دل ظاہر میں خوش اور شاداں نظر آتے ہیں مگر باطن میں انہیں وہ غم و اندوہ حاصل ہیں کہ اگر ان کا اظہار کیا جائے تو لوگوں کو معلوم ہو کہ ان کی اندرونی حالت یہ تھی پس ہر ایک انجام اور مرد دل کی حالت پر موقوف ہے اگر دل کو طمانیت اور چین ہے تو نتیجہ اچھا اور مبارک ہے اور اگر دل نیچین اور نامراد اور قلق و اضطراب ہے تو سمجھو کہ انجام یا خوشی ملے گا یا ناہے باہر سے گو خوشی اور نیک انجام نظر آتا ہے مگر باطن میں اثر نہیں کیا ایسے انجام کو انجام یا پختی خوشی کہا جاسکتا ہے۔ نہیں نہیں غلطی ہے انجام

اور خوشی وہی ہے جو دل سے تعلق رکھتی ہے اگر دل درست نہیں ہے تو ظاہر کی بھرک کیا کام کر سکتی ہے۔ مراد برنیت سے متناہی یہی ہے کہ دل کو طمانیت اور تشفی حاصل ہو۔ اگر نہیں ہے تو پھر نیت کے مراد کیا ہوگی۔ دودن کی جوانی کس وجود میں اور دودن کا جو بن کسی منہ پر نہیں آتا۔ ایسے ظاہری انجام تو نیک اور بدوں کو کیساں حاصل ہوتے ہیں ان میں تمیز ہی کیا ہے لیکن بات تو تب ہے کہ ان انجاموں میں دل کو طمانیت بھی ہو اگر یہ نہیں تو پھر کیا حاصل +

ہر ایک انسان خود اپنے دل سے ہی اصلیت اور غیر اصلیت کا فیصلہ کر سکتا ہے اور اس کو دل کی طرف سے یہ راہ مل سکتی ہے کہ آیا اس کی نیت کے موافق نتیجہ ملتا ہے یا کیا + ایک حکیم خدا پرست سے پوچھا گیا تھا کہ آپ کو اس دنیا میں دولت سے زیادہ تر کون سی شے پسند ہے حکیم نے جواب دیا کہ میں بنسبت دولت کے ایک لازوال شے پسند کرتا ہوں جس کے آگے دولت کو خاک سے نسبت دی جاسکتی ہے +

جس کو میں پسند کرتا ہوں وہ دل کی طمانیت اور متناہی ہے کیا تمام دنیا اس کو پسند نہیں کرتی یا اس کے حاصل کرنے کے واسطے کوشش نہیں کرتی۔ افسوس ہم کو حاصل نہیں ہے +

زندگی

اگر کسی سے سوال کیا جائے کہ زندگی کیا شے ہے تو وہ بہت جلد اور نہایت اطمینان سے جواب دینے کو تیار ہوگا کہ زندگی سے وہ محدود وقت مراد ہے جس میں ایک جاندار وجود کے لحاظ سے اس دنیا میں موجود اور قائم رہتا ہے جب کوئی جاندار وجود کے اعتبار سے اس دنیا یا ہستی میں نہ پایا جائیگا اس وقت کہا جائیگا کہ وہ زندہ نہیں ہے زندگی کے یہ وہ معنی اور یہ وہ مفہوم ہے جو عام طور پر انسانی جماعتوں میں مانا یا تسلیم کیا گیا ہے جو ماں کسی کا وجود اس ہستی یا اس دنیا میں قائم یا موجود نہیں رہتا فوراً کہا جاتا ہے کہ فلاں نماں

اگر ہر کیسی ہی کوشش اور سعی کی جائے مگر یہ نہیں ہو سکتا کہ کوئی وجود یا کسی وجود کی ہستی ظاہر
ظہر پر اس دنیا میں اُس محدود زمانہ یا محصور وقت سے زیادہ دیر تک قیام کر سکے ۛ

تمام مخلوقات اور کائنات سے انسان اشرف المخلوقات نوع ہے ظاہری زندگی کے اعتباراً
سے مرنے کے بعد اس کو بھی دوسری افراد مخلوق پر سوا سفید قبروں اور مقبروں کے اور کوئی امتیاز
حاصل نہیں ہوتا مرنے کے بعد جو حال گزرتا ہے اُس کو وہی اعلیٰ طاقت جانتی ہے جس سے
اس سلسلہ کو وجود میں لا رکھا ہے لیکن ظاہر میں تو کوئی امتیاز اور خصوصیت سوا ان
قبروں اور گورستان کے نہیں رہتی اور افراد مخلوق میں قبریں اور گورستان نہیں ہوتی اور
انسان ایک دوسرے کی قبر بنا دیتے ہیں وہ قبریں کیا ہیں مٹی کے وہ ڈھیر اور وہ تو دے
جو دوسری جہوار مٹی سے کچھ اونچے اور سفید ہیں اصل میں وہ بھی ایک مٹی ہے جو اپنی
تہ سے ادھر ادھر اکٹھی کر دی جاتی ہے اگر ہم قبروں اور گورستان میں جا کر صبح صحیح ناموں
سے مردوں کو پکاریں اور آواز میں دیں تو یہ ممکن نہیں کہ وہاں سے کوئی آواز آئے یہ تو
ممكن ہے کہ ہماری آوازیں اور صدا میں خاک قبر سے اُس کر کے پھر ہماری طرف واپس
آئیں مگر ممکن نہیں کہ ان سفید سفید یا گول مول نو دوں میں جو دفناے یا جلانے گئے ہیں۔ کوئی آواز
دیں۔ اب وہ تو دے یہی تو دے ہیں ہمیں ان لوگوں کے نام تو ضرور یاد ہیں جو ان میں
رہتے ہیں مگر وہ خصوصیت جس کو حیات اور زندگی کہتے ہیں ان میں نہیں ہے ایک عجز
بھی مرکز زمین کے اجزا میں کھپ جاتا ہے اور ایک انسان بھی عزت کے ساتھ دوزخ کے
ہاتھ سے اسی زمین میں رکھا جاتا ہے ۛ

زمین کے اندر جانے یا اُس میں ملنے کے بعد اُس شرف کی کوئی دلیل باقی نہیں
رہتی جسے ہر ایک انسان اپنی ذات کے لئے ایک انوکھی دستاویز سمجھتا ہے اس حالت
سے تو پتہ لگتا ہے کہ انسان کی زندگی بھی صرف چند روز کے واسطے ہی دیگر افراد کی طرح
شرف اور نمود رکھتی ہے اصل میں قیام اور ثبات اُس کو بھی نہیں جیسے دیگر افراد

مخلوق جاں دے کر ہمیشہ کے واسطے اس دُنیا سے رخصت ہو جاتے ہیں ایسا ہی انسانوں کا حال ہے۔ کیا درحقیقت انسانی خصلت اور شرف مُتمم نما ہی ہے اور کیا انسان کی زندگی زمین میں گزرنے یا ملنے کے بعد بالکل خواب و خیال ہو جاتی ہے۔ اگر ہم اس سوال کا جواب صرف ظاہری حالت کو مد نظر رکھ کر دینگے تو وہی جواب آئیگا جو پہلے دیا گیا ہے لیکن اگر غور کریں گے تو کمنا پڑیگا کہ نہیں انسان زمین میں ملنے بجائے جانے کے بعد بھی معنوی طور پر ثابت اور زندہ رہتا ہے انسان کا اس دُنیا میں رہنا اور مرنا دو معنوں سے ہے۔ ایک صورت تو مگر افرات سے ملتی ہے اور ایک اُن سے ممتاز اور مجزا ہے انسان پہلی صورت کے لحاظ سے ہمیشہ کے لئے نالوڈ ہوتا اور مر جاتا ہے اور زمین میں جانے کے بعد اس کا یا اُسکی ہستی کا کوئی نشان باقی نہیں رہتا لیکن دوسری صورت یا دوسری حالت میں وہ قائم اور زندہ رہتا ہے اگرچہ وہ مر جاتا ہے لیکن اُس کی انسانیت زندہ رہتی ہے پھر بڑی غلطی ہے کہ ہم صرف وجود کو انسان سے تعبیر کرتے ہیں یہ ڈھانچ ہے انسان نہیں ہے قالب اُس شے یا اُس وجود یا اُس ذات سے تعبیر نہیں کیا جاسکتا جو اُس میں ہے کیا ہم ایک مٹی کے گھڑے یا کوزے کو پانی کہہ سکتے ہیں یا پانی کا وجود یا ہستی مٹی کا کوزہ ہو سکتا ہے اگرچہ پانی کوزہ یا ظرف میں ہوتا ہے اور وہ ایک حد میں محدود ہو کر دکھائی دیتا ہے مگر کون کہہ سکتا ہے کہ وہ ظرف یا کوزہ پانی ہے ہوا تمام جہان اور تمام افراد جہان میں متناثر اور حائل ہے مگر پھر بھی اُس کے وجود کو مجزا اور الگ سمجھا جاتا ہے گو اُس کی سرایت اور نفوذ تمام جہان اور اُس کے اجزاء میں پایا جاتا ہے لیکن کسی صورت میں یا کسی حالت میں اُس کو وہ وجود نہیں کہا جاسکتا جو انسانیت کا ہے ہم ہر ایک وجود انسان کو مجزا اور اعتباراً انسان کہتے ہیں ہمارے اس اعتبار اور مجاز کے معنی گویا یہ ہیں کہ وہ وجود انسان ہیں نہ خود انسان۔ وجود انسان اور ہے اور انسان اور شے وجود انسان کا ٹوٹنا زمین میں ملنے کے بعد قائم اور ثابت نہیں رہتا لیکن جیسے یا جس بلوے کو انسان یا انسانیت

کہا جاتا ہے اس کو کبھی فنا اور زوال نہیں۔ انسان محض وجود اور عارضی امتیازی باتوں کے اعتبار سے مرتا ہے اصلیت میں اُسے فنا نہیں جب محض اعتباری طور پر وہ ایک وجود یا ایک نام یا ایک حالت اور مقام کو چھوڑتا ہے تو حقیقتاً اُسے یہ نہیں کہا جاسکتا کہ وہ مر گیا ہاں یہ کہہ سکتے ہیں کہ اُس نے اپنی پہلی حالت کو چھوڑ دیا یا اس سے اُس موجودہ حالت کو چھوڑا اگر کسی اور حالت کو قبول کر لیا گیا۔ یہ بحث کہ وہ دوسری حالت کیسی ہے اور کیونکر تو ہم اس تحریر میں اُس کی بابت بحث کرنا پسند نہیں کرتے کیونکہ اُس کا تعلق دوسری راہوں سے ہے جن کو دینی یا مذہبی راہیں کہتے ہیں اور ہم اس مضمون کے میدان میں اُن راہوں سے طح دیگر گزرنا چاہتے ہیں +

زندگی

نمبر ۲

انسان کو جو زندگی مرنے کے بعد حاصل ہوتی ہے اس سے تو گویا ہم مذہبی اثر سمجھ کر چھوٹے اب ہم یہ دکھانا چاہتے ہیں کہ باوجود وجود کے چھوڑنے کے انسان اس دنیا میں کیونکر زندہ رہتا ہے یا یہ کہ اس کی ہستی یا انسانیت کو کیوں کو قیام اور ثبات رہے ہم نے اس سے پہلے کہا ہے کہ انسانی وجود انسانیت کو نہیں چھوڑتا ہے ایسا ہی اب بھی کہتے ہیں کہ انسان کے وجود چھوڑنے کے بعد انسانیت باقی رہتی ہے +

اب ہم سے ناظرین سوال کریں گے کہ انسانیت سے مراد کیا ہے اور وہ اس دنیا میں کیونکر باقی رہتی ہے اور اس کا ثبوت کیا ہے +

انسان کو ہم اس واسطے یا اس دلیل سے انسان نہیں کہتے ہیں کہ وہ ناطق یا صاحب ارادہ ہے یا اس کے ہاتھ اور پاؤں دو دو ہیں یہ باتیں تو کم و بیش دوسری مخلوق میں بھی پائی جاتی ہیں۔ گو ان کو ان میں کہاں کہاں حاصل نہیں مگر ان کا وجود تو ضرور ہے

سب سے فائق قوت ناطقہ ہے۔ لیکن یہاں مٹھونے ذرا اس کو بھی کمزور کر دکھایا ہے یہاں مٹھو اور گنگارام نے انسانی جماعتوں پر یہ ثابت کر دیا ہے کہ میں بھی قوت ناطقہ سے حصہ لے سکتا ہوں جب قوت ناطقہ کا لطف میاں مٹھو کے بولوں اور چٹپٹوں نے کر کر کر دیا تو اب ہمیں محض انہیں خصلتوں اور خصوصیات پر شرف و فضیلت کی ٹوپیاں اُچھالتے پھر ناموزوں نہیں معلوم دیتا۔ سچ تو یہ ہے کہ انسان نری ان خصلتوں اور خصائص سے انسان نہیں کہلاتا بلکہ اُسے اُن صفات اور خصائص کے ساتھ ادراک کی خصلت اور شرف بھی حاصل ہے اگر وہ مدرک اور صاحب تعقل نہ ہوتا تو شاید اس کو دو ٹانگوں کا حیوان لایعقل کہا جاتا از روہ دُنیا کے میدان میں اور حیوانوں کے ساتھ اُچھلتا کودتا بہت ہی موزوں دکھائی دیتا۔ انسانیت کیا ہے تعقل و ادراک فہم و اخلاق۔ جس انسان میں یہ صفات نہیں ہیں اس میں انسانیت اور آدمیت نہیں ہل وہ جاندار منور ہے۔ صرف جاندار کے ہونے سے انسانیت کا شرف نہیں حاصل ہو سکتا اگرچہ ہم اس امر کو قبول کر سینگے کہ قدرت یا نیچر نے ہر ایک انسان کو شرف انسانیت یعنی تعقل و ادراک بخشا ہے لیکن یہ بھی ماننا پڑیگا کہ بعض حضرات انسان نے اُن اوصاف جمیلہ اور اخلاق جلیبہ کو یوں رائیگان ہی دے ڈالا ہے اُس حالت میں ہمیں کہنا پڑیگا کہ انسانیت کا برہمی کے ساتھ خون کیا گیا۔

جب انسانیت سے مراد یا اُس کا مفہوم ادراک و تعقل و شعور کامل اور اخلاق فاضل ہیں تو ہم کہیں گے کہ انہیں اخلاق کامل اور تعقلات فاضلہ کا پایا جانا ہر ایک انسان کے واسطے ایک حیات اور زندگی ہے جس انسانی وجود کے فنا کے بعد یہ اخلاق کاملہ اور تعلقات و ادراکات فاضلہ باقی اور محسوس رہتے ہیں وہ انسان گویا اس دنیا کے قیام اور ثبات تک موجود اور زندہ ہے اور اس کو ایک اصلی حیات اور قیمتی ہستی حاصل ہے۔ قیامت یا دوسری دنیا میں اگرچہ کوئی ابدی زندگی ملے یا مل سکتی ہے لیکن انسان کو اوصاف جمیلہ کے اعتبار سے بھی اس دنیا میں مرنے کے بعد ہستی پیدا نہیں ہوتی

بلکہ اسی فانی وجود میں اس کی کڑیں اور شعاعیں درخشاں اور تاباں ہوتی ہیں انسان اسی وجود میں ان فضیلتوں اور اکرام کو پالتا ہے جو ابدی زندگی کا لازمہ اور ثمرہ ہیں +
 مصنوعی یا ابدی زندگی انسان کو اس دنیا میں اعمال اور خیالات یا اخلاق سے حاصل ہوتی ہے اور وجود چھوڑنے کے بعد قائم رہتی ہے۔ وہ اعمال جو حق یا ایشر کی دست اندازی کے قابل اور لائق ہیں اور بن کا سب کتاب انسان کی روح یا آتما سے لیا جاتا ہے وہی خدا ایگا۔ وہ اس زندگی سے وابستہ ہیں جو ہمیں ایک خاص وقت پر حاصل ہوگی۔ لیکن وہ اعمال اور وہ اخلاق جو اس دنیا یا اس ظاہری ہستی یا سلسلوں کے چلانے کے واسطے مخصوص ہیں اور جو گویا اس گھر میں رہنے کے لائق ہیں اسی دنیا میں ثمرہ لاتے ہیں اور اسی مقام پر ان کو عیادت ثانی ملتی ہے +

گویا حیات اخروی کے دو درجے ہیں ایک اُس میدان میں رہتا ہے جسے ہر ایک شخص اپنے کا نشن یا مذہب کے اعتبار سے قیامت یا اور ناموں سے تعبیر کرتا ہے اور ایک درجہ اسی ہستی یا اسی میدان میں دیا جاتا ہے جب انسان اس عارضی وجود کو چھوڑتا ہے تو اس کو اس دنیا میں بھی ایک اور زندگی حاصل ہو جاتی ہے۔ مرنے کے بعد ہی نہیں بلکہ اس زندگی ہی میں وہ زندگی محسوس ہونے لگتی ہے گویا انسان اس کو محسوس نہ کرے۔ لیکن دوسرے انسان اور ناظرین محسوس کرتے ہیں کہ فلاں شخص کو اسی دنیا میں دوسری زندگی حاصل ہے اس دنیا یا اس سلسلہ کا انتظام اسی صورت میں خوبی سے چل سکتا ہے۔ جب ہر ایک انسان بلا کسی تمیز اور فرق کے اس دنیا میں اس دوسری زندگی کے حاصل کرنے کی کوشش کرے۔ اس دنیا میں دوسری زندگی کے کیا معنی ہیں؟

اس دنیا کی دوسری زندگی سے وہ زندگی مراد ہے جو اخلاق اور تعقل و ادراک

اور نیک اعمال سے تعلق رکھتی ہے +

وہ زندگی انسان کو یہ سکھاتی ہے کہ اسے اس چار روزہ گھر میں رہ کر وہ اعمال اور وہ اخلاق عمل میں لانے چاہئیں جس سے اُس کے دیگر بنائے جنس کو فائدہ پہنچے اور جس عمل کو ہمدردی اور باہمی مروت و مہربانی کہا جاتا ہے اس کا نمونہ دکھایا جائے یہی عمل اور یہی طریقہ ہے جس وجہ سے اس دُنیا کی دوسری زندگی کہا جاتا ہے اور جس کے وجود اور اثر سے تو میں نشوونما پاتیں اور ایک سرسبز اور شاداب ہوتے ہیں لوگ اس زندگی کے واسطے جو اس دنیا کے بے یقینا آنے والی ہے جیسی آرزو اور خواہش رکھتے ہیں انہیں ویسی ہی اس ثانی زندگی کے واسطے بھی کمال آرزو رکھنی چاہئے کیونکہ دراصل اسی زندگی سے اُس زندگی کا آغاز اور بنیاد بنتی ہے کوئی قوم اس وقت تک ترقی اور عروج نہیں پاسکتی جب تک اس میں یہی زندگی کا نشان نہ پایا جائے جس کو ہم زندگی ثانی کہہ سکیں اور کسی بشر کو یہ زندگی حاصل نہیں ہو سکتی جب تک وہ اوروں کے لئے سچے طور پر اپنے اعمال یا اخلاق کو وقف نہ کرے۔ ہندوستان کے ملک اور قوموں میں شاید پہلے اور گزشتہ ایام میں اسی زندگی کے حاصل کرنے کا شوق ہو۔ اس زمانہ میں اگر کوئی یادگار مرنے کے بعد باقی رہتی ہے تو باہمی فساد اور جنگ و جدال ہی رہتا ہے جس عمل کو قومی اخلاق اور جس زندگی کو پھلدار زندگی کہا جاتا ہے وہ شاید کسی کسی کو ہی حاصل ہے ورنہ تمام زندگیاں ایسی حالت میں گزرتی ہیں جن کا ہونا اور نہ ہونا برابر ہے جن لوگوں کو اس دُنیا میں زندگی ثانی حاصل کرنے کا موقع یا وسیلہ حاصل ہے وہ اس طرف توجہ ہی نہیں کرتے عام زندگیاں تو ہمیشہ یوں ہی اور کس پیرسی کی حالت میں ہی گزرا کرتی ہیں۔ یہیں و ناتوان لوگوں کی معزز زندگیاں کا ہے جو اس گھر میں اللہ میاں کے دینے سے بہت کچھ کر سکتے ہیں اگر ایسوں کی زندگی بھی عام زندگیاں کی طرح گزرتی ہے تو قوم اور ملک والوں کو اُن سے کیا فائدہ مل سکتا ہے بہت سے لوگ قوم میں سے گزر جاتے ہیں اور انسانی جماعتوں میں زندگی ثانی کے اعتبار سے ان کا کوئی نام بھی نہیں لینا اگرچہ

یہاں موجود ہونے کے دنوں میں ان کی بڑی قدر اور منزلت مکتی مگر ان کا وجود خاکی کو چھوڑنا کبھی تمام یادداشت کو گوشہ دل اور قلوب سے فراموش کر دیتا ہے پھر انہیں کوئی جانتا بھی نہیں کہ وہ کہاں اور کس کوچہ میں رہتے تھے گویا ایک وجود چھوٹنے کے بعد ان کا اس دنیا میں ہونا نہ ہونا ہمیشہ کے لئے برابر ہو جاتا ہے دنیا میں مہینے کو تو ہم کے سب کے سب رہتے ہیں مگر حقیقت ہمیں اس طور پر رہنا چاہئے کہ مرنے کے بعد کوئی یاد تو کرے اگر ہمیشہ نہیں تو کبھی کبھی تو ہماری یاد ہو کرے +

ہماری زندگیاں تو ضرور گھاس بھوس کی طرح گزرتی ہیں افسوس تو ان متبرک زندگیوں پر ہے جسکچھ ہیں اور پھر عام خیالات سے کس پرسی کی حالت میں رہتے ہیں ایسی زندگیوں پر لازم ہی نہیں بلکہ فرض ہے کہ اس عارضی وجود کے چھوڑنے کے پہلے اپنے ابنائے جنس کی خاطر کوئی کمائی کر لیں اور ایسی چال چلن کہ وہ ہمیشہ کے واسطے دنیا کے بازاروں میں چمکتے دکتے نظر آئیں ان کی متبرک اور بیش بہا یادگاریں جلوہ ناہوگی گو ان کی مجسم زندگی اور عارضی وجود اس دنیا میں چند روزہ آیا تھا مگر زندگی ثانی ہمیشہ اور ابد تک قائم رہیگی جب ان بازاروں کی سیر کو پھلی نسلیں آئینگی تو وہ متبرک اور پاک تصویر یا فوٹو ان نگاہوں میں پھر جائیگا۔ کیا ایک وجود عارضی سے یہ کام ہو سکتا ہے کہ وہ ابد تک اس دنیا کے بازاروں میں ایک سچے موتی کی طرح درخشاں اور تاباں ہو کر رہے نہیں نہیں یہ اسی زندگی ثانی کا کام یا کرشمہ ہے وہی ہمیشہ کے لئے اس دنیا کی منڈی میں زندہ رہ سکتی ہے +

طمانیت قلب

ماسلظت فقر بعالم نذر وشم یک جام شرابے بد و صدیم نذر وشم
دولتمندی اور فقر کی شاخیں گوجدا جدا جاتی اور نشوونما پاتی ہیں لیکن اگر نظر اسحاق

سے دیکھا جائے تو ثابت ہوگا کہ ایک دولت مند اور ایک فقیر کی غایت اور غرض انتہائی ایک ہی ہے۔ ایک دولت مند بھی اسی غرض اور اسی منشا سے اپنے حالات اور اغراض میں ثروت اور برکت چاہتا ہے کہ اطمینان قلب اور فارغ البالی رہے اور ایک فقیر بھی اسی غرض سے دینا اور علائق دُنیا سے قطع تعلق اور نفرت کرتا ہے کہ اُسے دل کی تسلی اور طمانیت حاصل ہو۔ منشا اور غرض تو ایک ہی ہے صرف حصول اور استفادہ کے دو جدا جدا اصول یا طریقے ہیں دولت مند دولت اور سخا و فیض کے ذریعے سے عاقبت کو صاف اور سمور کرنا چاہتا ہے اور ایک فقیر فقر سے اسی منزل تک آشنائی اور رسائی چاہتا ہے۔

غرض مشترکہ غرض ان دونوں کی قریباً قریباً ایک ہی ہے۔ اب سوال یہ ہے کہ کیا ان دونوں راہوں سے ہمیشہ منازل مقصود تک انسان رسائی اور آشنائی کر سکتا اور اُن تک باسانی پہنچ سکتا ہے یا اس غرض مشترکہ کے حصول کے واسطے کوئی اور تیسرا گریا اصول ہے اُس گریا اصول کے اظہار سے اول ہم ناظرین کو جتنا ناچاہتے ہیں کہ طمانیت قلب سے مراد اور مدعا کیا ہے یعنی اُس کی تعریف اور غایت کیا ہے۔

طمانیت قلب سے انسان کی وہ کیفیت عام مراد ہے جو ہمیشہ اور ہر ایک حالت میں خواہ بُری ہو خواہ اچھی ایک ہی پیمانہ اور اُصول پر ثابت اور قائم رہے اگر اُس کو دولت اور ثروت وانی نصیب ہو تب بھی اُس کی وہی حالت رہے اور اگر ثروت کے بجائے غُربت اور مسکنت ہو تو اُس صورت میں بھی وہی اطمینان شامل حال رہے دوسری صورت اور الفاظ میں یہ کہا جاسکتا ہے کہ بہر حال صابر اور شاکر رہے۔ نہ تو دولت مند کی اور ثروت اُس کے خیالات اور ارادوں میں رعونت اور فخر و مہمات پیدا کر سکے اور نہ فقر و فاقہ اُس کو زیادہ تر بے صبر اور ناشکر بنا سکے۔ ہر ایک حالت میں ایک ہی شکر اور صبر کی صورت موجود رہے گو عوارضات اور مفروضہ صورتوں اور حالتوں میں بظاہر ایک فرق اور درگونی پائی جائے مگر حقیقتاً اُس کا اثر اور جذب نہ ہو یہی حالت ہے

اور یہی صورت ہے جس کو طمانیت قلب اور نچنت اور شانتی کہا جاتا ہے یہی صفت ہے جو ان کی آتما اور روح کو مدایح عالیہ اور مراتب فائقہ پر پہنچاتا ہے۔ اور انسان ناک کی بنیان کو ہر ایک حالت اور ہر ایک درجہ میں یکساں ہی رکھتا ہے یہی صفت ہے جس کی دراصل تمام دنیا والوں کو لو لگی اور ضرورت اور تلاش ہے ضمناً ہر ایک متنفس کو سہی کی حاجت ہے اور اُس کی سب مساعی کا آخری نتیجہ یہی ہے +

اس حالت کے حصول کے واسطے جس کی اوپر تعریف کی گئی ہے نہ تو کثرت اور دولت اور بیشی ثروت و جاہ کی ضرورت ہے اور نہ فقر و فاقہ اور احتیاج کی کیونکہ تجربہ اور مشاہدات اس بات کو ثابت اور واضح کرتے ہیں کہ جن لوگوں کو خدا کے فضل و کرم سے اس دنیا میں ہر ایک قسم کی ثروت و برکت اور دولت و غنا حاصل ہے وہ بھی شانتی اور طمانیت قلب سے آشنا نہیں ہیں جو لوگ ساری دنیا تو نہیں مگر اس دنیا کے اکثر حصص سے حصہ بخیرہ لے کر مالک اور سلطان وقت بن بیٹھے ہیں ان کی خواہشیں اور حرصیں بھی بس نہیں کرتیں وہ بھی ہمیشہ اسی تگ و دو اور خیال میں رہتے ہیں کہ اگر جو تو دوسروں کے مُنہ سے ٹکڑا چھین کر اپنا نوالہ کر لیں سکندر اعظم اور بونا پارٹ کو گو بڑی بڑی فتوحات اور کامیابیاں اس دنیا کے تختہ پر نصیب ہوئیں مگر جب تک ان ناموروں کو خود زمین کا تختہ نصیب نہ ہو اتب تک ان کے قلوب اور دلوں سے آرزوؤں اور ہوسوں کی پری نے پرواز نہ کی علیٰ ہذا دیگر سلاطین اور بادشاہوں کا بھی یہی حال قال رہا ہے دنیا کی تاریخوں میں بہت سے ایسے شہا ہوں اور بہادروں کا ذکر پایا جاتا ہے جنہوں نے فتوحات بھی پائیں اور اکثر اوقات شکستوں کا منہ بھی دیکھا مگر ان کے دل سے باوجود ان فتوحات اور یابیوں کے حرص اور آرزو کا عارضہ ذرا کم نہ ہوا ان کی مساعی برابر یہی رہیں کہ ساری دنیا کو ہی نکل کر مضم کر جائیں اگر موت ان کا علاج اور انتظام نہ کرتی تو شاید وہ تمام دنیا کو بھی نکل نکل کر لیں نہ کرتے۔ آدمی جب سن اور عمر میں زیادہ ہو جاتا ہے اور اُس کے

قوے اور اعضا میں گونہ ضعف اور کمزوری ناشی ہوتی ہے تو اُس وقت اُسے گویا موت اور اجل سامنے نظر آتی ہے مگر اُس حالت اور اُس عمر میں بھی سلسلہ حرص و آرزوں کی نہیں آتی ہے +

دُم لبوں پر ہوتا ہے اور انسان خاکی بنیان کو گھر کے انتظام اور مال و مستلح کی سوجھتی ہے ان حالات اور ان کوائف سے ثابت ہوتا ہے کہ بڑی دولت مند اور ثروت اور فرائع البالی سے بھی انسان کو شانتی اور طمانیت قلب نصیب نہیں ہوتی یا یوں کہو کہ اقبال مندی اور دولت و ثروت بھی ان اوصاف کو پیدا نہیں کر سکتی +

رہا باقی فقر و فاقہ اور احتیاج سوا س کی دو صورتیں ہیں ایک فقر و فاقہ سے مراد انسان کی حالت افلاس ہے اور ایک وہ فقر جس میں انسان خود بخود ہی علائق اور عوارضات دُنیا کو ترک کر کے الگ ہو جاتا ہے اور جس کی علت غائی یہ ہو کر تھی ہے کہ اُس دُنیا کے علائق اور کوائف سے ترک تعلق کر کے اُس ذات عالیہ سے لو لگا ئے جو علت العلل ہے +

طمانیت قلب

نمبر ۲

انفاق یا خیر معمولی افلاس اور فقر ہی دولت اور ثروت کی طرح انسان کی شانتی اور طمانیت کا باعث نہیں ہوتا اُس میں ثروت اور دولت مندی کی حالت سے بھی کہیں زیادہ آرزوؤں اور خواہشات کا غلبہ اور استیلا رہا کرتا ہے اگرچہ مفلس لوگ اچھی طرح جانتے اور سمجھتے ہیں کہ ان خالی حرص و ہواؤں سے کچھ نہیں ہو سکتا مگر باوجود اس کے انکی خواہشیں اور بلند پروازیوں میں فرق نہیں آتا بلکہ روز بروز حرص کے سلسلوں کو ترقی ہی رہتی ہے یہاں تک کہ وہ جب کسی عمدہ حالت کو دیکھ پاتے ہیں تو سوجان سے اپنی تھپی سی جان بڑھکھ اور آفت لاتے ہیں جس طرح ایک عاشق مزاج کے واسطے حسین آدمی کا دیدار فرحت آٹا

ایک وبال جان ہو جاتا ہے اسی طرح ان مفلسین کے لئے دوسرے لوگوں کے مزاج عالیہ اور عروج ایک زندہ آفت ہیں وہ دوسروں کو اچھی حالتوں میں کیا دیکھتے ہیں دراصل اپنی جان پر ایک جاری اور ساری دکھ وارد کرتے ہیں تمام دن اور رات اُسی دُھن اور فکر میں غلطاں و پیچاں رہ کر شتہ عمر عزیز کو سوزاں کرتے ہیں۔ سعدی علیہ الرحمۃ نے بہت ہی درست اور موزوں کہا ہے کہ حاسدین خود ہی حسد کی آگ میں سوزاں اور جلتے رہتے ہیں افلاس سے حسد کی آتش کو بہت ہی اشتعال ہوتا ہے اور وہ انسان کے خیالات کو بہت ہی نکمٹا اور محدود کر دیتی ہے۔ ایسے انسان اگرچہ ظاہر میں خوش اور مطمئن نظر آتے ہیں مگر اُن کے اجوف قلوب اور عاشقہ نفس کو کھول کر دیکھا جائے تو پتہ لگ جائیگا کہ وہ حسد اور خواہشات کی آگ میں ازسرنو پانسوختہ ہو رہے ہیں طمانیت قلب اور شانتی تو کجا انہیں تمام عمر میں ایک حالت پر بھی رہنا نصیب نہیں ہوتا پھر بھی اگر وہ ایک بُری حالت پر بھی تمام عمر قائم رہیں تو کوئی بات تو ہو غضب اور لطف تو یہ ہے کہ اُن غریبوں کو ایک حالت بھی نصیب نہیں ہوتی گر گٹ کی طرح صد بار بگ بگ بنتے ہیں اگر وہ انصاف سے خود ہی اپنا مال بیان کر دیں تو لوگوں کے درد آمیز اشک کبھی اُن سے دریغ نہ کریں وہ خود تو اپنے حال پر روتے نہیں لیکن اور لوگ ضرور ہی روئیں ۛ

افلاس اور دوہمتندی کے درمیان ایک اور درجہ ہے جسے صاف الفاظ میں متوسطین کا درجہ گنا جاتا ہے جب اِن لوگوں پر نگاہیں پڑتی ہیں تو اُن کی حالت بھی قابلِ افسوس پائی جاتی ہے گویا کہا گیا ہے کہ خیر الامور اوسطہا مگر یہاں تو کچھ اور ہی گل کھلا ہوا نظر آتا ہے یہاں بھی اشد دماغے آزار و افعیٰ حرص نے نیش زنی کر رکھی ہے اِن لوگوں کو اس خیال نے چور کر رکھا ہے کہ حالت اونٹ سے بڑھ کر اعلیٰ درجوں پر پہنچ جائے یہ لوگ اسی دُھن میں شانتی اور صبر و استقلال کو خیر باد کہہ چکے ہیں کسی نے کیا عمدہ کہا ہے کہ

ہر کس بخیاں خویش خبطے دارد

اگرچہ ان تینوں گروہوں کی حالتیں اور صفتیں جداگانہ ہی ہیں مگر تینوں کی حرصیں یکساں ہی ہیں اگر دولت مندوں کو اور دولت کی خواہش ہے تو متوسطین کو دولت مند اور بڑا امیر بننے کی خواہش سننا ہی ہے اور اگر متوسطین کو یہ عارضہ دامنگیر ہے تو غریب مفلسوں کو متوسطین میں جگہ ملنے کا دکھ کھائے جاتا ہے یہی تین گروہ ہیں جو اس دنیا کے ستارے اور مہر و ماہ ہیں سو دیکھ لو ان غریبوں کو دن چہین اور رات سکھ نصیب نہیں ہر ایک کو دانت پینا اور چلانا ہے کوئی کسی کو روتا ہے اور کوئی کسی کو کورتا اور پٹیتا ہے جس کو چہ اور گلی میں جاؤ یہی آواز دردناک آتی ہے کہ ہم ہی اس کو چہ یا گلی میں مظلوم اور درد رسیدہ ہیں اور سب لوگ ہم سے اچھے اور خوش ہیں اگر آگے قدم اٹھاؤ تو ان سے بھی زیادہ شور و شر اور مائے ہو کی صدا میں سُنی جاتی ہیں دیکھنے والوں کو حیرانی ہوتی ہے کہ یا اللہ دنیا میں کسی کو چہین اور سکھ بھی نصیب ہے یا کہ سب کے سب گرم بھٹیوں میں سوختے ہو رہے ہیں +

ان ششدر اور حیران شدہ گروہوں کو دیکھ کر ایک تیسری رُوح شانتی کے پہاڑوں کی بلند اور خوشنما چوٹیوں سے یوں صدا اور آواز دیتی ہے "حیران و ششدر نہ ہو جن راہوں سے تم جاتے ہو وہ اطمینان کی راہیں نہیں ہیں جن لوگوں کو تم دیکھتے ہو وہ دائرہ نہایت اور شانتی سے آشنا نہیں ہیں بلکہ اُس سے کوسوں دور ہیں یہ وہ خوشنما راہیں نہیں ہیں جن کی تلاش میں تم پھرتے ہو تم ان مبارک راہوں سے بہت ہی دور جھٹ آئے ہو۔ آؤ میں تم کو دکھا دوں اور رہبری کروں وہ دیکھو سامنے ایک سنہری بورڈ لٹکتا ہے اُس پر موٹے اور جلی حروف سے کیا لکھا ہے ہاں اُس پر یہ جملہ لکھا گیا ہے "غور سے پڑھو اور پھر سوچو" دل کی طمانیت و دولت مندی اور اخلاص یا متوسط حالت میں نہیں ہے نہ تو وہ دولت مندی سے ملتی ہے اور نہ اُس کا علاج اخلاص کے ہاتھوں میں ہے اور نہ تو وسط اس کو پاسکتا ہے اُس کی راہیں اور ہی ہیں اس جملہ اور ان سطر و کتبہ دیکھنے والو

غور سے پڑھو اور پھر سوچو کہ کیا ان گروہوں میں یہ نشانات پائے جاتے ہیں اگر تم چاہتے ہو کہ
طمانیت قلب کی منموہنی صورت کو دیکھ سکو تو دیکھو جس طرف انگلی گرتی اور جہر میری صدا جاتی
ہے اُدھر ہی جاؤ۔

کیا تم دولت اور ثروت سے دل کا اطمینان حاصل کر سکتے ہو کیا تمہارا متوسط درجہ تمہیں
مطمئن کر سکتا ہے کیا تمہیں افلاس میں طمانیت کی خوشی اور شاننتی مل سکتی ہے؟
نہیں نہیں یہ سب صورتیں شاننتی اور طمانیت کے واسطے ممکن ہی نہیں ہیں اور نہ
ان قوتوں سے تم کو خوشی اور شکر کا سرمایہ مل سکتا ہے ہم نے ان سب صورتوں اور کیفیتوں
کو دیکھا اور ان سے کام لیا ہے ہم کو ان سے کبھی شاننتی اور طمانیت کی مقدس روح کے دیکھنے کا
موقع نہیں ملا ہے۔

جب تمہیں خود ہی ان قوتوں کی سود مندی سے انکار ہے تو کیا تمہیں پھر اُس بورڈ
پر نظر نہیں کرنی چاہئے اور کیا تمہیں یہ نہیں سوچنا چاہئے کہ اُس بورڈ کے الفاظ میں
کیسی باتیں اور کیا بھید ہے اور کیا تمہیں اس کے اشاروں پر نہیں چلنا ہوگا اور ہم
یہ چاہتے ہیں کہ تمہیں اُس صدا کی رہبری کر کے اصلی کوائف اور حقیقت سے آگاہی بخشی جائے
آؤ میں تمہیں صحیح صحیح راہوں پر لیا کر شاننتی اور طمانیت قلب کا مبارک اسٹہ دکھاؤں
اور تمہیں سمجھاؤں کہ شاننتی اور طمانیت قلب سے کیا مراد ہے۔

دوستو اور میرے عزیزو شاننتی اور دل کی طمانیت نہ تو دولت مندی اور اقبال مندی سے
ملتی ہے اور نہ اُس کا شمرانغ اور نشان افلاس اور توسط میں پایا جاتا ہے ان صورتوں میں
تو وہی حرص اور وہی آرزوہ گراؤر مشتعل رہتی ہے جس سے مامون اور مصون رہنے کی
سعی اور شوق کیا جاتا ہے جس راہ سے یہ گوہر مراد ملتا اور ہاتھ لگتا ہے اور وہی ہے
لوگوں کی غلطی ہے کہ وہ دولت مندی اور دوسری حالتوں سے ان امور کی خواہش کرتے
ہیں۔ نہ تو یہ حالت دولت مندی سے ملتی ہے اور نہ کسی دوسرے امتیاز سے۔ یہ حالتیں

اور سب امور دل سے متعلق ہیں۔ اور ان کا زیادہ تر لگا و روحانی قوتوں سے ہے اور انہی فہم و دانست کے لئے ایک رمز شناسی کی ضرورت ہے۔ وہ رمز کیا ہے حقائق امور پر غور کرنا اور اصلیت کو پانا۔ امارت اور ریاست یا افلاس اور فلاکت نے اس قدر ثوابت کر دیا ہے کہ وہ اس جو ہر طمانیت کو عمرگی کیا نقص سے بھی پیدا نہیں کرتیں۔ دُنیا کے یہی بڑے اور نامور چوچلے تھے انہوں نے تو کوئی ساخنہ نہ دیا نا کارہ ہی ثابت ہوئے پھر اس وصف کے حاصل کرنے کا اصول کیا ٹھہرا وہی حقائق اور اصلیت کا پانا اور اک حقائق کیا ہے اپنی اصلیت اور حقیقت پر غور کرنا اور دُنیا کے اعزاز اور مراتب کی نوعیت اور ثبات اور قیام کو دیکھنا۔ اگر انسان اپنی حقیقت اور کیفیت پر غور کی نگاہیں ڈالے تو اسے پسند لگ جائیگا کہ وہ اگرچہ اپنے خیالات میں بہت ہی شجاع اور مستقل مزاج ہے مگر دُنیا کی گردشوں کے سامنے اس کو کوئی حقیقت حاصل نہیں جب گردش آتی اور دنوں کی صُخ گردانی ہوتی ہے تو ان کے سارے اعزاز و اکرام و امتیازات حباب کی طرح گم اور نابود ہو جاتے ہیں ابھی تھوڑا ہی عرصہ گزرا تھا کہ ایک بادشاہ کو ایک ملک اور قوم کا جابر یا قاہر بادشاہ کہا جاتا تھا۔ اور ابھی کچھ دیر نہیں ہوئی کہ ایک خوفناک وادی میں اُس کی بے کفن لوتھہ مخلوق کے سامنے پڑی ہے نہ وہ حکم رہا اور نہ وہ حکومت نہ وہ جبروت اور نہ وہ شجاعت بس طرح ایک غریب پانچ کی لوتھہ یا نفس چند نام داروں کے نرغہ میں دھری رہتی ہے اسی طرح پر اُس علیل اور نامور بادشاہ کی لاش گورستان میں بے وارث رکھی ہے اور اب اُسے چاہو کسی جگہ لئے پھر واد کچھ کر دو اُس کا کوئی اختیار نہیں کہ تمہارے ارادوں اور عزائم میں کوئی درست اندازہ کر سکے وہ خاموش اور چپ ہے جو کچھ اُس کی رُوح پر گزرتی ہے وہ وہی جانتی ہے اب اُس مرحوم بادشاہ کی روح کہنتی اور سوچتی ہوگی کہ دُنیا میں جو کچھ اُس کو بلند پروازیاں اور نعمتیں اور معارج حاصل تھے وہ سب ایک وہم اور ایک سُراب تھے جس بدن کو کوئی دیکھ نہیں سکتا تھا اب اُس کو مزے اور ذوق سے کیڑے کوڑے کھاینگے یہ طاقت نہیں کہ اُس بدن سے

کوئی حرکت بھی ہو سکے کیا اس برتے پر انسان تکبر اور رعونت کرتا ہے بادشاہوں کی طرح
 دُنیا کے شہزوروں اور حسینوں کو بھی گو نہ تکبر اور غرور ہوتا ہے۔ مگر تم اُن کے حُسن اور
 شہزوری کے ایام کو نہ دیکھو بلکہ اُس وقت کو دیکھو جب وہ بسترِ نجوی اور لحد کس پُرسی
 میں نازل ہوتے ہیں اگر اُن سے اُس وقت اُس رعونت اور تکبر کا حال دریافت کیا جا
 تو آپ لوگوں کو یقین آ جائیگا کہ جس درد اور جس دکھ میں اُن کی جان اور اُن کی ہستی ہے
 خدا وہ کسی دشمن کو بھی نصیب نہ کرے۔ رہے دولت مند اور با ثروت لوگ اُن کے اطمینان
 اور تسلی کے واسطے یہی کافی ہے کہ ہم انہیں سلاطینِ عظام کے حشر کا پتہ دیں وہ اگر ان
 کے حشر کو دیکھ پائیں گے تو اُن کو اعتبار کیا یقین نگلی ہو جائیگا کہ جب ان سلاطینِ دقت
 اور عظامِ زمانہ کو ہی اُن کی حکومت اور فرمانروائی نے کوئی مدد نہیں دی تو اُن کی ثروت
 و برکت کس کام آسکتی ہے +

طمانیتِ قلب

نمبر ۳

موت تو کیا انسان کی حالت جو ایک چھوٹے سے دکھ اور درد سے ہوتی ہے اس سے
 بھی یہ ہی بات ثابت ہوتی ہے کہ انسان کی کچھ حقیقت نہیں جب یہ سمجھ میں آ گیا کہ نہ تو خود
 حضرت انسان کی کوئی حقیقت ہے اور نہ اُس کے مراتب اور مکارم میں کوئی ثبات اور قیام ہے
 تو پھر خود انسان کو ہی سوچنا چاہئے کہ وہ کس بات پر تکبر کرتا اور اتراتا ہے۔ کیا ایک حسابِ سمند
 کی موجوں کے سامنے اتر سکتا اور تکبر کر سکتا ہے؟ ہرگز نہیں اگر ایک دم کے لئے انسان
 ان بکھری راہوں سے جدا ہو کر اپنے آپ کا تماشا اور نظارہ کر لے گا تو اُسے ثابت ہو جائیگا کہ وہ ایک
 بڑی غلطی میں پھنسا ہی غلطی ہے کہ اُسے شانتی اور طمانیتِ قلب سے دور اور اجنبی رکھتی ہے +
 اگر اُس میں غلطی اور غم نہ ہوتا تو وہ کبھی کا طمانیت پالیتا۔ ان امور سے طمانیتِ قلب کے
 حاصل کرنے کا یہ ایک اصول ثابت ہوا کہ انسان اپنی ہستی اور حالت کو حساب آسا سمجھے اور

اُس کے ساتھ ہی دنیا کے کل کارخانوں اور ٹیب و فراز کو بھی ہوا پر خیال کرے اور خوب سچ لے
 کہ ان امتیازات میں کوئی جان اور سکت نہیں جیسے پتلیاں ایک پتلی گر کے ہاتھ کے ڈورے
 سے ناچتی اور تماشاکرتی ہیں ایسا ہی ان سب بحارج اور مراتب کا خیال ہے۔ جس وقت
 انسان کے دل میں یہ اصول جم جائیگا اُس وقت اس کو دو لہندی اور فلاس کی حالت یکساں
 معلوم دگی اور اُس کی نگاہوں میں یہ سب امتیازات ایک طلسم اور کھیل دکھائی دینگے +
 اُس وقت انسان پر کھلیگا کہ خدا کے ساتھ ہونے اور اُس کو ایک قائم ذات جاننے سے
 انسان کی روح تانبے سے سونے کی ہو جاتی ہے +

ورہمہ حال با خدا باشیم
 از مسمے گنجا جدا باشیم
 ما دریں بحر آشنا باشیم
 دایما ہمدم دوا باشیم
 عاشق غیر او گنجا باشیم

ماگر شاہ و گرگد باشیم
 جملہ اسما بہ ذوق مے خویم
 موج بحریم و عین با آب است
 درد مندیم و درد مے نوشیم
 غیر او دیگرے نمے دایم

ماجو باشیم بندہ سید
 بندہ دیگرے چرا باشیم

کیمیا اور اکیسیر اس چیز کا نام نہیں کہ لوہے سے سونا بنایا جائے بلکہ اُس حالت کا نام ہے
 کہ انسان اپنی کمزوریوں کو ترک کر کے راسخ القلب اور قوی الروح ہو کر دل کی طمانیت کا وارث ہو
 جو حالت اور صورت نصیب ہو اسی پر خوشی کے ساتھ شاکر اور صابر رہے وہ مرضی اعلیٰ جو س
 قلب اور خواہشات پر قادر اور محیط ہے اُس کے ارادوں کو اپنے خیالات پر قادر اور محتوی
 جان کر انسانی کمزوریوں اور بشری سختیوں کو قالب انسانی سے بدر کر دیا جائے دُنیا اور مادیات
 دُنیا کو ایک تماشہ اور سیرگاہ تصور کر کے دلی قوتوں کی جلا اور ضیاء میں سعی اور توجہ کی جائے
 اور جو حالت اس قیامگاہ چند روزہ میں نصیب ہو اسی پر خوشی سے قانع اور صابر رہیں +

	لاجرم جملہ رانکودایم	ہرچہ داریم ما ازو داریم	
<p>جب انسان کے دل کی یہ حالت قائم ہو جاتی ہے تو اس وقت انسان کے دل سے غیرت اور روٹی کا وہم و گمان اٹھ جاتا ہے اور اس کو ایک اطمینان کا رتبہ مل جاتا ہے کیونکہ جب کسی حالت پر گلہ اور شکایت نہ رہی تو پھر ہلے ہو اور آہ و زاری کا موقع کہاں رہا جب تیر کا تیس اور ہلے ہو نہ رہی تو دل اور روح میں ایک استقلال آ گیا اور اس استقلال سے طمانیت قلب کا گوہر مقصود ہاتھ لگ جائیگا مگر یہ صورت نمودار اس وقت ہوگی کہ جب اس مرضی اعلیٰ و قلوب مطلق کے ارادوں اور قوانین کو اپنے قوانین اور ارادوں پر بالا ترا و فائق سمجھا جائیگا۔ اس اعلیٰ مرضی سے جب انسان رجوع لاتا ہے تو اس کو فوراً ہی داروئے صحت دی جاتی ہے۔</p>			
	<p>سوزِ جاں بُردیم و دجاناں یافتیم ناگہاں نقدِ فراواں یافتیم ناکمالِ قلبِ رجحان یافتیم حاصلِ کونین پنہاں یافتیم از بلائیشِ راحتِ جاں یافتیم</p>	<p>درِ دل بُردیم و درماں یافتیم نے نواگشتیم در ہر گوشہ عاشقاں از ما کسے یافتند آتشکارا شد کہ مادر گنجِ دل جانِ ماما مبتلاے عشق شد</p>	
<p>جو کچھ تمہیں دیا گیا یا جو کچھ تم سے لیا گیا ہے وہ کسی قاعدہ اور قانون کی پابندی سے لیا اور دیا گیا ہے تم اس کی بابت کیوں زیادہ تر اترتے اور بڑھ کر نگین اور اداس ہونے ہو کہوں نہیں ان سب لمورات اور انعامات کو اسی اعلیٰ مرضی پر موقوف اور منحصر رکھتے یہ مقراری اور اضطراب نہ تو کچھ کمی کرتا ہے اور نہ کچھ بیشی اس طاقت کے قوانین میں تغیر اور الٹ پلٹ کو کچھ دخل نہیں۔ رضا اور قناعت اور مرضی مولا از بہر او لے ریل کر کے خاموش اور خوش رہو۔</p>			
<p>ما غرقِ بحرِ بیطم نہ جوئیم در گراب</p>	<p>ما بادہِ سپتیم ازین خلقِ جہائیم</p>	<p>ما عاشقِ ہستیم و طلبِ گار خدائیم</p>	<p>اے بر لبِ ساحلِ توجہ دانی کر گہائیم</p>
<p>ما سایہِ نجوئیم ہمائیم ہمائیم</p>	<p>مائیم کہ از سایہِ گذشتیم و گربار</p>	<p>مائیم کہ از ما دنیٰ ہیچ نماند</p>	<p>در عشقِ بقائیم منترہ ز فنائیم</p>

زمانہ

تعریف۔ دہریا دور یا زمانہ وغیرہ مراد ان الفاظ ہیں یعنی ان کے معانی اور مفہوم قریباً یکساں واقع ہوئے ہیں یا ایک ہی ہیں جس طرح اور بعض الفاظ کے معانی کو مختلف علموں میں مختلف معانی میں تعریف کیا گیا ہے اسی طرح ہر زمانہ یا دور یا دہریا کی تعریف اور مفہوم جدا اور علیحدہ علیحدہ بیان ہوئی ہے بلکہ ہر میں زمانہ کی اور تعریف ہے اور فلسفے میں آؤر:

جو لوگ صوفی مشرب ہیں ان کے خیالات میں زمانہ اور اجزائے زمانہ سے کچھ اور ہی مراد ہے اور جو لوگ خدا کے وجود سے منکر ہیں وہ دہریا کو اور ہی مفہوم میں لیتے ہیں ان کا مقولہ ہے کہ لغو باشد خدا کا کوئی وجود اور ذات نہیں جو کچھ ہے یہی مجموعہ دہریا اور اجزائے زمانہ ہیں جس کو مجموعہ عالم کہا جاتا ہے ان کے خیال میں زمانہ ہی اس میں مؤثر ہے اور اسی تاثیر کو لوگ غلطی سے ایک خاص وجود خدا سے تعبیر کرتے ہیں +

جو لوگ علم یا فن مسموزم سے آشنا ہیں ان کے خیال میں زمانہ کی ماضی۔ حال۔ اور مستقبل پر تقسیم فضول اور عمل ہے ان کا قول ہے کہ دراصل تقسیم خلاف اصلیت کے ہے نہ تو زمانہ ماضی ہے اور نہ مستقبل صرف حال ہی حال ہے +

علیٰ ہذا القیاس اور علم اور فن والوں نے زمانہ اور زمانہ کے اجزائی نسبت مفصل بحثیں

کی ہیں +

ہم نہیں چاہتے کہ اس مضمون میں ان مختلف معانی اور تعاریف کو بیان کر کے بحث کریں ورنہ یہ ایک لمبی بحث ہو جائیگی۔ ہم ایک مفید راستہ سے زمانہ کی بابت بحث کرنا چاہتے ہیں۔ عموماً یہ کہا جاتا ہے کہ وہ زمانہ نہیں رہا یا وہ زمانہ گزر گیا اب کوئی اور زمانہ ہے یہ ایک ایسا سوال ہے کہ جس سے سننے والے کو اس قدر ضرور وہم ہوتا ہے کہ زمانہ بھی کوئی وجود یا جسم رکھتا ہے اور وہ ایک ایسی طاقت ہے جو ایک صاعقہ کی طرح طول اور صعود یا خروج

کرتی یا آتی جاتی ہے۔

زمانہ کا وجود۔ عام فہم مطالب کے لحاظ سے ہمیں کہنا پڑیگا کہ زمانہ کا کوئی وجود یا کوئی جسم نہیں ہے اور وہ کسی جداگانہ حالت کا نام نہیں ہے اور اسی مجموعہ عالم کی حرکات اور سکنت اور ہیئت مختلفہ کا نام اعتباراً لوگوں نے دہر رکھ دیا ہے اور مجازاً یہ اطلاق کیا جاتا ہے کہ زمانہ گزر گیا یا زمانہ کی یہ حالت ہو گئی ہے دراصل انسانوں نے جن متفاوتیروں کو اپنے اپنے افہام کے مطابق زمانہ یا اجزلے زمانہ قرار دے رکھا ہے وہ خود اسی مجموعہ عالم کی حرکات و سکنت یا ہیئت کا مجموعہ اور ظہور ہے جس وقت یہ کہا جاتا ہے کہ وہ زمانہ نہیں رہا اب اس زمانہ کے حالات نہیں رہے تو اس کا اصلی مفہوم یہ ہے کہ جو حرکات اور سکنت اور ہیئت ایک وقت میں تھی وہ اس وقت میں نہیں ہیں۔ اگر مجموعہ عالم کا وجود مشخص نہ ہوتا تو یہ توضیح کیونکر ہو سکتی تھی ایک وقت کا دوسرے وقت سے متفاوت ہونا صرف مجموعہ عالم کی طاقتوں کے موجود ہونے پر ہی موقوف ہے ورنہ آفتاب کا طلوع و غروب اور شب و روز کا ظہور اور عدم کیا شہادت پیش کرے گا اس میں شک نہیں کہ اجرام متحرکہ اور سیارات ایک حرکت میں ہیں لیکن ان کی حرکت دیگر طاقت ہائے مجموعہ عالم کے اور امور پر گواہ اور شاہد نہیں ہو سکتے۔ اس میں کوئی شک نہیں کہ اس مجموعہ عالم میں یہ سیارات اور اجرام فلکیہ اور دیگر عناصر بھی شامل ہیں گویا اس مجموعہ کا جزو و اعظم ہے مگر ان کا تاثر اور احساس بذاتہ تو کچھ بھی نہیں یعنی اگر مجموعہ عالم کے اور اجزا ان کو محسوس نہ کریں تو ہم نہیں کہہ سکتے کہ ان کا اثر کیا شے ہو سکیگا۔ مثلاً اگر ہم گردش ارضی کو علامات خاصہ سے خود ہی محسوس کر کے مفید یا غیر مفید نہ قرار دیں یا دیگر عناصر کے احساس اولس یا وجود پر اپنی ذاتی شہادتیں اور نفع و نقصان کے براہیں نہ قائم کریں تو ان کو مجموعہ عالم میں کیونکر شمار کیا جا سکتا ہے ہم جو یہ کہتے ہیں کہ زمانہ گزرتا جاتا ہے یا کوئی سیارہ حرکت کرتا ہے یا سرد ہوا چلتی ہے یا گرم موسم آ گیا ہے یا مسموم ہوا میں چلتی ہیں یا دن گھٹا اور رات بڑھی یا آفتاب غروب ہو گیا اور چاند طلوع نہ ہوا تو اس کا مطلب کیا ہے یہ کہ ہم ان تغیرات اور

تبدیلات کو خود اپنے آپ میں محسوس کرتے ہیں اور پاتے ہیں کہ یہ کیفیات مجموعہ عالم میں ظہور کر رہی ہیں جن سے ہماری حالتوں میں بھی گو نہ فرق اور انقلاب آتا جاتا ہے جب یہ کہا جاتا ہے کہ وہ زمانہ نہیں رہا تو اس کا مطلب یہ نہیں ہونا کہ ہمارے اور اجزائے محتویہ میں کوئی کمی اور فرق آگیا ہے بلکہ یہ کہ جو طاقتیں اور جو نسلیں اول اور اجزائے محتویہ کو محسوس کرتی ہیں ان کا وجود نہیں رہا۔

زمانہ کا تغیر و تبدیل۔ زمانہ کے تغیر و تبدیل سے صرف اجرام سماوی کے تغیرات ہی مراد نہیں ہیں بلکہ کل مجموعہ عالم کے تغیرات اور تبدیلات کا نام انقلاب زمانہ ہے شاعرانہ خیالات کے تقاضے سے تو ضرور فلکی گردشوں سے یہی گردش دہر مراد ہے مگر دراصل زمانہ نہ کوئی گردش ہے اور نہ کوئی انقلاب۔

جب یہ کہا جاتا ہے کہ زمانہ بدل گیا تو اس کا مطلب یہ ہوتا ہے کہ خود انسان کی حالت تبدیل ہو گئی ہے انسان اپنے آپ پر تو الزام نہیں رکھتا مگر زمانہ کو کہتا ہے کہ وہ تبدیل ہو گیا حالانکہ خدا اس کے اجزا اور خیالات تبدیل ہو کر اور صورتوں اور ڈھانچہ پر قائم ہوتے ہیں اگر وہ اپنے آپ کو بھی زمانہ کے ساتھ شامل کر سکتا تو پایا جاتا کہ وہ منصف ہے لیکن اُس کا اپنے آپ کو بری الذمہ رکھنا (حالانکہ وہ خود بھی متغیر اور تبدیل ہے) ایک سخت نا انصافی ہے انسان اگر اپنے آپ کو دیکھے کہ کیا وہ وہی ہے جو پہلے تھا تو اُسے ضرور ماننا پڑے گا کہ دراصل وہ خود ہی بدل گیا ہے اور زمانہ کے اجزا میں کوئی فرق نہیں آیا وہ بدستور موجود ہے۔

انسان جب ریل پر سوار ہوتا ہے تو اس کو باہمی النظر میں ایسا معلوم ہوتا ہے کہ زمین ریل کو چھوڑتی جاتی ہے حالانکہ زمین اپنے مرکز ہی پر حرکت کرتی ہے اور ریل اُس پر سے گزرتی جاتی ہے۔ یہی حال انسان کے مقابلہ میں دوسرے اجسام کا ہے وہ بدستور اپنے اپنے کام میں مشغول ہیں انسان خود ہی بدل جاتا ہے۔

انسانی مجموعہ میں جو چپ چاپ تغیرات اور تبدیلیاں ہوتی ہیں ان کو اگر انسان ذاتی

طور پر ساتھ کے ساتھ ہی محسوس کرتا جائے تو اُسے معلوم ہو جائیگا کہ وہ بدو عمر سے اُس عمر تک کس قدر تغیرات کی حد تک پہنچا ہے۔ انسانی احساس کی مثال جینہ ایک سادہ لوح کے مزاج کی ہے سادہ لوح ہمیشہ ساری دُنیا کی عقل اور خرد مندی یا تجربہ کو اپنے تجربوں اور عقل کے مقابلے میں پوچھ اور پیچ سمجھتا اور ناکامل قرار دیتا ہے اور ہمیشہ اس بات پر یقین رکھتا ہے کہ دراصل میری رائیں اور میرے خیالات ہی صحیح اور درست ہیں مگر دراصل وہ ایک فاش غلطی پر ہوتا ہے وہ اپنی غلطیوں اور کمزوریوں کو خود محسوس اور روک نہیں کرتا اس واسطے اپنے مقابل میں دوسری ساری دُنیا کو منہم بناتا ہے اگر وہ اپنی کمزوریوں پر نظر کرتا تو اُسے آسانی سے پتہ لگ جاتا کہ فی الحقیقت ساری دُنیا غلطی پر نہیں وہ خود ہی نا سمجھی اور غلطی پر ہے جو حال اس سادہ لوح غریب کا ہے وہی حال انسان کا مجموعہ عالم کے مقابلے میں ہے حالت تو خود اُس کی ہی بدلتی جاتی ہے اور ملزم بناتا ہے زمانہ اور دہرہ کو۔ ہذا شے عجیب ۛ

القلاب زمانہ کا اثر۔ جن علما اور حکیموں نے تاثیر الاشیا کی نسبت وسیع اور پوسپ تحقیقاتیں کی ہیں اُن کا قول ہے کہ اس مجموعہ عالم میں کوئی قوت یا ساخت یا مجموعہ یا جز موجود ایسا نہیں ہے جو موثر یا متاثر نہ ہو ۛ

یا موثر صورتیں ہوتی ہیں یا متاثر حالتیں۔ اس امر میں بحث ہے کہ آیا دونو قوتیں ہر ایک ذات اور وجود میں مودعہ ہیں یا فرداً فرداً کوئی موثر ہے اور کوئی متاثر۔ ہمارے خیال میں فعل فیصل اور مرجح یہ ہے کہ ہر ایک وجود بعض حالتوں میں موثر ہے اور بعض میں متاثر۔ اثر اور تاثیر کی حالتیں نسبت اور مقابلے کی جہت یا اعتبار سے پائی جاتی ہیں نہ ہر وجود محض متاثریت یا متاثریت میں محصور اور محدود ہے بلکہ اس مجموعہ میں سے جس وجود اور طاقت کو لیا جائیگا ثابت ہو جائیگا کہ وہ بعض وجودوں اور بعض چیزوں کے مقابلے میں موثر ہے اور بعض کی نسبت میں متاثر۔ دیکھو بعض کیفیتیں بعض انسانوں کے مقابلے میں باعتبار فن مسریم کے معمول ہوتی ہیں اور بعض حالتوں میں عامل۔ کوئی طبیعت ایسی ثابت نہیں

ہو سکتی کہ جوہر ایک طبیعت ثانی کے مقابلے میں ہمیشہ معمول یا عامل ہی رہے۔
 جب یہ کہا جاتا ہے کہ زمانہ کے انقلاب اور گردشِ دوری نے انسانوں کی طبیعتوں
 اور حالتوں میں جذب اور اثر کیا ہے تو عام طور پر اس کا منشا اور مفہوم یہ سمجھا جاتا ہے کہ ایک
 چیز یا طاقت خارجی جو اس مجموعہ عالم سے الگ اور جدا ہے اثر اور جذب کر رہی ہے یہ ایک
 ایسا خیال ہے جو حقیقت امر کو ایک غلطی کے اہر میں چھپاتا ہے اس مجموعہ عالم کے سوا
 اور کوئی ایسی جابر اور جاذب یا موثر عام طاقت نہیں ہے جو انسانی طبائع اور قلوب پر
 محتوی ہو کہ انقلاب اور دگرگونی پیدا کرے یہ ضرور مان لیا جائیگا کہ اسی مجموعہ میں سے اب
 ہوا اور آفتابی و ماہتابی تاثیریں اور جذبات ضرور طبائع پر اثر ڈالتی ہیں مگر سوال یہ ہے کہ
 کیا ان اشیاء اور اجسام کا وجود اس مجموعہ عالم سے الگ اور جدا ہی نہیں ہیں یہ سب وجود
 اور سب طاقتیں اسی مجموعہ کبیر میں شامل اور داخل ہیں۔

جب ہم مجموعہ عالم کا لفظ اطلاق کرتے ہیں تو اس میں سے کوئی جسم اور مادہ باہر اور خارج
 نہیں رہ سکتا۔ آفتاب و ماہتاب و سیارات و ثوابت و اربع عناصر و غیرہ سب اسی مجموعہ میں
 داخل اور شامل ہیں ایک دوسرے پر برابر حسب جذبات اور موادِ طبیعیہ کے اثر کر رہے ہیں۔
 زمانہ یادہر کوئی جدا طاقت یا وجود نہیں ہے کہ اس کو ایک جدا گانہ موثر یا متاثر قرار دیا جا
 یہ ہمارے احساس اور ادراک کی کمزوری یا کمی ہے مگر ہم اس جاذب یا موثر کو اپنے سلسلے میں
 سے الگ ثابت کر کے ایک جدا طاقت قرار دیتے ہیں اگر ہم غور کو اور بھی آگے بڑھائیں تو ثابت
 ہو جائیگا کہ دراصل اس مجموعہ میں سے کوئی موثر یا متاثر جدا اور غیر نہیں ہے یہی مختلف
 صورتوں میں موثر اور متاثر کی دلربا صورتوں میں بار بار ظہور اور عود کر رہا ہے جن لوگوں نے
 اس حالت کو غور کی نگاہوں اور فطرت کی آنکھوں سے دیکھا ہے وہ اس بات کو کبھی کے
 معلوم اور ثابت کر چکے ہیں کہ اسی مجموعہ عالم میں اثر اور تاثیر کی طاقت اور سٹیم موجود ہے
 اور اسی کی کرتوتوں یا اعتبارات کا دوسرا موزوں نام زمانہ یادہر ہے۔ جب یہ کہا جاتا ہے کہ

زمانہ یوں اوریوں تو اُس سے مفہوم اور مراد کیا ہوتی ہے ان الفاظ سے کس کو مخاطب بنایا جاتا ہے اور وہ کونسی تیسری طاقت ہے جو مؤثر قرار پاتی ہے اگر تحقیق اور اوراک تام کسی تپلی کا نام نہیں تو ہمیں صاف صاف کہنا پڑھیکا کہ کوئی تیسری طاقت نہیں ہے یہ مجموعہ عالم خود ہی مؤثر ہے اور خود ہی متاثر ہاں اس مجموعہ عالم کے باہر ایک اور ذات اور طاقت محتوی اکمل رکھی ہے جو ایک انجن کی طرح اس گاڑی کو اپنی حکمت اور قدرت سے چلا رہی ہے اور جسے دوسرے الفاظ میں صانع اور خدا کے بزرگ ناموں سے موسوم کرتے ہیں اور جس کو ہم اس مجموعہ عالم سے بلحاظ ایک کامل صانع اور رب ہونے کے باہر خیال کرتے ہیں اُس ذات احدیت کو ہم کسی صورت میں زمانہ یادہر کے نام سے موسوم اور تعبیر نہیں کر سکتے کیونکہ اگر ہم اُس کو زمانہ یادہر قرار دیں تو ہمیں بڑی مشکل کا سامنا ہوگا زمانہ اور دہر تو کوئی شے اور طاقت بذاتہ نہیں ہے وہ تو اسی مجموعہ عالم کی حرکات کا نام ہے کیا خود بالذات بھی مجموعہ عالم کی حرکات کا اثر ہے + نہیں نہیں۔ خدا ایک جدا اور اعلیٰ طاقت ہے اور اس مجموعہ یا مجموعہ کبیرہ کا خالق اور موجد ازلی ہے اُس نے اس مجموعہ عالم اور اُس کے اجزائے صغیرہ و کبیرہ کو ایک خاص طاقت اور تاثیر بخش رکھی ہے اسی حکمت اور قدرت کے زور پر اس مجموعہ کبیرہ کا انجن چل رہا ہے +

اب ہم اس امر کو ثابت کرنا چاہتے ہیں کہ اُس اثر سے کیا مراد ہے عام راے یہ ہے کہ ایک خارجی طاقت میں یکا یک ایک ایسا تغیر و تبدیلی واقع ہوتی ہے کہ اُس سے اس مجموعہ عالم کی حالت آنا نانا دگرگوں ہو جاتی ہے اور لوگوں کے دلوں میں ناگہانی سرعت سے نئے نئے خیالات کا حدوث ہونے لگتا ہے جس کو بعض اوقات اُس کی سرعت اور حدت کے باعث محسوس اور معلوم بھی نہیں کیا جاسکتا بعض وقت ایک ایسی سخت اور ناگہانی تبدیلی معلوم ہوتی ہے کہ اس کے مواد اور اسباب بالکل اجنبی اور غیر مانوس ہوتے ہیں۔ ان تبدیلیوں اور ناگہانی تغیرات کا باعث اور حقیقی موجب زمانہ کو قرار دیا جاتا ہے یہ استدلال

ایک غلط فہمی کا اثر ہے جن تبدیلیوں کو سرزبح النفاذ اور موجب حل عقد قرار دیا گیا ہے وہ مواد یا اسباب جدید الحالت نہیں ہیں اور نہ کسی غیر جگہ سے نکلے ہیں وہ اپنے اوزان طبعیہ کے موافق مدت مدید سے حدوث کر رہے ہیں عام طبیعتوں نے اُن کی حرکات کو غور کی نگاہوں سے مطالعہ نہیں کیا اگر اُن کی دور بین نگاہیں اُن تک رسائی کرتیں تو اُن پر ثابت ہو جاتا کہ اُن کی بنیادیں بہت عرصہ سے قائم ہوتی آتی ہیں اور اُن کا بنیادی پتھر خود اُسی مجموعہ عالم کے ہاتھوں سے رکھا گیا ہے جو لوگ اُس مجموعہ میں سے نور دین اور دور اندیش تھے اُنہوں نے اس بنیادی پتھر کے رکھنے کی تاریخوں اور واقعات کو اپنی تحریروں میں ذکر کر دیا ہے چنانچہ اخیر وقتوں میں اُن کی پیش بینی اور دور اندیشی آفتاب عالیا کی طرح تمام مجموعہ عالم اور مجموعہ کبیر پر روشن ہو کر اپنی صداقت کو زور سے منواتی ہے ان باتوں کا ثبوت تاریخی صفحات سے مل سکتا ہے۔ تنازخوں کو ہاتھ میں لو اور غور کی نگاہوں سے پڑھ کر دیکھو کہ وہ انسانوں اور اس دُنیا کو کیا دلچسپ سبق دے رہی ہیں۔ تاریخی واقعات سے ثابت ہوتا ہے کہ جب کبھی اس دُنیا اور اس مجموعہ میں کوئی تغیر عظیم واقع ہوا ہے تو اس کے پہلے اور پیوستہ ایام میں اس قسم کے واقعات اور خیالات کا جوش ہوا ہے کہ اُس سے دور بینوں نے اُسی وقت پتہ لگالیا تھا کہ دُنیا میں کوئی حادثہ ہونے والا ہے جب دُنیا میں یورپین قوموں کو ذلت اور کمال درجہ کی پستی حاصل تھی اور کوئی توقع اُن کے موجودہ عروج کی کسی بشر کو بھی نہ تھی اُس وقت بھی اُن میں دھیمی دھیمی ترقی کی روح بند پر وازیاں کر رہی تھی گو عام طور پر اُس کا کوئی وجود اور ثبوت نہ ملتا تھا مگر ہمت سے لطیف دلوں نے پالیا تھا کہ دُنیا کے اس حصہ میں کوئی بڑی بھاری تبدیلی ہونے والی ہے اگر ہم یورپین ترقیات کی بنیادوں کو سرے سے دیکھنا شروع کریں تو ہمیں قابل ہونا پڑیگا کہ ایک سلگتی ہوئی آگ شعلہ کی صورت میں بدل گئی ہے یہی سلگنا ایک اثر اور گردش تھی جس نے بتدریج ایک شعلہ کی صورت میں آ کر کے تمام دُنیا

نیں روشنی پھیلائی۔ جب اسپین میں مسلمانوں کی ترقی کو چشم زخم پہنچنے کا وقت قریب آیا تو اُس کے بُرے آثار سو برس پہلے ہی محسوس ہونے لگے تھے اور پھر جب اُس قوم کو نامتجین کا پیمانہ حکومت لبریز ہو گیا تو لوگوں کو بلکہ خود اُس قوم کو ایسا ہی معلوم ہونا تھا کہ گویا اُن پر اُن کی بد سختی کے دن یک لخت آگئے ہیں نہیں نہیں یک لخت حملہ نہیں ہوا بلکہ مدتوں کے بعد یہ حادثہ واقع ہو کر اُن کی سچ کنی کا موجب ثابت ہوا ہے ہندوستان کی ابتدائی تاریخیں نہیں صاف صاف بتائیں گی کہ ہندوؤں کی حکومت کو یک لخت چشم زخم نہیں پہنچا بلکہ اس میں تدریس صرف ہوئی، میں پھر مغلیہ حکومت کے زوال کو دیکھو کیا اس حکومت کا خاکہ چند دنوں میں اور ناگہاں اڑا ہے۔ نہیں نہیں۔ مدتوں سے اس کی خرابی کی بنیادیں ہندوستان میں قائم ہو رہی تھیں اگرچہ بادشاہوں کو عالمین کو اس کا کافی علم نہ تھا مگر جو لوگ واقعات سے پیشین گوئی کرنے کا مذاق رکھتے تھے وہ سمجھ بیٹھے تھے کہ عنقریب ہی یہ ناؤ بجز ادبار میں ڈوبے گی۔ خیالات اور واقعات سے پرے بہت ہی لطیف الجسم اور لطیف الحالت ہے جیسے روشنی سے پہلے روشنی کرنے والے کو کٹی ایک سامان کرنے پڑتے ہیں اور جب وہ روشنی ظہور میں آتی ہے تو ناظرین پر اُس کی کرنیں یک لخت اثر کرتی ہیں یا جیسے آفتاب طلوع ہونے سے پہلے ایک دور دراز فاصلہ طے کرتا ہے اور لوگوں کو ایسا ہی معلوم ہوتا ہے کہ گویا وہ ایک جھروکے سے سونا سوتا اُٹھ کر چلا آیا ہے ایسے ہی جب تبدیلی کے اسباب عام ہو جاتے ہیں تو لوگوں کو سزایع الحالت اور اجنبی معلوم دیتے ہیں +

حالانکہ اُن کا نفوذ اور حدوتہ سے اُن میں ہو رہا ہے ہم جس زمین پر سوتے جاگتے اور رہتے سہتے ہیں وہ برابر حرکت کرتی ہے مگر ہم کو اس کی حرکت محسوس نہیں ہوتی ہاں جب ہم علمی اور حکیمانہ طریقوں اور اصولوں سے تحقیق کرتے ہیں تو ہمیں اس کی حرکت غیر محسوس کو قبول اور تسلیم کرنا پڑتا ہے بعینہ ہی صورت غیر محسوس حرکات مجموعہ عالم کا

حال ہے ہمیشہ اس میں جبری اور پھلی تبدیلیوں کی حرکتیں ہوتی رہتی ہیں مگر لوگوں اور اجزاء
مجموعہ عالم کو محسوس نہیں ہوتیں ہاں جس وقت زمین کے زلزلوں کی طرح ایک زلزلہ آتا ہے
تو اس وقت لوگ قبول کرتے ہیں کہ ہاں کوئی تبدیلی واقع ہوئی ہے۔ اس تشریح کے بعد
اگر ہم سے سوال کیا جائے کہ انقلاب زمانہ سے کیا مراد ہے تو ہم یہ کہیں گے کہ زمانہ کے
انقلاب سے صرف یہ مراد ہے کہ جب اس مجموعہ عالم خصوصاً انسانی جماعتوں کے خیالات
کی غیر محسوس تبدیلیاں یا حرکات توجیح اور سرعت میں آجائیں اور عام طور پر ان کو اکثر افراد
محسوس کریں تو اس حالت کا نام زمانہ کا اثر یا گردش دہر ہے جب تک وہ تبدیلیاں غیر
محسوس حالت میں رہتی ہیں اس وقت تک ان کو کوئی نام نہیں دیا جاتا اور جب وہ
ظاہر و علانیہ ہو جاتی ہیں تو انہیں ایک انقلاب یا اثر عظیم کے نام سے موسوم کیا جاتا ہے
اس کی پتہ مثال یہ دی جاسکتی ہے کہ انسان کے بدن میں جب تک ردی بخارات اور
ماہوں کا زور اور کثرت نہیں ہوتی تب تک انسان ان مواد رویہ سے ماوت نہیں ہوتا
اور نہ انہیں محسوس کرتا ہے لیکن جب ان کا جام لب ریز ہو کر اوچھلتا ہے تو ایک دفعہ ہی
امراض رویہ کا ظہور اور لحوق ہو جاتا ہے اس وقت انسان خیال کرتا ہے کہ گویا وہ بیٹھے
بٹھائے ہی یک لخت ان امراض یا عوارض میں مبتلا ہوا ہے یہ اس کی کم اندیشی ہے یہ
ابتلا اور لحوق ناگہانی نہیں ہے مدتوں سے ہم لوگوں میں اجزہ رویہ کا مواد جمع ہو ہو کر
صورت پیدا ہوئی ہے یا جب انسان کو حالت صحت کی حاصل ہوتی ہے تو اس وقت
بھی ایک لخت ہی کا یا پلٹ نہیں ہو جاتی بلکہ رفتہ رفتہ وہی بخارات اور مزمنہ مواد کا ازالہ
ہو ہو کر صحت کا وجود دکھائی دیتا ہے یہی حالت مجموعہ عالم کے خیالات کی تبدیلی اور تیز کی
کی ہے صد ہا سالوں سے انقلاب کا قوام پکتا رہتا ہے اور پھر کہیں جا کر نئی صورت میں
ظاہر ہوتی ہیں +

احساس اثر۔ یہ اثر بیچ چوینٹھی کی رفتار سے بھی زیادہ غیر محسوس اور سبک سے

کبھی کبھی صدیاں گزر جاتی ہیں کہ لوگ ان حالات اور رفتاروں کو محسوس نہیں کرتے اور کبھی کبھی صدی سے پہلے لوگوں کو ان کا علم اور آگاہی ہو جاتی ہے لیکن اس میں کوئی بھی شبہ اور شک نہیں کہ ان رفتاروں اور تغیرات کا علم کافی یک لخت ہی ہوتا ہے جب ان صورتوں کو لوگ محسوس کرتے ہیں تو تعجب کی نگاہوں سے انہیں دیکھ دیکھ کر یوں کہا کرتے ہیں کہ زمانہ بدل گیا اور زمانہ کی چالیں کچھ اور ہی ہو گئیں ان کا تعجب اور حیرانی کسی قدر خود تعجب خیز ہے کیونکہ وہ جن جدید امور اور خیالات کو محسوس کرتے ہیں انہیں کے مجموعہ کا اثر اور جذبات ہیں اور ان نئی تبدیلیوں کا وجود انہوں نے ہی قائم اور ثابت کیا ہے انسان کا یہ مستمرہ قاعدہ ہے کہ وہ کرتا سب کچھ آپ ہے اور الزام دوسروں کو دیتا ہے خصوصاً اس وقت جبکہ وہ بعض صورتوں اور بعض امور کو تحقیق کی نگاہوں سے دیکھتا ہے اگر ہم مان بھی لیں کہ بعض افراد کی طبیعتیں یا خیالات ان جدید صورتوں اور عوارض کے منافی اور مخالف ہوتی ہیں تو کوئی قباحت نہیں کیونکہ اس مجموعہ عالم کے اجزائے کبیرہ اور کثیرہ سے کلام ہے اگر ان میں سے کچھ صغیر اور قلیل چیزیں معتبر نہ ہوں تو کوئی نقص نہیں عاید ہو سکتا جب ایک بدن میں صبح یا ناقص مواد کا حدوث ہوتا ہے تو اس وقت یہ ضرور نہیں ہے کہ ہر ایک جزو میں ان کا نفوذ ہو بلکہ یہی کافی ہے کہ عمدہ یا دماغ میں ان کا وجود اور سرائت پائی جائے جب مجموعہ کے اجزائے کبیرہ میں جدید خیالات کا نفوذ ہو گیا ہے تو اجزائے صغیرہ بھی ان میں شامل ہیں یہ قول کہ ہم ان اثرات اور تغیرات کو محسوس بھی نہیں کرتے ایک لفظی جواب ہے ہم سب کے سب اسی تبدیلیوں اور ایسے تغیرات کو خوبی و وضاحت کے ساتھ محسوس کرتے ہیں یہ بات جڈا ہے کہ ہم باوجود احساس کے ان کا اقرار اور اعتراف نہ کریں جب گرمی اور سردی کا دور دوراں ہوتا ہے تو اس وقت دونوں حالتیں اور تغیرات ہر ایک جسم پر مس کرتی ہیں لیکن اگر کوئی شخص باوجود حدوث کے ان تغیرات موسمی سے انکار ہی کئے جائے تو اس کو کن دلائل سے قائل کیا جاسکتا ہے انکار

اور ہٹ ایک ایسی مضبوط دلیل اور قاطع حجت ہے کہ اُس کو کسی صورت میں بھی مناظرہ کے دلائل اور آلات سے نوٹراہی نہیں جاسکتا۔

احساس اثر کا طریقہ۔ جب تک ایک نیا اثر اور نئی تبدیلی کمی میں رہتی ہے تب تک تمام مجموعہ اس کو نامحسوس حالتوں میں قبول یار د کرتا ہے خود قبول کرنے والوں کو اُس وقت کافی علم نہیں ہوتا کہ ہم کیا کر رہے ہیں اور ہمارے خیالات کی باگ ڈور کن کے ہاتھوں میں چلی جا رہی ہے۔ وہ ایک خاموشی کے ساتھ کل نئی صورتوں کو قبول یار د کرتے ہیں لیکن جانتے نہیں کہ کیا ہو رہا ہے ہاں جب مواد پک جاتے ہیں تو اُس وقت انہیں معلوم ہوتا ہے کہ دُنیا کا رخ بدل گیا ہے اگر ہم چاہیں کہ یک لخت واضح اور کھلے طور پر ان نئی تبدیلیوں اور جدید تغیرات سے لوگوں کی طبائع اور دلوں کو مانوس کر دیں تو یہ ایک مضرت ناک مساحت ہے اگر کوئی جدید گورنمنٹ کسی جدید مقبوضہ ملک اور قوم میں یک لخت ہی اپنے قوانین اور قواعد کو جاری کرنے کا عزم کر لے تو وہ ایک سخت مہلک غلطی کی پیروی کریگی پہلے پہل اسی ملک اور قوم کے رواجوں اور خیالات کو مناسب طور پر قائم رکھا جاتا ہے لیکن رفتہ رفتہ ان کی طبیعتوں پر براہ لطائف الجھیل نئی صورتوں اور جدید ترمیمات کی خوبیوں کو نقش کیا جاتا ہے یہاں تک کہ وہی قومیں اور اہل ملک خود بخود ہی ان تغیرات اور جدید صورتوں کی آؤ بھگت کو طیار ہوتے ہیں اُس وقت ان کو معلوم ہوتا ہے کہ انہوں نے یک لخت ہی یہ کاپیا پلٹ کی ہے۔ نہیں نہیں یہ ان کی غلطی ہے یک لخت نہیں دلو کی تھموزی لئے ان اجناس اور ان پودوں کو عرصہ دراز میں پیدا اور ظاہر کیا ہے۔

زمانہ کی ترقی یا تنزل۔ ہمیشہ اعتباراً یا مجازاً یہ کہا جاتا ہے کہ زمانہ کی حالت ترقی یا تنزل پر ہے۔ لیکن اگر دریافت کیا جائے کہ کس چیز میں ترقی و تنزل ہو رہا ہے اور کس پر ان دونوں حالتوں کا اطلاق کیا جاتا ہے تو ایک حیرانی اور تذبذب سا پیدا ہوگا کیونکہ جس وقت پر اس ترقی یا تنزل کا اطلاق کیا جاتا ہے وہ درحقیقت ایک اعتباری حالت ہے ہمیں

کوئی شک نہیں کہ طبعیات کی رو سے جو زمانہ یا رات دن ہے وہ ضرور ایک حالت ہے مگر کیا ہم اس کو اس مجموعہ عالم سے کوئی جدا طاقت خیال کر سکتے ہیں اور کیا حقیقتاً اس پر یہ اطلاق کیا جاسکتا ہے کہ وہ ترقی اور تنزل کر رہا ہے ہرگز نہیں جن مقادیر پر قدرت نے ان کو مقرر کر رکھا ہے انہیں پر ان کی رفتار ہے اگر آغاز دنیا کے دن اور رات کو اس زمانہ کی دن اور رات اور اس وقت کی چاندنی اور ظلمت اور دھوپ اور سایہ کو ان ایام کے ان کوائف سے مقابلہ کیا جاوے تو ان میں کوئی بھی فرق نہ پایا جائیگا گو علم طبعی والوں نے اس امر کو ثابت کرنے کی کوشش کی ہے کہ آفتاب کی قوت اور کواکب میں کسی قدر کمزوری آتی جاتی ہے جس کے باعث وہ آخر کار ایک بلا نور حلقہ رہ جائیگا مگر اس حالت سے اس ترقی اور تنزل کو کب نسبت ہے جو زیر بحث ہے اور ہمیشہ عام طور پر کہا جاتا ہے کہ زمانہ ترقی کر رہا ہے اور اس اطلاق کو اجزائے غیر متغیر سے منسوب کرتے ہیں۔ یہ ایک نسبتی غلطی ہے اجزائے غیر متغیر سے کبھی ترقی اور تنزل کے کوائف کو متعلق نہیں کیا جاسکتا کیونکہ وہ اجزائے غیر متغیر کسی صورت میں ان دو مادوں کے متحمل نہیں ہو سکتے۔ منسوب الیہ حقیقی خود وہی ہے جس نے مجازاً ایک دوسری ذات کو منسوب الیہ بنایا۔ وہی خود درحقیقت تنزل یا ترقی کے سبب کا حامل ہے دوسرا کون ایسا اور کون ایسی ذات ہے جس پر اطلاق ہو سکے اگر زمانہ کوئی اور ذات یا کوئی دوسرا وجود ہے تو اس کا وجود سو اپنے ثبوت تو کر کے دکھانا چاہئے۔ الحق

جان در غم ہجر دست وصل	دل طالب یار و یار و دل
چوں گل کم این و روی مشکل	در ماں درد دست و درد در ماں
در و صد فیم بحسب وسائل	گنجیم و طلسم و شاہ و درویش

جاناں خودیم جان و عالم
دلدار خودیم و مونس دل

اُس وقت کیا ہی تعجب اور حیرانگی ہوتی ہے جب زور سے کہا جاتا ہے کہ حضرت زمانہ ترقی یا تنزل کر رہا ہے زمانہ کی چال ٹیڑھی یا سیدھی ہے ان صاحبوں سے یہ سوال ہونا چاہیے کہ یہ خطاب اور یہ اشارہ کس ذات شریف کی طرف ہے اُس کا مسکن اسی زمین کے اوپر ہے یا اندر ہے یا جو آسمان پر آخر اس کا نشان تو ضرور کوئی نہ کوئی ہونا چاہئے نشان دینے کے وقت خطاب کرنے والوں پر بڑی ہی مشکل پڑے گی اُن کی نظروں میں کوئی پرسی اور کوئی دیوی نہ لڑے گی پھر ثابت ہوگا کہ زمانہ کوئی غیر ذات نہیں بلکہ ہم خود ہی زمانہ یعنی اُس مجموعہ عالم کے اجزا ہیں اس وقت ہم ایک دوسرے کے سامنے ادب سے جھکینگے وہ ہمیں زمانہ کہیگا اور ہم اُسے ترقی یا تنزل کہینگے اور وہ ہمیں ان ناموں سے پکارے گا پھر ہمیں یقین آجائیگا کہ ہم خود ہی ترقی اور تنزل کے مواد ہیں کوئی دوسری ذات نہیں ہے +

جب اس مجموعہ عالم کے اجزائے کثیر میں ترقی ہوتی ہے تو اس وقت کہا جاتا ہے کہ زمانہ ترقی کر رہا ہے اور جب اُس کے اجزائے کثیرہ میں تنزل ہوتا ہے تو کہا جاتا ہے کہ تنزل پر ہے غرض جو کچھ ہے اسی مجموعہ عالم کی روشنیوں سے اقتباس کیا جاتا ہے ورنہ اُس کے سواے اور کوئی ذات اور وجود نہیں کہ جسے اس ترقی اور تنزل کے بار کا حامل قرار دیا جائے اور اجزائے مجموعہ میں سے ایک حضرت انسان کی ذات ہے وہ وارث ہے کہ جس نے ترقی اور تنزل کے الفاظ کا بیڑہ اٹھایا ہے اور اسی ذات سے ترقی اور تنزل کی بنیادیں قائم ہوئی ہیں اگر اس ذات والا صفات کو درمیان میں سے حرف غلط کی طرح باہر نکال دو تو نہ یہ زمانہ رہیگا اور نہ یہ ترقی اور تنزل کے خیالات +

من و جاہم و جان و جانانہ دل و دلدار و شمع و پرورانہ

مہر و ماہیم و عاشق و مشوق شاہ و دستور و گنج و میرانہ

ترقی یا تنزل کی تصاویر اور منقذ جس کو ترقی یا تنزل زمانہ کہا جاتا ہے۔ اور جس کی تشریح ہم نے اوپر کر دی ہے اُس کی تصاویر اور منقذ ایک اور محدود نہیں ہیں

جس طرح ایک دریا سے بیسیوں چشموں اور دہانے نکال کر ملک اور اراضیات کی آبپاشی اور سرسبزی کی جاتی ہے اسی طرح پر ایک مجموعہ عالم میں سے بیسیوں ہی مختلف شاخیں قائم ہو ہو کر مختلف تماشے دکھا رہی ہیں کوئی کسی رنگ میں اور کوئی کسی میں کچھ مقدور اور حیثیت رکھتی ہے اور کوئی کچھ کسی کا کوئی منفذ ہے اور کسی کا کوئی۔ کوئی کسی راہ سے آئی ہے اور کوئی کسی سے۔ کسی کا کوئی وقت ہے اور کسی کا کوئی اس عقدے کے انکشاف اور وضاحت کے لئے ہم کو ضرور ہے کہ تاریخ اور واقعاتی مضمون کو الٹ پلٹ کر دیکھیں اور غور کریں کہ انسانی نسلوں کا اس وقت تک کیا حال اور کیا ڈھنگ رہا ہے اگر ہم غور کی نگاہوں سے ان تغیرات اور واقعات کو دیکھیں گے تو ہمیں کالشمس ظاہر ہو جائیگا کہ دنیا کی قوموں اور ملکوں کی حالتیں ہمیشہ یکساں نہیں رہی ہیں اگر ایک قوم اور ایک ملک کو ترقی رہی ہے تو اُس کے مقابلہ میں دوسرا ملک یا دوسری قوم سرسبز اور شاداب نہیں رہی ہے پھر ایک ایسا وقت یا دور آیا ہے کہ وہ قوم ترقی یافتہ تنزل کے نشیبوں میں جاگزیں ہو کر فراز سے جدا ہو گئی ہے اور جو نسلیں نشیب میں تھیں بجا یک بلندی میں سرفراز اور بلند پرواز ہو گئیں اگر اہل ہنود کی تاریخ کو دیکھو گے تو ان کی ترقیات اور بلند پروازیوں پر گو نہ حیرانی ہوگی مگر اب حیرت کی نگاہوں سے ان کے تنزل اور ادا بار کو بھی دیکھتے جاؤ جس قوم نے ساری دنیا میں قریباً پاؤں پھیلائے تھے اب اُس کی تعداد ساری دنیا میں چالیس لاکھ ہے جس کی حکومتیں چار دانگ پر نہیں اب ان کو سرچھپانے اور بہنے کے واسطے ایسی زمین پر جس کو وہ کسی وقت اپنی ہی ملکیت خیال کرتے تھے بالشت بجز زمین نہیں ملتی جس ذلت اور جس خواری سے ان کو اس وقت رشتین صدو سے نکال دیا جاتا ہے اور جس بیروتی سے وہاں ان کے ساتھ سلوک ہوتے ہیں اُس سے کیا کوئی یہ خیال کر سکتا ہے کہ دنیا اور تو میں ایک حالت پر رہی ہیں یا کبھی آئندہ رہیں گی اُس کے مقابلے میں عیسائی قوموں کو دیکھو کہ وہ کیا تھے اور کیا ہو گئے بعینہ ان قوموں کا

کا حال ویسا ہی تھا جیسے یہود کا اب ہے ان کو بھی زمین کے ٹکڑے پر آرام اور آسائش نہ تھی مگر اب خدا نے ان کے دن پھیرے اور ان کے خیالات و قیاسات میں روشنی نمودار ہوئی اور وہ اس روشنی میں گویا ساری دُنیا کے مالک بن گئے اب جو دُنیا اور چار دانگ میں انکا طوطی بول رہا ہے اوروں کو کہاں نصیب - سچ ہے ہذا فضل اللہ یتیمہ من یشاء وہ پورے پین جو جنگلوں میں وحشیوں کی طرح رہتے اور بسر کرتے تھے جن کو نہ تو بدن کا ہوش تھا اور نہ جسم کی خبر تھی نہ عقل رکھتے تھے وہ اب ساری دُنیا میں عقل و فلاسفہ خردمند و نامور سمجھے ہی نہیں جاتے بلکہ منساودیا جاتا ہے کہ وہ ساری دُنیا اور ساری نسلوں سے بڑے اور فائق المراتب ہیں۔ یونانی اور ہندو لوگوں کی دانائی اور فلاسفہ منشی اور بزرگی کس دل کی سختی اور کس قلب کی لوح پر منقش اور کندہ نہیں اپنے اپنے وقتوں اور زمانوں میں ان قوموں اور ان نسلوں کو جو ترقی اور عروج حاصل تھا وہی اب تک یادگار ہے اور دُنیا کے کوچوں اور گلیوں میں اُس کے آثار اور علامات کو عزت کے ساتھ تسلیم کیا جاتا ہے لیکن اب بھی وہی نسلیں اور وہی قومیں ہیں جو اپنی اعلیٰ نسلوں اور بزرگوں کی یادگاروں کی تصویریں اور دلربا فوٹو کو دیکھ دیکھ کر روتی اور داویلا کرتی ہیں * مسلمانوں کی قوم جس کا مرنیہ حالی نے پُرورد الفاظ اور دل شکن سوز میں پڑھا ہے چند ہی دنوں میں بڑھی اور پھلی پھولی اور چند ہی دنوں میں بعد اُس کے گل بوٹے اور پودے ایسے سوختے ہوئے اور مرجھائے کہ اب اُس کے نام لیوا دل ہلانے والی آہوں اور آوازوں میں جبرتناک داویلا کر رہے ہیں کیا کسی کو یہ بھی یقین تھا کہ اسلامی تصویر سے یہ جو بن رخصت ہو جائیگا اور وہ تصویر بالکل ڈھانچ کا ڈھانچ ہی باقی رہیگی +

اوروں کو کیا خود مسلمانوں کو ہی یہ یقین اور یہ خیال نہ تھا یہ تو دو چار قوموں اور دو چار فرقوں کا ہی حال اور کیفیت ہے اگر تاثر سخی واقعات کو شرح و بسط سے دیکھا جائیگا

تو اس سے ہزاروں ہی اس قسم کے تغیرات اور تبدلات کا سراغ ملیگا +
 اب اس رام کہانی سننے کے بعد ناظرین کا یہ سوال ہوگا کہ یہ مقادیر اور یہ مختلف نتائج
 کیوں ہیں اور کیوں ایک قوم اور ایک ملک ترقی کرتے کرتے بجا بار اور ذلت کی بھنور
 میں گر جاتا ہے اور کیوں جدا جدا قومیں جدا گانہ مقادیر اور منافذ سے ترقی یا تنزل پاتی ہیں
 یہ تو تاریخی صفحات سے ثبوت ملتا ہے کہ تمام قوموں اور تمام ملکوں نے کبھی ایک وقت
 میں ترقی یا تنزل سے حصہ نہیں لیا ہر ایک کی ترقی اور تنزل کا وقت جدا جدا ہی رہا ہے اور
 جدا جدا مقادیر سے ہی حصہ لیتی رہی ہیں لیکن یہ راز نہیں کھلتا کہ اس اختلاف اور تضاد
 کا باعث اور حقیقی موجب کیا ہے +

اختلاف اوقات ترقی اور تنزل کا باعث - اصول کے طور پر ہم اس امر کو
 تو مان لینگے کہ اس دنیا میں جس قدر اختلاف مدارج ترقی اور تنزل کے پائے جاتے ہیں۔ ان کے
 باعث اسی قوت اور اسی اعلیٰ مرضی کے یہ قدرت میں ہیں جس کو خدا - گاؤ - اللہ پرستوں
 سرب شکستیان - بیاپک - قادر مطلق - فعال تمایر پیدا کیا جاتا ہے۔ اگر ہم یہاں اس بھیرے
 اور اس نازک جھگڑے کو چھیڑیں تو ہم کو بہت سی الجھنوں میں پھنسننا ہوگا اور ایک
 ایسے کوچے میں جانا پڑیگا جہاں کے رسم و رواج کچھ اور ہی ہیں +

ہم نہیں چاہتے ہیں کہ ان بھیری راہوں اور کج منزلوں سے اپنے ناظرین باکمین
 کو ہٹنا کہ جس کو ہم جانتے ہیں کہ یہی بھیری راہیں اور دور دراز منزلیں انسان کی اصلی
 طمانیت اور حقیقی خوشی کا باعث ہیں لیکن چونکہ یہ ہماری راگنی کسی اور سماں اور سرنال
 میں جاتی ہے اس واسطے ہم کو لازم اور فرض ہے کہ اسی سرنال اور سماں کو نباہے جائیں
 اگر اس کو نبھا لیا اور یہ سرنال پوری اتری تو اس سماں اور وقت کو بھی دیکھ لینگے +
 انسانی جماعتوں میں جب کبھی ترقی یا تنزل کی رو میں پھنکتی ہیں اور یہ موہیں
 اور یہ ٹھاٹھیں تمہج اور زور میں آتی ہیں تو اس وقت سے اول انسانوں کے خیالات

اور طرز عمل میں فرق اور انقلاب آتا ہے اسی انقلاب کا نام زمانہ کا انقلاب ہے۔ تنزل اُس وقت ظہور پذیر ہوتا ہے جبکہ لوگوں کے خیالات میں تنزل اور ظلمت چھا جاتی ہے اور انسان خود بخود اپنے ہاتھوں اور اپنی کرتوتوں سے انعام الہی اور الطاف ربانی کی بقدری کرتا ہے اور جو راہیں سہولت اور سُود مندی کی ہوتی ہیں اُن کو تہ و اور نفرت کے ساتھ چھوڑتا ہے ایک مذہب کی کتاب میں آیا ہے کہ خداوند کریم اُس وقت تک انسانوں سے اپنے انعام و اکرام کو واپس نہیں لیتا جب تک وہ خود ہی اُن کو واپس نہیں کرتے۔ اس سے مراد یہ ہے کہ جب تک انسانی جماعتیں خود ہی اپنی بقدری اور تخریب نہیں کرتیں اور خود ہی سُود مند اور نیک راہوں سے دور نہیں ہٹتیں تب تک قدرت بھی اُن کی مخالفت نہیں کرتی ہے بلکہ تنبیہ اور مادر مہربان کے طور پر اپنے فیوض اور اکرام کو تہ و اور لا پرواہوں سے بہیزاری واپس لیتی ہے اور اُس وقت تک اُن اکرام اور احترامات کو واپس نہیں دیتی کہ جب تک اُن کفران نعمت کے مزکبوں کی حالت تبدیل نہیں ہوتی یا وہ اُس کی طرف رجوع نہیں لاتے تہ و اور کشتی کی حالت میں پھر مکرانہیں اکرام اور احترامات کو واپس دینا ایک اور صورت ہے اور ابتدائی صورتوں میں فیضان کیا جاتا ایک اور حالت۔ گو خداوندی بارگاہ میں سے یوں بھی فیضان اور فضل ہو سکتا ہے مگر قدرت کے اصول کچھ ایسی ہی روشوں پر قائم ہو چکے ہیں کہ تہ و اور کفران نعمت کی صورت میں سزا اور تادیب کا سبق ضرور دیا جاتا ہے اور اگر اس قدر تادیب اور تنبیہ بھی نہ ہوتو عبرت اور تنبیہ کسی کو نہیں ہوتی اور پھر ترقی کی قدر اور تنزل کا خوف کوئی موثر شے نہ بنتا ہوگا حالانکہ دنیاوی انتظامات کے واسطے تادیب اور تنبیہ کا وجود ضروری اور لازمی ہے اسی عبرت عام اور تنبیہ کے واسطے کچھ دنوں منتم و فرقوں اور لا پرواہ قوموں کو سبق دیا جاتا جس کا نتیجہ یہ ہوتا ہے کہ اُن کو ایک خاص وقت پر جا کر ہوش آتا ہے اور وہ معلوم کرتے ہیں کہ ہماری غفلتوں اور مہوشیوں کا یہی نتیجہ ہونا چاہئے تھا اور انہیں

اس روی حالت میں دیکھو اور سن کر دوسری قومیں اور ہمسایہ نسلیں چوکس اور باہوش ہو جاتی ہیں اور اُن پاکیزہ اور راست راہوں کو لیتی ہیں جو راستی کی منزل کو جاتی ہیں اگر کوئی قوم اور کوئی نسل اپنے آپ کو نہ بگاڑتی اور اپنی سیدھی باتوں پر قائم رہتی تو قدرت اپنے فیضان کو نہ اُن سے بند کرتی اور نہ اُن کے ساتھ مُخل برتتی یہ ہماری ہی ہستیوں اور کرتوتوں کا ثمرہ اور پھل ہے کہ ہم اس حالت کو پہنچے ہیں۔ سچ ہے "انسانت کہ براست"۔

جب ایک قوم ذلت میں گرتی ہے تو قدرت اُس فیضانِ آسمی کے مقدس تاج کو دوسری قوم اور دوسری نسل کے سر پر زیب دیتی ہے اور اُس کی پرانی لغزشوں اور گناہوں کو مٹا کر کے پھر اُسے عروج اور عزت کا ڈپلومہ بخشتی ہے اُس وقت اُس قوم اور اُن نسلوں کے دماغ اور خیالات سُستتہ اور پاکیزہ صورتوں میں نشوونما پا کر دُنیا و مافیہا پر روشن ہوتے ہیں جب دوسری قوتوں اور دوسری نسلوں کی اُن اعجوبہ روزگار پر نگاہیں پڑتی ہیں تو انہیں اپنا زمانہ یاد آ کر سخت رلاتا اور شرمندہ کرتا ہے جب تک اُن ترقی یافتہ قوموں اور نسلوں کی عقلیں درست اور صحیح رہتی ہیں وہ برابر اسی اعتدال کی حالت پر قائم رہتی ہیں اور اُس حالت میں قدرت کو بھی اُن سے کوئی پر غاش نہیں ہوتی پھر ایک ایسا زمانہ آتا ہے کہ اُن کی عقلیں اور شعور برگشتہ ہو کر خودی اور نا انصافی اور کمینہ پن کے دائرے میں آکر خود رویاں کرنے لگتے ہیں اُس وقت معلم قدرت ضروری سمجھتا ہے کہ چشم نمائی اور تنبیہ کے واسطے کافی تادیب کرے کہ تم کیا تھے اور کیا ہو گئے اب کیا بننا چاہتے ہو اگر وہ سنسبھل گئے تو بہتر و نہ قدرتی کوڑا اِکرام و احترام کے پرچے اُڑا اڑا کر دوسری دُنیا میں جا ڈالتا ہے جب یہ ادا پار آتا ہے تو وہ قوم بھی تمام ترقیوں اور کمالات کو جواب دے کر اپنے طالع کو ادا بار اور ذلت کے منحوس سُبج میں لے جاتی ہے پہلے تو دوسروں کو بدنام کر کے اپنے آپ کو پاک و صاف ظاہر کرتی ہے مگر اخیر پورا سے خود ہی اپنے کرتبوں اور اپنی کرتوتوں کا حال کھُل جاتا ہے اور معلوم کر لیتی ہے کہ اوروں کا

کیا تصور اور قدرت کا کیا فتور ہے درحقیقت ازماست کہ برماست ۴
 اگرچہ قدرت کے دروازے سے ہر صبح اور شام کو یہ دلچسپ آواز اور سوتوں کو جگانے والی
 نیک صدا آتی ہے ۵

باز آواز آہرا نچہ ہستی باز آ ایں درگہ مادرگہ نومیدی نیست
 مگر اکثر قومیں نہ تو اسے سنتی ہیں اور نہ اس پر خیال کرتی ہیں وہ اپنی ہی اندھا دھند
 اورستی میں روتے اور ہنستے گزرتے جاتے ہیں یہ ہم لوگوں کی ہی لاپرواہی اور حماقت کا
 اثر ہے اس میں قدرت کو بدنام نہیں کیا جاسکتا قدرت نے اپنے فیضان میں سے ایک
 دفعہ کھل کر حصہ دیا اور ہم لوگوں کو بلندی پر جا پہنچایا اور ہم نے بدستنیوں میں اس فیضان
 کی کوئی قدر نہ کی گویا ہمیں جو شال اوڑھنے کے واسطے دی گئی تھی اس کو ہم نے بجائے
 اس کے کہ خود اوڑھیں اپنی بیوقوفی سے گتے پر اڑھا دیا اس قسم کی وحشت اور بدستی
 کو کیا قدرت دیکھ اور سہا سکتی ہے ۴

زمانہ سے موافقت۔ یہ ایک مشہور قول ہے۔ ع

زمانہ باتو ساز و تو بازمانہ ساز

مگر اس قول میں بھی زمانہ سے کوئی جدا طاقت مراد نہیں ہے صرف وہی مجموعہ عالم مراد
 ہے اصل مطلب موافقت زمانہ کا یہ ہے کہ اگر مجموعہ عالم یا اس مجموعہ عالم کے اجزائے کثیرہ
 کے اغراض اور وسائل یا معمولات کا ذخیرہ جدا ہو اور انہیں کو رونق اور ترقی ہو تو ان
 لوگوں کو جو ان کے خلاف چل رہے اور عمل کر رہے ہیں ان کی موافقت ضروری ہے اگر وہ مجموعہ
 خود موافقت نہ کرے تو تمہیں خود ہی اس کی حمایت میں آجانا مناسب ہے کیونکہ اگر طرہ
 سود مندی کی پیروی نہ کی جائیگی تو متمرد لوگوں کو آخر کار ندامت اور ذلت ہی اٹھانا پڑے گی
 لوگوں کو مغیبا اور عام چلن ہی پسندیدہ اور سود مند ٹھہراتا ہے جس پر ایک جم غفیر کو اعتقاد
 اور عمل ہو۔ سکہ وہی بازار میں چلتا اور قیمت پاتا ہے جو مروج اور مان لیا گیا ہو جو لوگ

غیر اسٹج الوقت سکوں کو جیسوں میں لٹے پھرتے ہیں وہ ایک ناپسندیدہ سوداگر رہتے ہیں اور اپنے آپ کو خود ہی گھٹائے میں ڈالتے ہیں دنیا میں صورتوں اور نقش و نگار کی اس قدر پرستش اور قدر نہیں ہوتی جس قدر لوگ چلن کو پوچھتے ہیں جو لوگ اپنے وقت کے موجودہ چلنوں کو جن پر اور قومیں اور دیگر نسلیں امن کے ساتھ چلتی ہیں پسند نہیں کرتے وہ زمانہ کی موافقت سے دور اور مجبور ہیں وہ ایک ایسی راہ چلتے ہیں جو اوروں سے دور اور دوسروں سے غیر ہے وہ رہتے تو انگریزوں کی حکومت میں ہیں اور چاہتے ہیں کہ سکندر اعظم یا فیلقوس کے قوانین سے اپنے تنازعات کا فیصلہ کرائیں کیا ان کی یہ خواہش کبھی پوری ہو سکتی ہے اور کیا ان کو شور و فریاد کرنے سے کوئی داد مل سکتی ہے وہ لڑیں چیخیں اور شور کریں انہیں کوئی نہ پوچھیں اور نہ کوئی داد دیگا لندن میں جا کر کشمیری یا پشتو بولی بولی جاے اور وہاں کے لوگوں سے ناگری میں خط و کتابت کی جاے یا عرب کے لوگوں سے بجائے عربی کے عام طور پر انگریزی الفاظ میں گفتگو کی جاے تو کیا مخاطب اور متکلم کو کچھ حاصل ہوگا ہم نہیں جانتے کہ ان صورتوں میں دو نوظرفوں کو سوا سر کھپائی کے اور کچھ لطف یا مطلب حاصل ہو اگر ان الفاظ سے مخاطبین اور متکلمیں کو کوئی سود مند طریقہ ہاتھ لگ سکتا ہے تو عام چلن کی نفرت سے بھی ضرور ہی کوئی سود اور فائدہ مل رہتا ہوگا اور اگر ان طریقوں سے کچھ حصول نہیں ہوتا تو عام چلن کی مخالفت سے بھی سوار و سپاہی کے اور کیا ملتا ہے عام چلن ہی ہے جس کو دوسرے الفاظ میں زمانے کی چال کہا جاتا ہے عقل اور دورانہشی سے اس عام چلن کی تماش اور جستجو کرو اور اس کی موافقت سے وہ رتبے اور وہ مدارج حاصل کرو جو اوروں نے کئے ہیں خدا نے دورانہشی اور خرم انسان کو صرف اس واسطے عطا کیا ہے کہ ان کے ذریعے سے نیکی بدی سود مندی اور نقصان میں تمیز اور فرق کیا جاے جو لوگ ان کمالات اور خواص سے یہ کام نہیں لیتے وہ چار پایوں کے اصول

زندگی پر چلتے ہیں یہ اعتراض کیا جاتا ہے کہ ہم دوسروں کے چلن کو کیونکر درست اور صحیح سمجھیں یہ اعتراض اسی وقت تک طبیعتوں میں خلیجان پیش کرتا ہے جب تک انسان اُس چلن کو دوسری آنکھوں اور ضرورت کے اصول سے بلا کسی تعصب کے غور سے نہ دیکھے اگر غور کرے تو بہت جلد فائز المرام ہو سکتا ہے اچھی اور نیک باتیں بھی بُری اور بھتی معلوم ہوتی ہیں جب اُن کو بُری نگاہوں سے دیکھا جاتا ہے۔ قوت خیال انسان کی قوت متمیزہ پر بہت عمدگی اور زور سے موثر ہے اور جب اُس کے ساتھ وہم کی قوت مشارکت کرتی ہے تو اس صورت میں تو اُس میں ایک اور بھی بدت اور وسعت آجاتی ہے جب انسان یہ خیال اور یہ وہم ساتھ لے کر کسی چیز کو دیکھتا اور اُس پر غور کرتا ہے کہ وہ درست نہیں ہے تو اُسے ہمیشہ وہی دلائل اور وہی براہین سوجھتی ہیں جو نفعی اور مخالفت میں ہوتی ہیں دماغ اور دل اُنہیں اُمور پر غور کرتا ہے جو تردیدی ہوتے ہیں تمیز حق و باطل کے واسطے دونوں طرفیں حق و باطل کی چھوڑی جائیں تب کہیں جا کر صورت حق کا تماشہ اور نظارہ نصیب ہوتا ہے اگر اندھوں کی طرح طرفداری کا عصا ہاتھ میں ہی رکھ کر ٹیٹولا جائے تو احقاق حق کی کوئی امید نہیں ہو سکتی ہے کہتے ہیں احوال النظر ہمیشہ ایک جانب کو دیکھنا ہے یہی حال اُس شخص یا اُس محقق کا ہے جو گھر سے ہی تعصب یا طرفداری کی عینک لیکر کتاب حقائق کا مطالعہ کرتا ہے۔ ایسے شخص کی تمام کوششیں لا حاصل ہیں تا وقتیکہ وہ ایک پہلو پر ہو کر حق کا تماشہ نہ کرے +

خودی

دامن ز خودی خود کشیدم

ما آئینہ در نمد کشیدم

خط بر سر نیک و بد کشیدم

پر کار صفت بگردن لفظ

اپنے آپ کو انسان سمجھنا اور اپنی عزت آپ کرنا اور ان صورتوں کو پیدا کرنا جس سے

انسانی شرافت اور عزت اور احترام ثابت اور دو بالا ہوا اور جن سے دین و دنیا دونوں
عزت اور عزت ہوئی ہوگی اور خودی نہیں ہے کیونکہ انسان کو خداے لایزال نے دیگر گل
مخلوقات پر شرف و فضیلت بخشی ہے اگر انسان اُس نعمت کی قدر نہ کرے تو یہ اُس کی
ناشکری ہے۔ خودی مٹانے کے پریق اور اصول نہیں ہیں کہ شرف انسانیت اور
کمال آدمیت ہی کو داغ لگایا جاوے خودی کا مٹانا دل اور قدرتی اخلاق سے وابستہ
اور متعلق ہے جو لوگ دنیا اور کارہائے دنیا کو جواب دے کر الگ رہ کر خودی مٹاتے ہیں
وہ دراصل ایک غلط راہ کی پیروی کر رہے ہیں وہ اچھا اور موزوں طریقہ نہیں ہے
وہ تو ایک کنارہ گزینی ہے اُس صورت میں تو خواہ مخواہ ہی خودی اور بلکہ شرف انسانی
کا ستیا ناس ہوگا اس میں کوئی بہادری اور جرات نہیں ہے خودی اس طرح پر
نہیں ممتی کہ انسان بھبھوت اور خاک مل کر دنیا و مافیہا سے الگ ٹھنک رہ کر عمر بھر سے
نہیں نہیں خودی اس طرح سے ممتی ہے کہ دنیا ہی میں رہ کر اس کے جائز کاروبار
کر کر کر دل سے بکھر اور برائی کو مٹایا جائے ملک اور قوم اور انسانی جماعتوں کی خدمت
کی جائے دنیا کے خاندان اور اپنے اپنے جنس کی بہبود اور بہتری میں حصہ لیا جا
اپنے آپ کو سب قوم اور سب ملک اور کل بنی آدم کا خدمت گزار قرار دیکر کوئی فائدہ مند
کام کیا جائے نہ یہ کہ اپنی مفید قوتوں کو مار کر خودی ماری جائے۔ خودی اس وقت
مرتی ہے جب اپنی ذات کو کل کا خادم سمجھے اور مخلوق خدا کے فائدوں اور بھلائی میں
بلا کسی خاص خیال کے سعی اور کوشش کرے۔ جو لوگ اس اصول سے خودی کو مارتے
اور اس پر غالب آتے ہیں واقعی وہ ایک بڑی بہادری اور شجاعت کا کار نمایاں کے
انسانی جماعتوں کو مشکور اور مرہوں بناتے ہیں وہ اس طرح سے اپنی خودی کو توڑتے
ہیں اور خدا اُن کے نام کو ہمیشہ تک قائم رکھتا ہے +

مساوات

غرقتہ بھر بیکر ان مایم گاہ موجیم و گاہ و زیاٹم

دُنیا میں دو قسم کے واقعات ہیں۔ ایک وہ جن کو بلحاظ اعتبارات کے مانا جاتا ہے اور ایک وہ جنہیں حقیقت کے اعتبار پر تسلیم کرتے ہیں ان دونوں میں فرق ہے۔ اس فرق کے انکشاف کے واسطے اعتبارات اور حقائق کا فرق ہی معلوم کر لینا کافی ہوگا۔ اعتبارات وہ ہیں جو ضروریات اور عوارضِ مسمخہ کی جہت سے ایک حقیقت کے علاوہ یا مزید تسلیم کے اور معمول بنائے جاتے ہیں اور ان کا وجود زیادہ تر ضرورتوں اور انتظامی حالات سے وابستہ ہوتا ہے۔ حقائق کی حالت میں ان سے کوئی فرق نہیں آتا مگر تاہم کہا جاسکتا ہے کہ وہ اعتبارات ضرورتاً ایک حقیقت کے ماسوا مقرر کئے جاتے ہیں۔ اور کبھی اگر حقائق کی نسبت بحث کی جائے تو ان اعتبارات کو الگ اور جدا رکھا جاتا ہے۔

حقائق یا حقیقت وہ ہے جو بلا کسی اعتبار اور مفروضہ سورت کے ہو اور جس کی کوئی اصل اور جڑ نہ ہو اور اگر اُس سے عوارضات اور کوائف مسمخہ کو الگ کیا جائے تو عین خالص اُسی کا وجود باقی رہے نہ تو اُس میں کوئی اعتباری حالت ہو۔ اور نہ کوئی فرضی واقعہ جس نوع پر نیچر اور قدرت نے خلقت کی ہے اُس پر اُن کا پائاس کا مدار ہو۔ ایک حکیم سے دریافت کیا گیا تھا کہ دنیا کس کو کہتے ہیں یعنی اِس دُنیا کی صدا و تعریف کیا۔ حکیم حاذق اور دور اندیش نے جواب میں کہا کہ دُنیا صرف اعتبارات اور مفروضات کا نام ہے۔ لوگوں نے چند صورتیں اور حالتیں اعتبار کر رکھی ہیں اُن کا نام دُنیا ہے ورنہ دراصل اصول ایک ہی ہے۔ بقول اُس نامور حکیم مزاج کے اِس میں کوئی شبہ و شک نہیں کہ دُنیا چند مفروضہ صورتوں اور اعتبارات کا نام ہے۔ اگر اُن اعتبارات کو دور کر دیا جائے تو باقی صرف ایک ہی ذات رہتی ہے جس کا کُل ظہور اور نقش ہے یہ اعراض کیا

جاسکتا ہے کہ انتظام موجودہ سے پایا جاتا ہے کہ خود پنچرنے ہی مراتب اور مدارج کو قائم کر کے اُن اعتبارات اور مفروضات کی بنیاد قائم کی ہے۔ اگر پنچر کی طرف سے یہ اعتبارات نہ ہوتے تو اور کون پیدا کر سکتا تھا؟

یہ درست اور صحیح ہے کہ پنچرنے ہی مختلف مدارج اور مراتب کو بتایا اور اُن موجودہ اختلافات کی بنیاد رکھی ہے اُس سے کون انکار اور اعتراض کر سکتا ہے مگر اس توجیہ اور استدلال سے یہ تو سمجھ میں نہیں آتا کہ اُن مفروضات اور اعتبارات کا حقائق میں یا دُنیا میں وجود نہیں ہے یا دُنیا والوں نے خود ہی اُن کی بنیاد نہیں رکھی۔ قدرت نے جن امور میں اِس دُنیا اور دُنیا والوں کو مختلف الحالت والہیثیت رکھا ہے وہ بھی گویا ایک قدرتی اعتبارات ہیں۔ اُن اعتبارات کا وجود بھی انتظام دنیوی کے خاطر کیا گیا ہے باوجود اِس کے کہ قدرت یا پنچرنے اُن اعتبارات کو قائم رکھ کر ایک وجود بخشا ہے مگر ہر ایک حقیقت اور ہر ایک اعتبار کو جُدا اور الگ ہی رکھا ہے۔ اگرچہ انسان اُس امتیاز اور افتراق پر غور کی نگاہیں نہیں ڈالتا مگر جن لوگوں کو خدا نے بصیرت کی نگاہیں دی ہیں وہ دیکھتے ہیں کہ باوجود بقلموں حالتوں اور رنگ رنگ بناوٹوں اور اختلافات کے بھی حقائق میں یکسوئی اور مساوات ہے۔ مدارج کے لحاظ سے اور اعتبارات کے قائم کرنے سے یکسوئی اور مساوات میں کوئی کمزوری یا فرق نہیں آسکتا۔

دُنیا میں اعتبارات چند اور محدود نہیں ہیں بلکہ اُن کا کوئی شمار اور احصاء نہیں مگر حقائق چند ہی ہیں اُنہیں چند سے چندیں ہزار صورتیں مخلوق اور مفروض ہیں جب کبھی یہ کہا جاتا ہے کہ دُنیا میں اختلافات اور بقلموںی ہے تو اُس کا مطلب یہ نہیں ہونا کہ تا کہ حقیقت میں بھی اختلافات اور بقلموںی ہے بلکہ یہ کہ اعتبارات کے لحاظ سے مختلف اور بقلموں ہے ورنہ حقائق میں وحدت یا مساوات ہی ہے۔ ایک پلٹن یا کیولری میں اگرچہ مختلف درجوں کے سردار اور سپاہی یا افسر ہوتے ہیں مگر باوجود اِس کے پھر بھی

وہ ایک ہی قلم کے تابع ہوتے ہیں اور انہیں اسی فوجی سلسلہ یا قطار میں گنا جاتا ہے اس سے سمجھ میں آتا ہے کہ فوج کی اندرونی تفریق یا چھانٹ فرضی اور اعتباری ہے جس عضو کو کسی کام اور ضرورت کے مناسب خیال کیا گیا ہے اُس پر اُس کو مقرر کیا گیا ہے۔ ورنہ دراصل ان کا بھرتی کرنے والا ایک ہی قلم ہے اور پلٹن کے سب ارکان فوجی کہلانے کا حق رکھتے ہیں +

در دو عالم جبرئیکے دائیم نہ غیر آں یک رایکے خوایم نہ

جس طرح ایک قوم کی حالت مختلف بھی ہے اور متحد بھی اسی طرح پر ساری دنیا کا حال ہے اگر سرسری نگاہوں سے اس بازار اور عجوبہ دنیا کا تماشا کرو گے تو رنگ اور انواع و اقسام کے تماشے نظر آئیں گے اور اگر حقیقت کے خیال اور لحاظ سے آنکھیں کھول کر دیکھو تو پتہ لگیگا کہ کوئی اختلاف اور تفریق نہیں ان اختیارات اور مفروضات کی دیوار اُست و خام اور شکستہ نظر آئیگی جبکہ قدرت اور نیچر کے مساوی برتاؤ اور طریق عمل پر نگاہ کیجاوے جب نیچر کے عمل دائمی پر نظر کرتے ہیں تو یہ سارا طلسم کھل جاتا ہے کھل گیا چکنا چور ہو کر اصلیت نکل آتی ہے۔ اس وقت حضرت انسان کو پتہ لگتا ہے کہ درحقیقت بات کچھ اور ہی تھی لوگ تعجب اور حیرت کی نگاہوں سے بعد از قیاس طلسموں کو دیکھا کرتے ہیں مگر افسوس ہے کہ انہیں اس ذاتی اور نفسی طلسم کی بابت کوئی خیال اور کوئی دلچسپی نہیں ہے اگرچہ جس وقت یہ طلسم ٹوٹتا ہے اس وقت انہیں دوسری آنکھوں سے معلوم ہو جاتا ہوگا کہ دنیا کے اعتبارات اور مفروضات کچھ اور ہیں اور حقیقت الامر کچھ اور ہے مگر اُس وقت کی بصارت سے دھندلا پن دور ہونا کس کام اور کس مصرف کا۔ بات تو تب تھی کہ جب انہیں آنکھوں سے حقیقت کا تماشا اور نظار کرنے اور اس تماشا یا نظار کے بعد کیسوئی اور کچھ تہمتی کا عمل بھی کر کے دکھایا جاتا اس وقت جبکہ معاملہ دوسرے کے ہاتھوں میں چلا جاتا ہے اور دیکھنے والی آنکھیں بالکل اور ہی چشم خانہ میں گردش کرتی ہیں اس

نظارے کا کیا فائدہ ہے۔ وہاں کا تماشا اور نظارہ کچھ اور ہے اور یہاں سے وہ تماشا
 نظارہ کرتے جانا کچھ اور ہے لطف رکھتا ہے اگر یہاں پر ہی انہیں فنا ہونے والی
 آنکھوں سے وہ نظارہ کیا جاتا تو اس قدر جھگڑے اور خودی جو انسان کے قالب میں
 متفق ہو کر دنیا میں بدی کو چھیلائی ہے اُس کا نشان اور اثر بھی نہ پایا جاتا پھر کیا تھا اس کا
 دُنیا ایک اور سب افراد و اعدا لا غرض اور بام وحدت سے سرشار دکھائی دیتے یہ خیریت
 اور حیرت نام کو بھی باقی نہ رہتی انسانیت کے جو معنی اور مفہوم ہیں اُس کا ہی اِس دُنیا
 کی چار دیواری اور چار داگ میں عملہ ہوتا ہے

گر ذات کند ظہور اے یار نہ یار بماند و نہ اغیار
 نہ بام بماند نہ بادہ نہ مست بماند و نہ ہوشیار
 چوں معنی تن حجاب بہت لطف کن واں حجاب بردار

از نقش خیالِ نعیر بگذار

تا چند کنیم کارِ بیکار

اس وقت اس دُنیا اور انسانی جماعتوں میں جو انواع و اقسام کے فساد اور خرنشے
 و خیل ہو رہے ہیں اور اُس کو ابترا و خراب کر رہے ہیں اس کا اصل موجب وہی غفلت
 ہے جو انسانی معراجوں میں اُن اعتبارات نے پیدا کر رکھی ہے اگر انسانی آنکھوں سے اس
 غفلت کی پٹی اتر جائے تو اُس کو ایک دم میں ہی ساری حقیقتیں اور کیفیتیں معلوم اور منکشف
 ہو کر اپنا نظارہ اور تماشا دکھا دیں۔ اس وقت معلوم ہو کہ جن کو وہ بیگانہ اور اپنا خیال
 کرتا ہے وہ حقیقت میں اسی کا روپ یا وجود میں لوگوں سے نہ فلسفہ کو بدنام کر رکھا ہے کہ
 وہ انسان کو غیر مانوس اور بدی کے رستوں پر لے جاتا اور مخلوق نہ کو گمراہ کرتا ہے حالانکہ
 فلسفان بدیوں اور بُرائیوں کے راہوں کی ہمیں ہدایت نہیں کرتا یہ ہمارے ہی سمجھ کا قصور
 ہے کہ ہم اس سے بُری راہیں پاتے ہیں وہ تو ہمیں اسی یک سوئی اور نیک چلنی کی طرف

رہنمائی کرتا ہے جس کا سبق ہمیں بردِ پیدائش سے ہی پیچھے رہنے سے روکتا ہے۔ اگر ہم سے بالوصفاً
دریافت کیا جائے کہ قدرت ہمیں کیا رہنمائی کرتی ہے تو ہم یہ اشعار پڑھیں گے:

ابیات

ماہم کہ تاظریم و منظور	ماہم کہ ذاکریم و مذکور
ماہم کہ ناصریم و منصور	ماہم کہ سیدیم و بندہ
ماہم گدا و شاہ و دستور	ماہم محیط و موج و زورق
ماہم کہ سرخوشیم و شخور	ماہم کہ زاہدیم و اداہش
ماہم کہ آدمی است مشہور	ماہم ہمہ ولے نہ مانیم
ماہم حریم فاش و مستور	ماہم شراب و جام ساقی
مے دار بہ لطف خویش مندور	ایں نکتہ و رمالی

ان زریں اقوال سے ناظرین نے پالیا ہوگا کہ دراصل یہ سارا کھیل ایک ہی ہے اور یہ ساری کتاب ہی ابجد اور ایک ہی ازلی قلم سے لکھی گئی ہے ضرورتوں کے واسطے چند اعتبارات اور امتیازات رکھے گئے ہیں ان کا مدعا یہ نہ تھا کہ لوگ انہیں تحقیقوں پر ہی محمول کر کے اصل کیفیتوں اور حقیقی اوراق کو جواب دے بھٹیں اصل کو الف سے بے تعلقی حاصل کرنا دراصل ایک سخت کفرانِ نعمت اور ناشکری ہے اور اگر سچ پوچھو تو یہ اسی کفرانِ نعمت کی شامت ہے کہ ایک کے ساتھ ایک نہیں ملتا:

وہ دن کیا ہی مبارک اور خوشنا ہونگے کہ جب انسانی جماعتوں میں کیسوی اور دست
کاتاشا اور نظارا ہوگا اور مساوات کی خوبیوں پر لگا ہیں پڑھیں گی۔ آمین

ابیات

ساقی قدح سشراب درودہ	دل سوختہ را کباب درودہ
از پردہ عیب روئے بنما	لطفے کن و بے حساب درودہ

اے عشق نزلے بادشاہی در ملک چو آفتاب در وہ

ماگم شدگان کوئے عشقیم

را ہے بنما صواب در وہ

افسوس ہے کہ جو برائتیں ہمیں اوصرا و صہر سے ملتی ہیں انہیں تو ہم محبت اور پیار کی
 ننگا ہوں سے دیکھتے ہیں لیکن جو سبق ہمیں نیچر سے ملتا ہے وہ فضول بحثوں میں فراموش
 کر دیا جاتا ہے اگر نیچر کے سبقوں پر غور کیا جائے تو اس سے دنیا میں ایک امن اور
 سہولت پھیلتی ہے اور تمام قسم کی برائیاں دور ہو کر امن کی روح محیط ہوتی ہے نیچر ہمیں
 یہ سکھاتا ہے کہ ہم انتظامی صورتوں کو مقدم رکھ کر اور سب امور میں مساوات کا خیال
 رکھیں۔ خود نیچر نے جو عمل کر کے دکھایا ہے اس میں بھی اسی سبق کا عملی ثبوت دیا گیا ہے
 انسان کو اپنی ساری زندگی میں دو قدرتی عمل بلا کسی کمی اور تفریق کے دیکھنے
 پڑتے ہیں قدرت نے ان دونوں اصولی عملوں میں انسان کو سکھایا ہے کہ وہاں اصولاً
 اور حقیقتاً مساوات کو ملحوظ رکھا گیا ہے اس زندگی میں جو جو نشیب و فراز ہیں وہ سب
 انتظامی ہیں یہ دو اصولی عمل پیدائش اور موت ہے۔ ان میں نیچر نے مساوات کے
 عمل کو بہت ہی خوبی کے ساتھ ثابت اور ظاہر کر کے دکھایا ہے اس سے دانا آدمیوں
 کو حکمتاً استدلال کرنا چاہئے کہ قدرت نے حقیقت کے لحاظ سے مساوات کو پورے طور
 پر ثابت اور قائم رکھا ہے جب انتظامی ضرورتیں نہیں ہوتیں یا نہیں رہتیں تو اس وقت
 تمام عارضی تغایق کو اٹھا دیا جاتا ہے انسان جب ناں کے پیٹ سے نکلتا ہے اور اس
 دنیا کی چار دیواری میں قدم رکھتا ہے تو اس وقت کی حالت سب انسانوں کے واسطے
 یکساں اور برابر ہوتی ہے جو طریق تولید ایک بادشاہ کے واسطے ہے وہی ایک غریب
 کے واسطے ہے علامۃ القیاس جو طریق ایک سلطان وقت کے مرنے اور جان دینے
 کا ہے وہی طریقہ ایک عام آدمی کے واسطے مخصوص ہے مرنے کے بعد قبر یا مگر گھٹ

کی ظاہری اور عارضی نمائشوں کے سوا جو حالت ایک شاہنشاہ کو نصیب ہوتی ہے وہ ایک مفلس کے حصہ میں آتی ہے مٹی اور مٹی کے کپڑے کو طے نہ تو بادشاہ کے نفس سے درگزر کرتے ہیں اور نہ غریب پر کچھ زیادہ دست درازی کرتے ہیں اُن کے لئے غریب اور امیر کا گوشت یکساں ہے بلکہ امیر کے گوشت اور پوست کو لذیذ ہونے کے باعث بہت خوشی اور لذت سے ہضم کیا جاتا ہے پیدائش اور موت کا فرشتہ جن ہاتھوں سے امیر کی پیدائش اور موت کے وقت کام لیتا ہے وہی ہاتھ اور وہی بید قدرت غریب پر صاف کرتا ہے کیا کوئی امیر کہہ سکتا ہے کہ میں ایک خاص طریق پر موت کے فرشتہ کو جان دیتا ہوں یا میری پیدائش کا اصول دنیا کے خلاف کچھ اور ہے اگر غور کی نگاہوں سے ان خاص حالات اور قدرتی پیمانوں کو دیکھا جائیگا تو ماننا پڑیگا کہ قدرت کی جانب سے ان اصولی عملوں اور عملوں میں کوئی فرق اور کوئی تفاوت نہیں رکھا گیا۔ کیا امیر کو جو بیماری ہوتی ہے یا امیر جن عارضوں اور امراض میں مبتلا ہوتا ہے ان میں غریب نہیں ہوتے یا کیا غریبوں کے مرض امیروں کو نہیں ہوتے۔ نہیں نہیں جب انسان اُس احکم الحاکمین کی بارگاہ عالیہ میں سر بسجود ہوتا ہے تو اس وقت ایک ایسی مساوات کا نقشہ دلچسپی سے پیدا ہوتا ہے کہ کسی امیر اور غریب کو دم زدوں کی سکت اور مجال نہیں ہوتی۔ بادشاہ سے لے کر اپنے رعایا تک اس کے پاک دروازہ پر عجز و نیا سے گڑ گڑاتا اور روتا ہے کیا اس وقت کوئی انسان یہ کہہ سکتا ہے کہ مجھ کو فلاں پر بڑائی اور عظمت حاصل ہے حاشا و کلا یہ خیال بھی نہیں گذرنا بلکہ ہر ایک اپنی ذات اور خاکساری کو ثابت کرتا ہے۔ عبادت خانہ سے باہر نکل کر کوئی کچھ کہتا پھرے مگر دربار آگہی میں تو ہر ایک کے ماتھے پر انا عبد الذلیل ہی لکھا ہوتا ہے جب انسان پر مصیبت آتی اور آفت ہاتھ صاف کرتی ہے تو اس وقت بھی کوئی ماہ الامتیاز نہیں رکھا جاتا امیر اور غریبوں کے واسطے یکساں ہی نزول مصائب ہوتا ہے کیا اس وقت کوئی

امیر اور کوئی غریب غربت اور امارت کی سند پر مصیبتوں اور آفتوں سے رٹائی
 پاسکتا ہے ہرگز نہیں علیٰ ہذا القیاس جب رحمت الہی کا دور دورہ آتا اور بارانِ رحمت
 کا نزل ہوتا ہے تو اس وقت بھی کوئی خاص خاندان اس مہربانی کے ساتھ مختص
 نہیں دیکھا جاتا ان عملوں اور قدرتی کوائف سے معلوم ہوتا ہے کہ حقیقتوں کے
 اعتبار سے دنیا کو مساوات کا درجہ حاصل ہے ایک کو دوسرے پر بزرگی اور فوقیت
 کا ڈپلوما نہیں دیا گیا ہاں انقباطی خیالات سے عارضی مراتب ضرور ملحوظ ہائیں ہم
 یہ نہیں صلاح دینگے کہ ان عارضی مراتب اور ضروری اعتبارات کو جواب دے کر دنیا کے
 کارخانہ اور انتظام میں فتور اور گڑبڑ مچا دی جائے نہیں نہیں یہ مدعا نہیں علم اخلاق میں
 جہاں یہ بحث کی گئی ہے کہ تفوق انسانی اور رعونت یا تکبر ایک مسلک اخلاقی مرض ہے
 وہاں اس بحث سے یہی معنی مراد ہے کہ حقیقی اور اصولی مساواتوں کو بہر حال برقرار رکھا
 جائے جن لوگوں نے انسانوں کی خرید و فروخت اور رسم غلامی کی بندش اور انسداد پر
 زور دیا ہے ان کا یہی اصول رہا ہے کہ جب کل انسانوں کو حقیقت کی رو سے برابری
 اور مساوات حاصل ہے تو پھر کیوں اور مساوی حقوق کو تلف کر کے ایک گروہ کو یہ اختیار
 دیا جائے کہ وہ دوسرے مخلوق کو جانوروں کی طرح معرض بیع و شرا میں لاکر ان کی خلقی
 کرے +

ہرچہ داریم ما زو داریم لاجرم جملہ رانکو داریم
 دنیا میں نوعی حکومتوں اور سیلٹ گورنمنٹوں کی بنیادیں جو کھی گئی ہیں اور
 حقوق عباد کا جو رشتور ملکوں اور قوموں میں اٹھتا ہے اس کا اصلی موجب یہی مساوات
 کے خیالات ہیں اس قدر غلطی اور ستم ضرور پیدا ہو گیا ہے کہ بعض دل چلوں اور زور و
 لوگوں نے دنیا کے انتظامی اصولوں اور ضروری مراتب اور تفاریق کو بھی اڑا کر ایک قسم
 کی بدامنی اور نامناسبت پیدا کر دی ہے یہ کوشش کرنا کہ دنیا کے وہ درجے اور مراتب

بھی کہ جو ذاتی مساعی کے اثر ہیں برابر اور یکساں ہو جائیں ایک سخت غلطی اور شرمناک ٹھوکہ ہے اس قدر خیال تو ان کا ضروری اور قابل قدر تھا کہ جو لوگ اس دنیا میں مایوس الحالت ہیں اُن کی خبر گیری فارغ البال لوگوں پر لازمی قرار دی جائے مگر اس میں یہ غلطی اور تقم ہے کہ معدودے چند کے فائدوں کی خاطر ساری دنیا میں ابتری اور بد امنی پھیلانے کا سامان اور دنیا یا انسانی جماعتوں میں ناکارہ اور حرام خورد ہونے کی بد عادت ڈالنے کی تخم بیزی کی جاتی ہے اگر غریبوں اور ناکارہ لوگوں کے واسطے مساوات اور فترت کا کا صیغہ جبراً گھولیں تو اس صورت میں ساری دنیا کی یہی خواہش ہوگی کہ فارغ البال لوگوں کی روزی سے جبراً اور سختی لوگ اپنا حصہ نکالیں یہ طریق عمل اور سود مند کی کا قاعدہ بجائے فائدہ مند ہونے کے دنیا کے حق میں سخت نقصان رساں ہے اگر ابتدائی حالات اور برائیوں کے اسباب پر غور کی جائے تو پتہ لگتا ہے کہ اس وقت دنیا میں جس قدر برائیاں اور بدیاں پائی جاتی ہیں اُن کا شروع یا نشوونما رحم آمیز باتوں سے ہوا ہے چوروں اور نقب زنوں یا اٹھائی گیروں اور راہ زنوں نے اوروں کو خوش حال اور اپنے کو مافوق کچھ کر اسی بات کا استدلال کیا کہ دنیا میں سب لوگ مساوی ہیں دوسروں کو کیا حق اور فوقیت ہے کہ ہمارے مقابلہ میں آسودہ حال فارغ البال ہوں ہم کو یہ حق حاصل ہے کہ اُن کی کمائیوں اور اندوختہ میں اپنا حصہ بجزہ ثابت کر کے ہر ایک طرح سے مستفیض ہوں +

اس خیال کی مضبوطی اور صحت نے ان لوگوں کو سب قسم کی دست درازوں پر آمادہ کر دیا جس کا دنیا کے حق میں آخر کار نتیجہ ظاہر ہوا کہ سیکڑوں نسلیں اور ہزاروں روپے خراب اور مجرم ثابت ہو کر امن کی دشمن ثابت ہوئیں اگر ان لوگوں کے دلوں میں یہ خیال نیکی اور نفع ضرورت کی راہوں سے دھل نہ ہوتا تو آج دنیا میں ان بدیوں اور برائیوں کا نام و نشان بھی نہ ہوتا +

اگر علمی اور عملی طور پر دلائل مساوات کے زور سے اس وجہ کو مان لیا جائے کہ ہر ایک

شخص کو یہ حق حاصل ہے کہ دوسرے کے اندر وقتہ میں اپنا حصہ بخرہ کرے تو شاید موجودہ وقتوں سے بھی بڑھ کر وقتیں اور ذرا بیاں صفحہ عالم پر منتقل نظر آئیگی۔ اور بجائے اس کے کہ تمام لوگ یکساں حالت اور ایک ہی پلیٹ فارم پر آجائیں وہ اندھا دھند چھپکا کالامان یعنی مساوات کی غلطی سے یہ سب وقتیں اور برائیاں ناشی ہو سکتی ہیں اگر صحیح مفہوم اور حقیقی معنی پر مساوات سے فائدہ اٹھایا جائے تو نہ یہ قباحتیں پیدا ہونگی اور نہ کوئی ہمنی پھیلے گی۔ اگر یہ سوال کیا جائے کہ مساوات کے صحیح اصلی معنی کیا ہیں تو یہی جواب دیا جائیگا کہ حقیقی مساوات کو مدنظر رکھ کر دنیا کے اعتبارات کی پیروی کی جائے یہ وہی اصول ہے کہ جس کے پورا کرنے اور ماننے سے دنیا میں بجائے فساد اور دقت کے محبت اور یکجہت پھیلے گی اور ترقی پاتی ہے اگر ان اعتبارات کو جواب دیا جائے تو اس دنیا کا کارخانہ ایک لحظہ بھی نہیں چل سکتا اور نہ صورت امن باقی رہ سکتی ہے +

وہ لوگ سخت غلطی پر ہیں کہ جو ان عارضی اور انتظامی تفریقات اور اعتبارات پر یقین کامل باندھ کر انسانیت کے فرائض اور حقائق کی تعظیم و تکریم کو ہاتھ سے کھو کر طرح طرح کے تعصبات اور ضدوں کے باعث ثابت ہوتے ہیں قوموں اور نسلوں میں ضد اور تعصبات بے بنیاد کی بنیاد اسی وقت اور اسی حالت میں قائم ہوتی ہے کہ جب انسان اعتبارات کے طلسم میں گرفتار ہو کر روح حقیقت کو کھو دیتا ہے اور اپنی آنکھوں کو مساوات کے تماشے سے بند کر کے اختلافات کا شکار بناتا ہے +

نظر اور خیال

انسان اور حیوانات کے وجود میں اشیا و محسوسات کو دیکھنے کے واسطے دو آنکھیں دی گئی ہیں ان دو آنکھوں کی ساخت نور کے اعتبار سے مختلف ہے انسانوں کی آنکھیں کسی اور طریق اور اصول پر مبنی ہیں اور اکثر حیوانات کی آنکھیں ایک جہا طرز

پر۔ لیکن جن ضروریات کے واسطے اُن کو یہ قدرت نے عطا کیا ہے وہ ہر ایک نمونہ سے حاصل اور پوری ہوتی ہیں +

خواہ انسان کی آنکھیں ہوں اور خواہ حیوانات کی ان کی ساخت میں قدرت نے اعلیٰ درجے کی باریکیوں سے کام لیا ہے انسان کی آنکھوں کے چند اشیشیہ ہوتے ہیں اور اُن میں ایک مردک ہوتی ہے جس سے گویا بصارت کا خرچ ہوتا رہتا ہے +

بصارت کو سمجھا گیا ہے کہ وہ بذاتہ ادراک اشیا کے واسطے کافی ہے گویا اُس کو بذاتہ مکمل خیال کیا گیا ہے اگر ہم غور کر بیٹھیں تو ہمیں ثابت ہو جائیگا کہ کوئی نظر کیسی ہی کامل ہو وہ اپنے چشم خانہ میں تو ضرور مکمل اور مختم ہوتی ہے مگر ادراک اشیا کے واسطے بذاتہ کافی نہیں ہوتی اُس کو بھی قدرت کی مددوں کی ضرورت رہتی ہے اس سے حکیموں کا یہ اور طے شدہ مسئلہ ثابت ہوتا ہے کہ دنیا میں کوئی ایسی ساخت نہیں کہ جو دوسروں کی معاونت کے سوا دنیا داروں کو کام دے سکے اور یہ اصول بھی اُس سے نکلتا ہے کہ دنیا کا ہر ایک کام اور ارادہ بجز ایک دوسرے کی شرکت اور معاونت کے پورا نہیں ہوتا +

یہ ایک ایسا قطعی اور جامع اصول ہے کہ جو انسانوں کو اتفاق اور معاونت یکے دیگر پر اٹھاتا اور خبردار کرتا ہے کہ انسانی آنکھیں بذاتہ ہر ایک طرح سے سالم ہوتی ہیں لیکن اگر آفتاب اور ماہتاب اور ستاروں کی چمک دمک اشیا اور بصارت کے درمیان حائل نہ ہو تو ممکن نہیں کہ بصارت سے ہم کوئی کام لے سکیں نہ کہ ہم کیوں آسانی سے دیکھتے ہیں صرف اس واسطے کہ آفتاب کی شعاعوں اور کرنوں سے ہمیں امداد ملتی ہے دیکھو جس وقت آفتاب کے نور پر کوئی ابر حائل ہو جاتا ہے تو ہماری نگاہوں میں کیسی بے لطفی اور کمزوری عائد ہو کر ہمیں حیران کرتی ہے۔ آندھی چلنے سے ہم اشیا کو سہولت سے محسوس نہیں کر سکتے علیٰ ہذا جب روشنی کی شعاعیں تیز ہو جاتی ہیں تو اُن کی تیزی سے بھی بصارت میں کمی آجاتی ہے گویا اس سے ثابت ہوا کہ ظلمت اور روشنی کی افراط و تفریط بھی بصارت کی حارج ہے جب ات ہوتی ہے

تو اُس وقت بھی سولے روشنی کے بصارت میں وہ تیزی اور صفائی نہیں رہتی جو دن کو ہوتی ہے۔ رات میں یا تو ہمیں آسمانی مدد کی ضرورت ہوتی ہے اور یا ہم خود ہی چراغوں کی روشنی سے کار براری کرتے ہیں اگر کسی وقت آنکھوں پر پتھوڑا سا پردہ بھی آجائے تب بھی ایک سخت اندھیرا چھا جاتا ہے اور ہم گویا اپنی بصارت کو باوجود صحیح و سالم ہونے کے بالکل کھو بیٹھتے ہیں اگرچہ روز روشن بھی ہوتا ہے مگر ایک پتھوڑا سا حجاب تمام اشیا کو انسان کی نظروں سے گم کر دیتا ہے۔

ہم ایک روشنی میں سب اشیا کو بخوبی دیکھ سکتے ہیں مگر جوں ہی روشنی میں فرق آیا ہماری بصارت میں بھی دگر گونی چھانے لگی۔ رات کو ہمیں ایک دئے کی روشنی میں ہر ایک وجود اچھتی طرح سے دکھائی پڑتا ہے مگر سب دیا بجھ جاتا ہے تو ماٹھ کو ماٹھ بھی نظر نہیں آتا۔ ان نظائر سے پتہ لگتا ہے کہ بصارت دراصل بذاتہ کافی نہیں ہے اگر ان خارجی اشیا اور طاقتوں کی امداد نہ ہو ممکن نہیں کہ اجسام کا ادراک ہو سکے۔

یہ تو ہم نہیں کہتے کہ نظریں بذاتہ کافی نہیں ہیں یا ان کو قدرت نے مکمل نہیں بنایا نظریں یا آنکھیں تو بذاتہ کافی اور مکمل ہیں مگر باوجود تکمیل کے ان کا ادراک دوسرے وجودوں کا بھی محتاج ہے جب تک دوسرے وجودوں کی شرکت نہ ہو بصارت کافی ثابت نہیں ہوتی۔

ان ظاہری معادنتوں کے سوا انسان کا خیال اور حافظہ بھی بصارت کا مددگار ثابت ہوا ہے نظریا آنکھ جس وقت اشکال کو دیکھتی اور محسوس کرتی ہے تو ان کو فوراً خیال کے سپرد کرتی ہے خیال ان اشکال مرثیہ کو قوت حافظہ کی امداد سے قابو کرتا اور یاد رکھتا ہے جب کبھی ضرورت ہوتی ہے ان اشکال کو بھولتا تو خیالیہ آنکھوں کے سامنے لاکر پیش کرتی ہے اُس وقت انسان کو ظلمت میں بھی آنکھوں کے سامنے ایک وجود دکھائی دیتا ہے اور ایسا ہی ثابت ہوتا ہے کہ گویا وہ اُس وجود کو بھولتا ہے اور دیکھ رہا ہے۔ اسی ضرورت

کے سبب حکیموں نے فیصلہ کر دیا ہے کہ انسان کو خیال کی صفائی میں بہت زور دینا چاہیے، کیونکہ اگر خیال میں صفائی ہوگی تو اُسے صورتِ مرئیہ کے ارتسام میں کوئی وقت نہ ہوگی +

اثر خیال

انسان خاکِ مٹی کے واسطے اس دارِ دُنیا میں بہت سے سامان اور خیالات تو ایسے ہیں کہ جن سے اُس کی یہ چند روزہ زندگی آرام اور چین سے گزرتی ہے اور بہت سے ایسے نکتے اور دروازے اور خیالات ہیں جن کا نتیجہ اُس کی زندگی پر ایک صاعقہ کا اثر رکھتا ہے، ایک حکیم کا قول ہے کہ انسان کی زندگی دراصل خیالات پر ہی موقوف ہے اگر یہ صحیح نہ ہو تو اس میں کیا شک ہے کہ انسان کی ہستی پر خیالات کا اثر بہت ہی بڑا ہے یا یوں کہو کہ ہر ایک شخص کی زندگی خیالات کے اثر پر گزرتی ہے شاید اس اثر اور وجہ کو عام لوگ محسوس نہ کریں مگر جو لوگ زندگی کی رفتار کو ہمیشہ غور کی نگاہوں سے محسوس کرتے ہیں انہیں ماننا پڑے گا کہ درحقیقت انسان کی حیات چند روزہ خیالات کے سہارے پر ٹھہرتی ہے اگر ان کا اثر اچھا ہے تو زندگی کی رفتار بھی عمدہ ہے اور اگر اثر بد ہے تو زندگی بھی ایک عذاب میں بسر ہوگی +

ہر ایک واقعہ یا حقیقت جو انسان پر وارد ہوتی ہے وہ درود کے بعد گویا کالعدم ہو جاتی ہے لیکن اُس کا خیال اور اُس خیال کا اثر باقی رہتا ہے اگر ایک شخص ایک خاندان میں سے مر جاتا یا کسی مصیبت میں گرفتار ہوتا ہے تو وہ واقعہ وقوع کی حالت میں آکر فنا ہو جاتا ہے مگر جہاں وارد ہوا ہے اُس دائرہ میں اُس کے آثار اور یاد باقی رہتی ہے اس یاد کا نام اثر خیال ہے۔ یہ یاد یا اثر اصل واقعہ سے بھی زیادہ تر محسوس ہوتا ہے یہ احساس دو نوع حالتوں خوشی اور غم میں وجود پذیر ہوتا ہے خوشی اور حصولِ مراد کی صورت میں بھی ایک اثر اور یاد باقی رہتی ہے اور غم کی حالتوں میں بھی اس کا اثر محسوس ہوتا رہتا ہے،

دونو صورتوں میں سے کوئی سی حالت ہو اُس پر زندگی کی رفتار قائم رہتی ہے خوشی اور غمی کا اثر تو زندگی کے پودے یا گلزار کو شاداب یا سرسبز کرتا ہے اور وہ گویا اُس کے حق میں ایک باران رحمت اور آب زلال ہو کر لگتا ہے لیکن بُرا اور مصیبت آمیز اثر ایسا ثابت ہوتا ہے جیسے ایک لہلہاتے اور سرسبز پودے کے واسطے چڑھتی جوانی میں گھن اور ایک نعر نوخیز انسان کے نئے اُٹھتی جوانی میں عارضہِ دق یا سل۔ وہ خیال ایک گیلے گندہ مکڑی کی طرح دل کی انگیٹھی میں دُھکتا رہتا ہے نہ تو اُس سے کوئی شعلہ نکلتا ہے کہ ایک ہی مرتبہ جل بل کر فیصلہ کرے اور نہ دل کھول کر دُخان یا دُھواں۔ اگرچہ انسان ظاہر حالت میں چلتا پھرتا اور کھاتا پیتا دکھائی دیتا ہے اور لوگوں کو معلوم ہوتا ہے کہ یہ تو اچھا بھلا ہٹا کٹا پھر رہا ہے اسے ہوا ہی کیا ہے لیکن اگر اس کا ماڈرن یا مخزون قلب کھول کر دیکھو گے تو پتہ لگ جائیگا کہ اُس میں سے ہر لمحہ پراک زہریلا دُھواں یا دُخان اُٹھ کر اُس کی زندگی کو کیسی گھبراہٹ اور اضطراب میں پھنساتا ہے اور اُسے دل ہی دل میں کیا کچھ سہنا پڑتا ہے بعض وقت انسان اس عجیب حالت کو خود بھی طبیب کے سامنے انکشاف نہیں کر سکتا اور اس کو اشارات سے بتانا پڑتا ہے کہ ایسا اور ویسا ہے۔ انہیں حالتوں سے انسان کو اختلاجِ قلب اور جگر کا عارضہ ہو جاتا ہے اور وہ اپنے آپ کو ایک ایسی تنگی اور ضعف کی حالت میں پاتا ہے کہ گویا اس سے نکلنا خود اُسے ہی کمال مشکل دکھائی دیتا ہے حکیم یا طبیب لوگ قرص کا فور اور شربت صندل وغیرہ بتا کر اُس مصیبت زدہ کا اطمینان کرتے ہیں لیکن صرف یہ ادویہ ہی ان کا ماوا نہیں ہیں بلکہ اس کو تفریح کا سامان بھی بہم پہنچانا ضروری اور لازمی ہے۔ سب سے اول اس پر فرض ہے کہ وہ اُس اثر خیال سے بچنے کی کوشش کرے اگر وہ معاملہ یا واقعہ بالکل ہی ہاتھ سے نکل گیا ہو تو اس فقرہ سے اور کوئی فقرہ زیادہ تر ٹھیک اور مطابق علاج نہیں ہوگا۔ شدہ ہرچہ شد اگر یہ فقرہ مریض کا معمول ہو جائے تو پھر چند ہی روز میں نہ تو وہ اختلاج رہیگا اور نہ اضطراب کیونکہ

یہ فقرہ اُس خیال کو طبیعت سے فراموش کرنے کی کوشش کرتا ہے اور رفتہ رفتہ انسان کو ایک ایسے دائرے پر لے آتا ہے کہ اُس کی طبیعت بالکل سنبھل جاتی ہے اور وہ ہوش میں آکر لاجل ولاقوة الالباب اللہ پڑھتا ہے۔

قوتِ واہمہ

اگر انسان پر کوئی غیبی قوتیں مستولے اور محیط ہو سکتی ہیں تو قوتِ واہمہ کا اثر بھی اُس پر کم نہیں پڑتا۔ انسان کی طاقتوں میں سے ایک طاقت وہم بھی ہے وہ جب حضرت انسان پر غالب ہوتی ہے تو اُسے ایسے ایسے شعبے اور عجائبات دکھاتی ہے کہ انسان بیچ بیچ انہیں ایک خارجی اثر یا حقیقی وجود خیال کرنے لگتا ہے اور اُس میں ایسا محو اور دیوانہ ہوتا ہے کہ گویا ایک عرصہ کے لئے اُسی کا ہو جاتا ہے اور اُس کی دھن یا عشق میں وہی آئینہ میں صد ہا اور ہزاروں قسم کے مغیبات اور مخفیات کا تماشا کرتا ہے گو وہ تھوڑے عرصہ کے بعد اپنے ارد گرد سے اُس کی مخالف آوازیں اور صدا میں بھی سنتا ہے مگر پھر اُسی میں دیوانہ اور محو ہو جاتا ہے ہم سوال کر سکتے ہیں کہ کیا قدرت نے یہ قوت انسان کو اسی واسطے عطا کی ہے کہ وہ اس کے متکھنڈوں پر چڑھ کر دیوانگی یا جنوں کو اختیار کرے نہیں نہیں قدرت کا کوئی فعل یا عطیہ ایسی لغو غرضوں یا حرکتوں کے واسطے انسان کو نہیں دیا گیا یہ حضرت انسان کا اپنا عمل ہے کہ وہ اس عطیہ کو من بھاننے استعمال کرتا ہے۔ قدرت کی غرض ایسی قوتوں کی خلقت سے نیک اور معقول ہے قوتِ واہمہ انسان کو اس واسطے تو نہیں دی گئی کہ وہ اُسے بھان مٹی کا تماشا دکھاتی ہے بلکہ اس واسطے کہ وقت اور موقع پر اُس کی حفاظت اور نگرانی کرے۔ انسان کو اس قوتِ واہمہ سے بھی جو فوائد حاصل ہوتے ہیں یہ بھی گویا اُس کی زندگی کا لازمہ ہیں۔ وہم کا خاصہ یہ ہے کہ وہ ایک شک اور بیرونی خیال کو گویا بدمشنگی انسان کے پیش خاطر لاتا ہے اور انسان اُن معاملہ

اور واقعات پر غور کرنا ہے جو اُس کو پیش آنے والے ہیں اور اس صورت میں وہ اسی شک پر اپنے واسطے ایک انتظام اور پیش بینی کر لیتا ہے گویا قوت واہمہ انسان کے واسطے ایک حفاظتی جھنڈی ہے جس کے ہلانے یا ہلنے سے اُسے ایک تنبیہ ہو جاتی ہے +

جس طرح پر قوت خیالیہ یا خوف انسان کو ایک ہوشیاری اور انتظام یا پیش بینی پر مستعد اور تیار کرتا ہے اسی طرح پر یہ واہمہ قوت بھی انسان کو ایک راہ دکھاتی ہے یہ ممکن نہیں کہ ہمیشہ کے واسطے ہی قوت واہمہ کی تنبیہ ٹھیک ہی نکلے مگر اس میں کیا شک ہے کہ انسان میں ایک دوسری روح ہوشیاری کی تو ضرور ہی پھنک جاتی ہے اور انسان چونکہ کر ایک امر کی فکر میں پڑ جاتا ہے کیا اس قدر تنبیہ انسان کے لئے ٹھوڑی امداد ہے بعض دفعہ دیکھا گیا ہے کہ انسان جھٹ پٹ ایک وہم کرتا ہے اور وہ ہُو ہُو درست نکل آتا ہے اور اس وقت انسان کو انتظام کا موقع مل جاتا ہے لیکن اس سے زیادہ جب قوت وہم کو بالکل خود مختار ہی کر دیا جاتا ہے اور انسان اُس کے پھندے میں پھنس کر مجنوں اور دیوانہ ہو جاتا ہے تو وہی مضیہ قوت واہمہ ایک وبال جان اور دیوانگی ہو جاتی ہے +

انسان اس دیوانگی کے عالم میں وہم کی باتوں کو ترقی کے مداح پر پھنچا کر عالم بالا تک بھی لے جاتا ہے اور یہاں تک کہ یہی قوت واہمہ اُس کی اخلاقی دُنیا میں بھی دخل و قبض پا کر بُری طرح سے حکمرانی کرتی ہے اور اس حکمرانی کا نتیجہ یہ ہوتا ہے کہ انسان سوسائٹی سے بدظن اور شکی ہو کر طرح طرح کے غیر مفید اور نکھے خیالات کی پرستش کرنے لگتا ہے اس حالت میں اس کی من موہنی دیہی قوت واہمہ ہوتی ہے جو اُسے رنگ برنگ حالتوں میں لا کر دکھاتی ہے ایسا وہی شخص یا پرستار وہم اُس حالت میں ساری دُنیا کو اپنا مخالف یا دیوانہ خیال کرتا ہے اور اُدھر سے دُنیا کے لوگ اُس کو دیوانہ سمجھتے ہیں۔ دنیا کے لوگ عقل و شعور سے فیصلہ کرتے ہیں اور وہ شخص اُسی وہم کی دیہی کو اپنا ج اور قاضی بناتا ہے سچ ہے انسان کے دل میں بھی پیسوں ہی زہریلے سانپ پرورش پاتے ہیں +

خاکساری

خاکسارانِ جہاں را بجزارت مسنگ
تو چہ دانی کہ دریں گرد سوارے باشد

لاہور پنجاب میں ایک اور فرقہ بنام خاکساران پیدا ہوا ہے چند ممبر اس میں اب تک شامل بھی ہوئے ہیں اگر واقعی مضمون اور مفہوم خاکساری سنیچ سمجھ کر یہ ایجاد ہوئی ہے تو یہ انجمن مبارک ہے اور اگر صرف خاکساری ہی کو فیشن بنایا گیا ہے تو اس کے سوا اور کیا کہا جاسکتا ہے کہ مذہبی فرقوں اور شاخوں میں ایک اونمبر بڑھا زبان اور قلم سے سب کچھ کہا اور لکھا جاسکتا ہے مگر عمل کرنا ایک اور ہی صورت ہے مبارک ہیں وہ لوگ جو عمل کرتے اور دیکھتے ہیں خاکساری ایک ایسا شریف و صفت اور جوہر ہے کہ وہ ہر ایک انسان اور نیک شہار انسان کا ذاتی کمال اور وصف ہونا چاہئے خاکساری کے مفہوم میں دُنیا میں اغلاط نے دخل کر رکھا ہے اگرچہ خاکساری کا مفہوم اپنے معانی میں بہت ہی وسیع ہے مگر دُنیا میں اس کو بہت ہی محدود خیال کیا گیا ہے گروہوں میں تسلیم کیا جاتا ہے کہ خاکساری کا کوئی خاص رُوپ یا سروپ ہے خاکساری ایک قالب میں ڈھل کر حاصل ہوتی ہے اور اُس کو تقشع سے ظاہر کرنا پڑتا ہے اُس کے واسطے ایک خاص ظرف ہے جو اُسی کے لئے موزوں ہے +

عموماً خاکساری کا مفہوم بہت تنگ مضمون میں لیا گیا ہے لوگ خیال کرتے ہیں کہ جو اشخاص ظاہری حالت میں شکستہ اور گُستہ ہیں وہ خاکسار ہیں ظاہری حالت کے خراب اور پست مہینے کا نام خاکساری نہیں ہے۔ یہ ایک سمیت مخالط ہے خاکساری سے وہ جوہر اور وہ وصف مراد ہے جو انسان کے دل سے نکلتا اور پیدا ہوتا ہے اگرچہ کوئی شخص دُنیا کے ظاہر مرتب اور دراج میں راجا اور نواب ہی کیوں نہ ہو پھر بھی وہ خاکسار کہا جاسکتا ہے

اور اگرچہ کوئی مشخص ظاہری حالت میں شکستہ حالت اور خراب ہی کیوں نہ ہو پھر بھی وہ خاکساری کا وارث نہیں بن سکتا خاکساری ایک قلبی عمل کا نام ہے نہ کہ کسی ظاہری صورت کا جو لوگ مخلوق اور عالی شان ایوانوں میں سکونت رکھتے ہیں ایک اعلیٰ درجے کے خاکسار ہو سکتے ہیں کیونکہ اُن کا دل اور روح خاکساری کو پیار کرتی ہے خلاف اس کے بہتر ہے جھوٹوں میں رہنے والے خاکسار نہیں ہوتے ظاہری صورتیں دل کی حالتوں پر کبھی شہادت نہیں دے سکتیں اور نہ اُن سے کچھ استدلال کیا جاسکتا ہے ہم دیکھتے ہیں کہ ایک شخص ظاہر میں بالکل خاکسار دکھائی دیتا ہے مگر دراصل دل میں وہ خاکسار اور مسکین طبیعت نہیں ہے خاکساری کے جو صفات ہیں اُن میں سے اُس کو ذورہ پھر بھی نصیب نہیں وہ تو جانتا ہی نہیں کہ دراصل خاکساری کے شعار سے کیا مراد ہے خلاف اس کے ایک بڑی آب و تاب والے انسان کو دیکھو تو ہر حالت میں خیال کیا جاتا ہے کہ وہ بہت ہی مغرور اور متکبر ہو گا مگر جب اس کے خیالات پر نظر پڑتی ہے تو ثابت ہوتا ہے کہ چمکتی ہوئی آگ میں سوزش اور طبع نہیں ہے بلکہ رحمت اور سردی ہے۔ اُس چمک میں ایک خالص اور شفاف روشنی ہے خاکساری دل سے متعلق ہے نہ کہ ظاہری حالت سے خاکساری کا اصول یہ ہے کہ دلی صفات اور جذبات پر انسان قابو حاصل کرے اگرچہ ظاہر حالت میں اس کو کیسا ہی جو بن اور شوخی حاصل ہو۔ نیکی دل سے تعلق رکھتی ہے اگر دل سے اُس کا لگاؤ اور تعلق نہیں ہے تو وہ ایک بناوٹ ہے اگرچہ ظاہر میں سیاہ کامل اور صاف ہو لیکن اگر دل میں کوئی رعونت ہے تو عمل درست اور صبح نہیں ہے اگر خاکسار بننا چاہتے ہو تو دل میں اُن اوصاف کو پیدا کرو اور اگر صرف نام کا شوق ہے تو پھر تمہارا اختیار ہے

مبارک ہیں وہ لوگ جو دل کے غریب ہیں *

کشتِ عمل

گفتہ بودم ترا کہ گندم کار
پتوں تو جو کاشتتے برو بدرو
ہرچہ کاری بدانکہ برداری
خواہ گندم بکار و خواہی جو

ایک بزرگ کا قول ہے جو دیتا ہے سو پاتا ہے۔ اور جو پوتا ہے سو کاتا ہے ایک دوسرا فلاسفر کہتا ہے جو بوؤ گے سو کاٹو گے جو دو گے سو لو گے ایک حکیم کا قول ہے کہ دنیا گنبدِ بنا ہے اس میں صیسی صدہا دیباہیگی ویسا ہی جواب ملیگا۔ یہ ان بزرگوں کے قول ہیں جنہوں نے اس دنیا اور انسانی زندگی کا مختلف طریقوں اور اصولوں سے مشاہدہ اور تماشا کیا ہے۔ یہ اقوال صرف حالت جسمانی پر ہی صادق نہیں آتے بلکہ یہی حال انسان کے کشتِ عمل اخلاقی اور روحانی کا ہے کیا اگر کوئی شخص اپنی زندگی میں مکروہ اعمال اور بُرے کام کریگا تو اس کو نیکیوں اور بھلاہوں کی امید رکھنی چاہئے ہرگز نہیں ہمارے کشتِ عمل میں وہی فصل ہوگی جس کا تخم ڈالا گیا ہے اگر محنت اور عمل کے سوا کوئی اور امید رکھی جاتی ہے تو وہ ایک دیوانگی اور

جنون ہے۔

تخم نیک و بدی کہ میکاری	ہرچہ کاری بدانکہ برداری
از بدی، بیچ سودنتواں نیت	خود زیاں نیست ورنکو کاری
دل میازار دل بدست آور	گوش کن این نصیحت ارماری
موبوبیت حساب نخواہد بود	درچہ اندیشہ چہ پنداری
تخم نیکی بکار و بد نہ گزار	تخم باے بدی چہ میکاری
تو کہ در خواب غفلتی دائم	چہ شناسی قصور پنداری
درد آزار گر بدانی تو	خاطر پیشہ نیازاری
کار تو بندگیست اے سید	عمر ضائع کن بر میکاری

دوئی

در مذہب ما محب و محبوب کیفیت
 رغبت چہ بود راغب و مرغوب کیفیت
 گویند مرا کہ غیر او را مطلب
 چہ جائے طلب طالب و مطلوب کیفیت

اگر اصول پر نظر کریں تو ہم سب کے سب ایک ہی جڑ کی شاخیں ہیں اور ہمارا شروع ایک ہی تن سے ہوا ہے گو ہم اب مختلف رنگا ہوں میں متفرق اور جدا جدا دکھائی دیتے ہیں* اور اگر تفرقات افراد یہ پر غور کریں تو کہیں گے کہ ہم ایک دوسرے سے جدا ہیں۔ تاریخی واقعات کو بانٹنے و صرف ڈھانچ کے اعتبارات سے استدلال کیا جائے تو ثابت ہوتا ہے کہ ہم سب کے سب ایک ہی جڑ کی شاخیں ہیں ہمارے ہی خیالات اور حظوظ نفسانی نے امتیاز اور تفرقہ ڈال رکھا ہے ورنہ دراصل کوئی تفرقہ یا امتیاز نہیں ہے دنیا کے کارخانے کے چلانے کے واسطے امتیازات کے اعتبار سے دوئی اور تفرقہ پایا جاتا ہے جہاں تک ذنیوی انتظامات کے واسطے مفید اور مناسب ہے وہاں تک ان امتیازات کو ملحوظ رکھنا ضروری ہے جب ان اعتبارات کا موقع جاتا ہے اور اخلاقی نسبتوں میں بحث ہو تو کسی قسم کی دوئی اور اختلاف ایک دوسرے سے رکھنا اور ایک دوسرے کو اپنا دشمن اور بدخواہ خیال کرنا اور اس عناد خیالی پر ایک دوسرے کی تذلیل اور تخریب پر آمادہ ہونا بالکل خلاف انسانیت ہے جب ہم میں کوئی دوئی اور گنجائش اختلاف صلیت کی نہیں ہے تو ایک دوسرے کے ساتھ برادرانہ طور پر پیش آؤ اور کمال خلوص اور اتحاد سے چند روزہ حیات کو پورا کر و عناد اور اختلاف سے کیا ملتا اور کیا ماخذ لگتا ہے۔ دوئی کا مٹانا ایک اعلیٰ اخلاقی عمل ہے۔

بگذار وجود در عدم ہم بگذار حدوث را قدم ہم

در آب بشو کتاب معقول بشکن تو دوات را قلم ہم
آنجا کہ منم نہ صبح و نہ شام نہ روز و نہ شب نہ بیش و نہ کم

انسانی محبت

مازنگ ز آئینہ زد و دیدیم در آئینہ روئے خود نمودیم
اگر دُنیا کے مختلف تاریخوں کو دیکھا جائے تو ثابت ہو جائیگا کہ اس دُنیا نے
کتنی ہی صورتوں میں تغیر و تبدیل قبول کئے ہیں گو کوئی مکمل تاریخ اس وقت انسانوں
کے ہاتھ میں موجود نہیں ہے جس سے اس دُنیا کے تمام تغیرات و تبدلات کا پتہ لگ سके
مگر باوجود اس کے اب بھی اس قدر مصالحہ اور سامان موجود ہے جس سے یہ سب رائے
قائم کرنے کے واسطے جرات کی جاسکتی ہے اور ان نامکمل حالات اور تاریخی واقعات سے
باوجود اس کم سرمایگی کے استدلال کے طور پر بہت کچھ افادہ اور اقتباس کیا جاسکتا ہے
اور ہم کہہ سکتے ہیں کہ گذشتہ ایام میں دُنیا اور دُنیا والوں نے کن کن حالتوں سے اپنے
آپ کو اس حد تک پہنچایا ہے اور کس قدر اُلٹ پھیر سے وہ ان موجودہ منزلوں تک پہنچے
ہیں۔ خیر ہمیں اس نامکمل صورت اور ڈھانچے سے اس قدر پتہ ملتا ہے کہ دُنیا کے طبقوں
میں اول اول یا بدو دُنیا میں قوموں اور انسانی گروہوں میں صرف نسل انسانی کے اعتبار
یا نام سے اتحاد یا تو سل تھا جیسے اب بھی ایک انسان دوسرے انسان کو کبھی جنگل بیابان
میں دیکھ کر خوش اور باغ باغ ہو جاتا ہے ایسے ہی جب انسانی جماعتیں نسل اور افزائش
کے اعتبار سے کم اور محدود تھیں اس زمانہ میں بھی صرف انسانیت کے اعتبار پر محبت
اور انس تھا اُس زمانہ کی محبت اور انس خصوصیات اور خاص اختیارات سے مخصوص
یا منسوب نہ تھا اور نہ اس کے قائم کرنے کے واسطے بڑی بڑی قیود اور شرائط کی ضرورت
تھی بلکہ اُس وقت صرف نیت کو ہی اتحاد اور ملت برادرانہ کا موجب قرار دیا جاتا تھا

یہ مبارک زمانہ بہت مدت اور عرصہ دراز تک نہیں رہا بلکہ اس کی مدت چند ایام میں قائم رہ کر
 اور صورت پر تبدیلی ہو گئی۔ اس تبدیلی میں آب و ہوا اور اغذیہ اور زبانوں کے اختلافات نے
 بہت کچھ حصہ لیا ہے جوں جوں انسانی نسلیں ایک ملک یا احاطہ سے نکل نکل کر دوسرے
 حصوں میں جا کر آباد ہوتی رہیں دوں دوں ان میں اور ان کی حرکات اور تعلقات میں انقلاب
 اور دوگرگونی پیدا ہوتی رہی اگرچہ سب افراد اور ایک ہی خون اور ایک نسل اور سلسلہ سے تھے
 مگر ملکوں کی جداگانہ آب و ہوا اور تاثیروں نے بشریت کو چھوڑ کر اور سب امور اور خواص کو
 الٹ پلٹ کر دیا زبانوں کے اختلافات اور جدا جدا ملکوں کی ضروریات اور عروج نے چند ہی
 صورتوں کو احاطہ اتحاد میں قائم رکھا اور وہی اغراض اور نتائج ہیں ورنہ جیسے ملکوں اور خطوں
 کی ہوا میں اور پانی مختلف اور جداگانہ تھیں ویسی ہی سب ضروریات اور مواد میں تفریق
 اور اختلاف کی روح پھونک گئی اگر اس پہلی حالت کو ان حالات سے پہلے وقتوں میں بھی
 مقابلہ کیا جاتا تو انہیں قریب کی نسلوں کو معلوم اور ثابت ہو جاتا کہ دنیا کی چہیتی بیوی نے
 نھوڑے ہی دنوں کے بعد ہزاروں نہیں بلکہ لاکھوں رنگ بے ہیں اگر دنیا خود بھی رُخ
 پھیر کر اپنا آپ نظر کرے تو وہ بھی اس گرگٹی چولہ اور سروپ کو دیکھ کر ششدر اور حیران
 رہ جائیگی +

ہاں ایک امر سے اُسے ضرور حیرانی اور تعجب ہوگا کہ بے لنگے کو تو سب رنگ بے مگر

انسانی جامہ وہی رہا۔ بولیوں۔ زبانوں الفاظ حروف۔ اشارات۔ اغذیہ وغیرہ سب میں
 تغیر اور تبدیلی نے دخل اور قبض کیا مگر جامہ انسانیت میں سر موقوف نہ آیا۔ اور السنہ کے لحاظ سے
 چاہے کسی کو انگریز کہو اور کسی کو ہندوستانی اور افریقیں اور خیالات کی وجہ سے چاہے کوئی سہلان
 ہو اور کوئی عیسائی اور کوئی ہندو اور کوئی پارسی اور کوئی لاندہب مگر انسانیت کے اعتبار سے
 سب کے سب ایک ہی نالی کے نیچے آئینگے اگر دس پانچ ملکوں اور قوموں یا مذہبوں کے آدمی
 ایک پلیٹ فارم پر کھڑے کر کے دیکھا جائے تو سب کے سب انسان ہی نظر آئینگے اور ہمیں کہنا

پڑیگا کہ سب کے سب انسان ہی ہیں +

ہاں جس وقت اپنی اپنی خصوصیتیں اور عادات جو گویا خود انسان کی ابتدائی نسلوں کا اندوختہ اور محصولات میں معرض بیان اور شہادت میں جلوہ انگن ہونگی اس وقت ضرور ایک نہیں ہزاروں تفرقے اور امتیازات نکل آئینگے اس وقت ایک دوسرے کو عزت اعتبار اور خصوصیت سے دیکھیگا اور اس وقت ناظرین کو کنا پڑیگا کہ وہ انگریز ہے اور وہ افریقین اور وہ ہندوستانی وہ مسلمان اور وہ عیسائی اور وہ اہل ہندو اور وہ انگریزی دان اور وہ ہندی خوان اور وہ یورپین اور وہ یوریشین اور وہ اٹلین وہ امریکن یہ جس قدر اختلافات اور امتیازات دنیا میں فحیل ہیں سب کے سب انسان کے خود ساختہ ہیں +

قدرت نے دنیا کے میدان میں انسان کو صرف ایک انسانیت کی حالت میں موجود کہا ہے اس کو دوسری خصوصیتوں اور کمالات سے کوئی خصوصیت نہیں بخشی انسان نے اس دنیا کے میدان میں ہوش و حواس سنبھال کر ان عارضی امتیازات اور خصوصیات کو پیدا کیا ہے ورنہ پہلے بمصداق الانسان یولد علی فطرۃ +

ہر ایک انسان صاف اور پاک پیدا کیا گیا ہے جب انسان نشوونما پاتا اور دوسروں کو مختلف راستوں اور شوارع پر چلتے دیکھتا ہے تو کبھی اپنی تمیز سے اور کبھی تقلید سے کسی نہ کسی راہ اور خیال کی پیروی کر لیتا ہے دوسری صورت میں آب و ہوا اور زمانہ کی سرد گرم واقعات طبعی حیثیت سے موثر ہوتے ہیں اگر انسان کو سوائے ان تصرفات عارضی کے دیکھا جائے تو وہ ایک معمولی انسان ہوگا اگر ایسا انسان دنیا کے میدان میں کھڑا ہو کر غور کرے اور سوچے گا تو اُسے خود بخود ہی کنا پڑیگا کہ میں ایک انسان ہوں مجھ سے ان تمام انسانوں سے بلا کسی خصوصیت اور درستی کے ملنا چاہئے اور ایسا ہی سب انسانوں کو مجھ سے ایک اپنا انسان خیال کرنا لازمی امر ہے ہاں اگر اس کے کانوں میں مختلف آوازیں پہنچائی جائیں تو ضرور اسکے خیالات یک سوئی کے دائرہ میں نہ رہیں گے +

اگر یہ سوال کیا جائے کہ انسان خصوصیات اور امتیازات سے آگاہی حاصل کر کے کیوں سخت دل اور متعصب ہو جاتا ہے اس کا جواب یہ ہے کہ تقلیدی امور ہمیشہ انسان پر بیڈ اثر کرتے ہیں جب انسان اپنے آپ کو ایک سلسلہ سے منوط اور مربوط پاتا ہے تو اس کے دل میں ایک قسم کی پیچ اور غیرت پیدا ہو جاتی ہے اور وہ اس پھیر اور غلطی میں اصلی سلسلہ انسانیت کو جواب دے بیٹھتا ہے +

مختلف ملکوں کی آب و ہوا اور خصوصیات نے ضرور اپنا اثر کیا انسان ان تصرفات سے اپنے آپ کو بری نہیں رکھ سکتا کیونکہ جب مختلف اشیاء اور قوے کا استعمال کیا جائیگا تو ضروران کے اثر منصفہ ظہور میں جلوہ افگن ہونگے اگر انسانی جماعتوں میں اصول مشترکہ انسانیت کو ملحوظ رکھ کر ان تغیرات اور تبدلات اور تصرفات یا مکی تفاوتوں کو قبول کیا جائے تو کوئی قباحت اور برائی نہیں ہے بلکہ ایک قسم کی رونق اور ترقی ہے۔ کیونکہ اگر ایک باغ میں مختلف رنگ و بو کے پودے پائے جائیں تو کوئی برائی نہیں ہے باغوں کا یہ خاصہ نہیں ہے کہ ان کی مختلف کیا ربوں میں رنگا رنگ کے گل و بوٹے نہ ہوں۔ ان کی خوبصورتی اور حسن اسی اختلاف میں ہے اگر باغوں میں ایک ہی قسم کے پودے ہوں تو وہ ایک جنگل ہوگا نہ کہ باغ +

انسانی جماعتوں میں جس قدر اختلافات اور تصرفات پائے جاتے ہیں۔ وہ سب گویا انسانی نسلوں کی ایک عمدہ اور قابل یادگار اندوختہ ہیں +

انسانوں کے واسطے یہ کتنے بڑے فخر اور مباحثات کی بات ہے کہ اس نے ایک صورت اور ایک زبان سے کتنی صورتیں اور کس قدر زبانیں حاصل کی ہیں انسانوں نے اپنی ضرورتوں اور حاجات کو خود ہی محسوس کیا اور خود ہی اپنے ذاتی زور سے ان تک رسائی حاصل کی۔ اگر وہ ایک محدود خط سے اپنے اور گرد کے دور دراز خطوں میں دوڑ نہ جاتا تو وہ گویا ایک ہی گھر کا مزید رہتا۔ وہ ہوش سنبھالتے ہی دور دور

تک دوڑا اور قابض ہوا۔ مختلف ہواؤں اور مختلف پانیوں نے اُس پر بلخ اثر کیا وہ ان اثروں اور خصوصیات سے متاثر ہو کر رنگ اور بولیوں اور باتوں اور طور و طریق میں پہلوں سے الگ ہو گیا رفتہ رفتہ اعتقادات اور نیالات میں بھی اُس نے دوئی اور دو رنگی اختیار کی یہاں تک کہ دنیا کے طبقوں میں انسان کی انہیں خصوصیات ملکی اور خیالی کے اعتبار سے ایک نہیں بلکہ بیسیوں ہی شقوق میں تقسیم ہو گئی یہاں تک کہ جب کچھ عرصہ اور وقفہ کے بعد ایک نے دوسرے کو دیکھا تو سوا انسانیت کے اور سب امور میں دوئی اور اختلاف پایا اور ناچار ایک دوسرے کو کہنا پڑا کہ ان اعتبارات کے لحاظ سے ایک نہیں ہیں اس وقت بعضوں نے کہا کہ ہم ہندی ہیں اور بعضوں نے کہا کہ ہم رومی اور ایرانی اور عربی ہیں اس پر پھر بعضوں نے کہا کہ ہم نصرانی ہیں اور ہم اہل یہود اور بعضوں نے کہا کہ ہم ہندو ہیں اور بعضوں نے کہا کہ ہم پارسی اور مسلمان ہیں +

ان میں سے بعضوں نے فلسفیت کی بڑھانچی اور بعضے صوفی اور ویدانت مشرب بنے اور بعضے پولیٹیشن کہلائے اور بعضوں نے خدا سے لولگائی۔ غرضیکہ جس کی جیسی طبیعت اور مادہ تھا اسی اعتبار سے حالت قبول کی۔ یہاں تک تو چال موزوں اور اچھی ہی مگر جب نفس اتارہ نے دخل دیا اور تنافر اور خود غرضیاں بھی آ شامل ہوئیں پھر یہ سودا ہوا کہ ہم سب سے بتر اور فائق ہیں۔ دوسرے تمام ہم سے ہیٹھے اور کم ہیں طبائع نے ان خود غرضیوں پر زور دیا۔ ان خود غرضیوں کو اور کب مانتے تھے وہ اپنی جگہ اکڑے آخر کار منافرت کی بنیاد قائم ہو گئی برادرانہ طریقے دوسری عدم کی دنیا میں فریاد کہہ کر چل بسے پھر تو یہاں تک نفرت اور باہمی بیزاری کو رونق اور ترقی ہوئی کہ خیالی حاکموں اور فرضی منصوبوں نے انسانیت کو بالائے طاق رکھ کر ایک اور ہی کائنات قائم کر دکھائی جس کو فرضی فلسفہ کہنا چاہئے۔ اس نے تمام قسم کے نئے فرقوں اور مخالفتوں کو ایک دائرہ

میں جمع کر کے دکھا دیا اس خوفناک زمانہ سے وہ فرائض یا ضروریات جنہیں انسانیت کا خاصہ کہا جاتا ہے رفتہ رفتہ کم ہونی شروع ہوئیں گو دنیا کے طبقہ سے انسانیت کا وزن اونقدر کرنے والے لوگ بالکل ہی دور اور محدود نہیں ہو چکے مگر پھر بھی کثرت انہیں گروہوں کو رہی جو ایک کو دوسرے سے بالکل متاثر اور جدا سمجھتے تھے اس آفت خیز عروج کا نتیجہ یہ ہوا کہ دنیا اور انسانوں میں مختلف مناقشے اور لڑائیاں قائم ہو کر قطعی جدائی پیدا ہو گئی +

نتیجہ یہ ہوا کہ لاکھوں انسانی نسلیں اذیت اور ذلت کے ساتھ دنیا کے میدان سے مایوسی کے ساتھ رخصت ہوئیں اور انسانوں میں ہمیشہ کے لئے مناقشت اور جدوجہد قائم ہو گئی جو اب تک ملکوں اور قوموں کو نابود اور فنا کر رہی ہے اور معلوم نہیں کہ کب تک یہ بد اثری رہے گی۔ دنیا کے امن اور واقعی انتظام کے واسطے ضرور نہیں کہ ان اختلافات کے زائل یا دور کرنے کی کوشش کی جائے کیونکہ جو اختلافات اس وقت دنیا میں موجود ہیں دراصل یہ دوسرے معنوں میں ایک مفید اثر اور رحمت ہیں دنیا کی ترقی اور افزونی بھی اس صورت میں ممکن ہے جب یہ اختلافات ضرور یہ موجود ہوں ضرورت اس بات کی ہے کہ اصلیت اور حقیقت کا انکشاف کیا جائے اور اس اصلیت یا حقیقت کو قائم اور ملحوظ رکھ کر ان تمام اختلافوں اور امتیازات کو خوشی کے ساتھ قائم رہنے دیا جائے یہی ایک اصول ہے جو امن اور آسائش کا حامی ثابت ہو سکتا ہے اگر ہم یہ کوشش کرنا چاہیں کہ تمام انسانی نسلوں کے خیالات اور ارادے میں یکسوئی اور یک جہتی کی روح آجائے اور سب کے سب ایک ہی پلیٹ فارم پر جمع ہوں تو یہ بہت ہی دشوار اور مشکل ہوگا کیونکہ ایسا ہونے کی خواہش کرنا قدرت اور لازماً فنیچر کو شکست دینے کی آرزو کرنا ہے کل انسانوں کو ایک ہونا تو درکنار ایک انسان بھی اپنے خیالات میں یکسوئی نہیں حاصل کر سکتا صبح کچھ ہوتا ہے اور رات کچھ انسان اپنے دل اور

قوت خیالیہ پر روزمرہ کچھ دیر اگر غور کیا کرے تو اسے پتہ لگ جائیگا کہ وہ دن کے حصوں میں کتنی دفعہ اپنے آپ سے جنگ و جدل کرتا ہے اور کتنی دفعہ وہ اپنے آپ ہی پر حملہ آور ہوتا ہے۔ اگر انسان ان اندرونی حملوں اور جنگ و جدل کو دیکھیں گے تو وہ حیراں ہی نہیں بلکہ دیوانہ ہو کر کہیں گے کہ اُسے کسی بات پر بھی ثبات اور قیام نہیں اگرچہ انسان ان اندرونی محارم اور منافقوں کا اظہار نہ کرے مگر وہ خود خوب جانتا ہے کہ معاملہ کہاں تک کھینچ چکا ہے جب ہر ایک انسان کی اندرونی جنگ و جدل کا یہ نقشہ اور یہ چال ہے تو غیروں کے ساتھ ان کا اتحاد کلی ہونا کس دلیل اور کس عقل سے اندھا دھند تسلیم کیا جائے جب کبھی یہ کہا جاتا ہے کہ فلاں شخص کو فلاں سے اتفاق یا اتحاد ہے تو اس کا مفہوم ہمیشہ یہ ہو گا کہ ایک یا بعض امور اور بعض مواد میں نہ کہ کلیات میں کیونکہ کلیات میں تو انسان کو خود ہی ذاتی طور پر اتحاد اور اتفاق نہیں دوسروں سے کیا ہو یا لیا جاسکتا ہے۔ جب کبھی یہ آرزو کی جاتی ہے کہ تمام انسانی جماعتوں میں اتفاق اور اتحاد ہو تو اس سے ان کلیات میں جن سے دنیا داری کا سلسلہ امن و امان سے چلتا رہے اتحاد مطلوب ہوتا ہے +

اگر کلیات میں انسانی جماعتوں کا اتحاد اور اتفاق ہے تو سمجھ لیا جائے کہ گویا ہر ایک امر میں یکسوئی اور اتحاد حاصل ہے اب یہ بحث پیدا ہوگی کہ کلیات کیا ہیں اور ان کی تعریف کیا ہے ہم کلیات کو ایک عام فہم اور موٹی تعریف سے معرفت کریں گے جس سے کوئی وہم اور شک نہ پیدا ہو۔ کلیات وہ ہیں جن کے اتحاد سے انسانی مختصرات اور فرضی خیالات میں نہ تو کوئی دست اندازی ہو اور نہ وہ ان پر حملہ آور ہوں اور وہ اس دنیا کی امن اور آسائش کے لئے ایک کامل اور واقعی ذریعہ ہوں اور جن کی بنیاد قدرتی مواد اور فطرتی اسباب سے ہو +

اگر ہم غم کی نگاہوں سے دیکھیں گے تو ہمیں پتہ لگ جائیگا کہ ایسے کلیات اور مواد ہمارے پاس بھی موجود ہیں کہ اگر ان پر اصول کے لحاظ سے عمل کیا جائے تو عام امن اور

عام آسائش حاصل ہو سکتی ہے ہم ایک ایسا محفوظ اور سالم نگلیہ پیش کرینگے جس سے کسی انسانی جماعت کی بندشوں اور مفروضات میں انقلاب نہیں آسکتا۔ ہر ایک انسان اُس نگلیہ کو تسلیم کر کے اپنے مفروضہ پر ثابت اور قائم رہ سکتا ہے اگر ہم یہ خواہش اور یہ آرزو کریں کہ دنیا یا انسانی جماعتوں میں سے تضاد خیالات اور مخالف قیاسات کچھ اٹھ جائے تو یہ ایک لغو حرکت اور بیہودہ خیال ہوگا ہر ایک شخص بند ہوئے کی حالت میں تمام ہندوؤں کی تعظیم پر زور دے سکتا ہے علیٰ ہذا القیاس ہر ایک مذہب والوں کو ایسا اختیار حاصل ہے اور ایسے ہی ایک لاند مذہب اور دہریہ کو بھی یہ حق مل سکتا ہے ایک قوم کہہ سکتی ہے کہ میرے حقوق بالمتقابل خداں قوم کے لائق اور بالاتر ہیں اور دوسری قوم آدمیت اور دلائل سے اس کا جواب یا دفعیہ کر سکتی ہے اگر ان اختیارات سے لوگوں کو روکا جائے تو گویا خیالات پر ایک پہرہ بٹھانا اور پاسبانی کرنا ہے جو ممکن الوقوع نہیں کیونکہ اگر اس پاسبانی سے حالت اظہار میں فرق اور کمزوری نمودار ہوگی تو اندرونی حالت اور کشمکش کو کون روک اور بند کر سکتا ہے۔ ہر ایک شخص اور ہر ایک فرقہ اور ہر ایک جماعت کو کھلے بندوں اختیار اور قدرت ہونی چاہئے کہ وہ اپنے خیالات کا امن کے ساتھ افشا اور اشاعت کرے اور اُن کی تعظیم اور بزرگی کے اثبات میں ہند ہی دلائل اور براہین و قدرت و جبروت سے کام لے +

انسانی جماعتوں اور لوگوں سے یہ درخواست کرنا کہ تم اپنے خیالات کا اظہار نہ کرو اور جو کچھ تمہارے دلوں میں ہے اُس کو دلوں میں ہی رکھو ایک بزدلانہ عہد اور شرط ہے اظہار اور عام اشاعت سے کیوں خوف اور کیوں ڈر کیا جاتا ہے۔ دنیا ایک پر رونق منڈی ہے جہاں ہر ایک قسم کا سرمایہ اور سامان اور اسباب فروخت کو رکھا جاتا ہے۔ خریداروں کی کثرت ہے جو مال اچھا ثابت ہوگا وہی گاہک کی نظروں اور نگاہوں میں چنچے گا دوسرے دوکانداروں اور سودگروں کو اس کا کیا خوف ہے اُن کو بھی اوروں کی طرح مال کی

عمدگی اور صفائی میں کوشش کرنی لازم ہے گا کہوں پر نظر بندی نہیں کی جاسکتی اور نہ ان کو
 کہا جاسکتا ہے کہ تم فلاں فلاں دکان پر نہ جاؤ یا ان کا مال نہ خریدو کوئی گاہک اس تحکم
 میں نہیں آسکتا ہے اور نہ کسی جان پر یہ جبر روا رکھا جاسکتا ہے ملک کی دکانوں کے
 دراور پھاٹک کھلے پڑے ہیں گا کہوں کو اختیار ہے جہاں سے چاہیں سودا خریدیں *
 اس دُنیا کی پر رونق منڈی میں کوئی دکان کسی خریدار اور گاہک کی آنکھ کو نہیں
 کہہ سکتی کہ تو اس دکان یا اس سودا کو نہ دیکھ یا وہاں نہ جا۔ ہر ایک آنکھ ہر ایک چیز کو
 اور ہر ایک اسباب کو خوشی کے ساتھ دیکھ سکتی ہے اور جو اس کی مرضی اور دلالت میں
 آئے خرید اور لے سکتی ہے سودوں اور چیزوں یا ساختوں میں مقناطیسی اثر ہونا چاہیے
 کہ وہ راہ جاتے خریداروں کو اپنی جانب کشش کریں چیز جو ایسا اثر اور جذب نہیں
 رکھتی دراصل اس کا اپنا تصور ہے خریدار تنگ چشم نہیں بلکہ وہ خود محدود دائرے میں
 ہے اور اگر وہ خود محدود دائرے میں نہیں ہے تو اگر وہ گاہک نہیں تو اور بیسیوں
 گاہک اس کے مشتاق اور دیوانہ ثابت ہونگے اُسے صبر اور تحمل کے ساتھ اپنے مشاغل
 اور دیوانوں کی راہ تکمیل اور دیکھنی چاہئے ہاں اگر وہ دوسری دکانوں کو خاموش اور بند
 کر کر اپنی گرم بازاری اور گاہکی چاہے تو یہ اُس کی حرکت بزدلانہ اور کم ہمتی ہے *
 جہاں قوموں اور انسانی جماعتوں کی تفریق خیالات اور معلومات کی خصوصیات
 پر موضوع ہے وہاں عام حکومتوں یا قومی اقتدارات کے اعتبار پر بھی نظم و نسق ہے
 جیسے تفریق خیالات کی وجہ سے خصوصیت قائم ہوتی ہے ویسے ہی حکومتی اقتدار آ
 سے بھی امن میں انقلاب اور گردش آتی ہے حکومتوں کا بکھیڑا اور جھگڑا اگرچہ ابتدائی
 زمانوں میں بہت وسیع تھا مگر اب تو وہ صلاحیت کے ساتھ خوفناک اصولوں سے
 سکڑ کر جمہور کی طرف عود کرتا چلا آتا ہے اب حکومتوں میں شخصی رایوں کو احترام اور عزت
 کی نگاہوں سے نہیں دیکھا جاتا بلکہ مجتہد رایوں کی عزت اور حرمت کی جاتی ہے اس

خیال اور روش سے ہمیں حکومتی نسبتوں سے درگزر کر کے سوشل اور امن کی صورتوں کو دیکھنا چاہئے جہاں سوشل اور عام امن کی صورتیں ملتی اور حاصل ہوتی ہیں وہ حکومتی نقص خود بخود ہی اصلاح پذیر ہو جاتے ہیں اور اُس زمانے میں حکومتوں کو بھی ایک مشترکہ کھاتہ قیاس کیا جاتا ہے یہ حکومتی اور خیالی امن و امان اُس حالت اور اس صورت میں ظاہر اور صورت پذیر ہو سکتے ہیں جب کلیات میں استحکام اور استواری ہو اگر کلیات میں خامی اور نقص ہو تو کوئی فائدہ اُس سے نہیں اٹھایا جاسکتا گذشتہ زمانوں کی حکومتی جگہوں اور محروکوں سے جس قدر انسانوں اور جانوں کا نقصان ہوا ہے کیا وہ اندازہ اس بات کے ثابت کرنے کو کافی نہیں ہے کہ دنیا کو ان سلسلوں اور رشتوں سے قطع نظر کر کے مصلحانہ راہوں پر سالک ہونا چاہئے۔ کلیات کا صحت اور درستی پر رہنا حکومتوں کی درستی کا باعث ہو سکتا ہے لیکن جب کلیات کا سلسلہ پسندیدہ نہ ہو تو حکومتیں ان کی غلطیوں اور لغزشوں سے چند ہی روز میں برباد ہو جاتی ہیں جہاں ضرورتوں پر خیال نہیں کیا گیا وہاں کی حکومتوں کو بہت ہی جلد گویا پیدا ہونے کے ساتھ ہی نقصان اٹھانا پڑا ہے دراصل غور سے پایا جاتا ہے کہ جو صورت ایک عام صلاحیت کے واسطے ہے وہی حکومتوں کی اصلاح کی بنیاد واقعہ ہوتی ہے۔

دنیا کے ابتدائی زمانوں میں شاید اس اصول کی قدر و منزلت نہ کی جاتی ہو اس زمانے میں تو اسی اصول کی قدر و منزلت ہے اور اسی کی بدولت قوموں نے دنیا میں عروج کے گنبد کو لیا ہے جس عمدہ اصول اور قیمتی رُول کے ظاہر کرنے کا ہم نے اوپر کی سطروں میں وعدہ کیا ہے وہ یہ اصول ہے کہ قطع نظر اور تصرفات مذہبی اور اختلافات قومی کے اصولاً انسانی محبت کو مقدم رکھا جائے گویا دنیا کے اعتبار سے انسانیت کو تمام انسانوں کا اہل اور لازوال مذہب اور دھرم سمجھا جائے ہم جس ملک یعنی ہندوستان میں رہتے اور بودو باش رکھتے ہیں اُس میں اور ممالک کی طرح خیالات

اعتبارات مذاہب دیگر خصوصیات میں ہزاروں ہی اختلافات اور تصرفات ہیں اور وہ کبھی بند نہیں ہونگے لیکن اُن کے ساتھ انسانیت کے اصول پر بالکل غور نہیں کیا جاتا جو انسانیت کے اصول اور حقوق میں اُن کو بے رحمی سے فنا اور برباد کر دیا جاتا ہے بلحاظ اصول انسانیت کے تمام ہندوستان ایک مذہب اور ایک قوم کا ہے جس قدر انسانیت کی ضرورتیں اور حوائج ہیں اُن سب کے واسطے انسانیت کے مفید اور عام پسند اصولوں پر چلنا لازم ہے لیکن یہ افسوس ہے کہ یہاں مذہب انسانیت کی بہت ہی ہتک اور بقدری کی جاتی ہے ہم ہر ایک شے سے اُفت اور بغض بلحاظ انسانی اصولوں اور انسانیت کے نہیں رکھتے بلکہ اور طریقوں سے جو مذہب انسانیت سے مابعد کے ہیں ہم ہر ایک قوم اور ہر ایک شاخ کو انسانیت سے خارج سمجھتے ہیں یہ ایک ایسا محدود اصول ہے کہ جو مذہب انسانیت کی بہت بقدری کرتا ہے۔ انسانوں کا اختیار ہے کہ انسانی مذہب کو قائم رکھ کر دوسرے خیالات جو چاہیں وہ اختیار کر سکیں جیسے ہمیں اپنے یا کسی دوسرے کے خیالات اور رسوم کی قدر و منزلت کرنی لازمی اور واجب ہے ایسا ہی ہم پر انسانی مذہب کی عزت اور احترام بھی واجب اور لازم ہے اور سب خیالات اور مفروضات یا مذاہب ہم کو انسانوں کی سبیل اور ہدایت کے ملے ہیں لیکن انسانی مذہب خود خدا اور جوتی سروپ نرنگار نے رکھا ہے اور گواہان اور مذاہب میں گوئی اختلاف ہے مگر اس انسانی مشرب اور انسانی مذہب میں کوئی اختلاف اور فرق نہیں ہے کیا کسی شخص کو کسی دوسرے انسان کی انسانیت میں قطع نظر اور ٹوک کے کوئی وہم اور شک ہو سکتا ہے یا فلاں شخص یا قوم میں امتیاز انسانیت نہیں ہے تعجب ہے کہ لوگ دوسرے مفروضات کو اس شدت و مد سے مانتے ہیں حالانکہ اُن میں فراقی صورتیں بھی موجود ہیں۔ اور اس متفقہ صورت انسانیت کی قدر نہیں کی جاتی ہر ایک شخص شہر یا قصبہ یا قوم کے اعتبار سے دیکھا اور پہچانا جاتا ہے

اس نظر اور اس نگاہ سے نہیں دیکھا جاتا کہ وہ انسان ہے۔ اگر ہم انسانیت کے شناسا ہوں اور انسانی مذہب پر غور کروں تو ہم کو بتہ لگ جائیگا کہ ہم سب کے سب ایک ہیں اور ہمارا صانع بھی ایک ہی ہے انسانیت کا مذہب ایک ایسا پختہ اور وسیع الحالت مذہب ہے کہ اور سب مذاہب اور سب ادبیاں بھی قائم رکھ کر اس کی پرستش ہو سکتی ہے جیسے فریمن فرقہ میں ہر ایک مذہب و ملت کا آدمی اور پرتار بغیر کسی روک کے بقائمی مذہب و خیال خود داخل ہو سکتا ہے ایسے ہی انسانیت کے مذہب میں ہر ایک بشر خوشی سے مل سکتا ہے دراصل یہی ایک بڑا فریمن اور لاج ہے جس میں ہر ایک قوم اور ہر ایک مذہب کے آدمی کو بغیر کسی روک ٹوک کے داخل ہونا چاہئے۔ انسانی جماعتوں کی پوری ترقی اور کامل عروج اسی صورت میں ظہور پذیر ہوگا جب مذہب انسانیت کے اصولوں پر کمالیت سے عمل کیا جائیگا۔ جب تک کل قوموں کا یہ کلمہ یا بھجن نہیں ہوگا کہ وہ انسان انسان ہے اگرچہ خیالات میں کچھ بھی مختلف کیوں نہ رکھتا ہو تب تک وہ امن اور وہ آسائش جس کی دنیا کو ضرورت ہے کبھی حاصل نہیں ہوگی۔ آنکھیں کھول کر دیکھو کہ تم سب کے سب ایک ہی ہو باہر کے احاطوں اور دائروں میں گوجرائی اور فرق نمودار ہے مگر جہاں سے انسانیت کا دور دورا شروع ہوتا ہے وہاں پر امن آمیز بکھرتی اور کیسوتی ہے۔ انسانیت ہمیں یہ سکھاتی ہے اور انسانیت کا پاک مذہب ہمیں یہ تعلیم دیتا ہے کہ سب انسان ایک ہیں اور سب کا باپ یا شروع ایک تھا۔ آنکھیں کھول کر دیکھو کہ کیا تم دو ہو انسانیت کے اصول انسانوں کو ایک ایسی مبارک راہ پر لاتے ہیں جو سب کے لئے مفید اور مبارک ہے کافی امن اور پوری آسائش اس وقت حاصل ہوتی ہے جب انسانیت کے لحاظ سے انسان کی قدر و منزلت کی جاتی ہے ورنہ کون نہیں اپنے چمیتے بیٹے کو گود میں لیتا یہ محبت تعلق کی ہے انسانی محبت اور انسانی تعلقات کی قدر کرو اور جس قدر اختلافات انسانیت کے

پاک مذہب کی بقدری کرتے ہیں اُن سب کو لاپرواہی اور عزت کی نگاہوں سے دیکھو یہی نیکی اور یہی سعادت ہے۔

مسیح علیہ السلام سے پوچھا گیا تھا کہ خدا کیا ہے تو اُس نے اسی اصول پر جواب میں کہا کہ خدا محبت ہے سب باتوں کو چھوڑ کر انسانیت کو پیار کرنا ایک خاص عبادت ہے۔

بگذر ز وجود وز عدم ہم	بگذار صوت را قدم ہم
در آب بشو کتاب معقول	بشکن تو دوات را قلم ہم
رودینی و آخرت را گن	تا نور نامند و ظلم ہم
مے نوش ز خم خسروانی	آخر چہ گنی تو جام جم ہم

میںخانہ اگرچہ بیکران است
مے نوش بقدر خویش ہم ہم

ضرورت

ایک فلاسفر کا مقولہ ہے کہ الضرورت ام الایجاد والاختراع یعنی ایجاد اور اختراعات کی ماں ضرورت ہے جب اس دنیا اور انسانوں کی ضروریات محدود اور محدود تھیں تو اُس وقت دنیا کے سامان بھی محدود تھے جوں جوں ضرورتیں بڑھتی گئیں ایجادات اور اختراعات میں روز افزوں ترقی اور رونق آتی گئی اگر اس زمانہ میں دنیا کی گذشتہ نسلیں اگر بازار دنیا کی سیر کریں تو انہیں بہت سے ایسے سامان نظر پڑینگے کہ انہیں پوچھنا پڑے گا کہ ان کی اب یا اُس زمانہ میں دنیا والوں کو کیا ضرورت اور حاجت پڑی ہے اور کیوں ان کا تیبہ کیا گیا ہے لیکن اگر وہ غور کو اور وسعت دینگے تو مان جائینگے کہ واقعی ان سب سامانوں کی دنیا والوں کو ضرورت ہے اسی ضرورت کا طفیل ہے

کہ یہ چیزیں اور سامان دنیا کے لوگ پیدا کرتے ہیں۔ جب انسان کو کوئی ضرورت اور وقت پیش آتی ہے تو اس وقت وہ اُس کے حل اور آسان کرنے کی تجویزیں سوچتا ہے اس کی اضطراری قوت اس کو دور دور تک لیجاتی اور صد ہا سامانوں کو اُس کے پیش نظر کرتی ہے انسان اس حالت میں ضرورت کے موافق اُن اسباب اور وجوہات سے اقتباس کرتا اور ایک جدید راہ نکالتا ہے جس کا نام ایک قیمتی مسئلہ یا قیمتی ایجاد ہے مگر انسان کو ضرورت محسوس نہ ہوتی تو یہ حالت بھی نہ رہتی بوقت ہی ایسی ضرورتیں اور حالتیں ہیں کہ انہیں خاص خاص لوگ ہی محسوس کرتے ہیں۔ عوام الناس کو اُن کا ادراک نہیں ہوتا جو خاص لوگ ایسی ضرورتوں اور ملزومات کو محسوس کرتے ہیں وہ گویا دراصل تمام مجموعہ عالم کی خاطر محسوس اور دریافت کرتے ہیں یہی لوگ ہیں جن کو عالم اور فاضل حکیم منس اور فلاسفر کہا جاتا ہے یہی لوگ ہیں جو انسانی معاشرت اور زندگی کی بابت مفید امور کی تلاش اور جستجو میں سرگردان رہ کر ہزاروں ہی مفید اور جستہ مسائل کا استخراج کرتے ہیں اگرچہ اس وقت لوگ اور عوام کا لانگام ایسے بزرگواروں کو ایک فضول پرست خیال کرتے ہیں مگر چند ہی روز کے بعد انہیں معلوم ہو جاتا ہے کہ دراصل اُن کی کوششیں اور مساعی تمام دنیا کے حق میں ایک رحمت اور آبِ حیات ہے جس وقت اسٹیم کی طاقتوں کو حکیم نے دریافت کیا تو اُس وقت تمام لوگ اور اشخاص اُس کو پاگل اور دیوانہ خیال کرتے تھے لیکن جن کو اسٹیم کی طاقتوں اور عجوبات سے علم ذاتی اور عملی ہو تو اُن پر روشن ہوگا کہ نئے الحقیقت اُس حکیم کی مساعی لغو اور بیہودہ نہیں اور علیٰ ہذا القیاس اور صد ہا مسائل اور امور کا حال ہے جو ضرورت کے پیٹ سے پیدا ہو کر دنیا کے گھر میں نشوونما پا کر مخلوق اور انسانی جماعتوں کو لاکھوں فوائد اور منافع کا وارث ثابت کر رہے ہیں ضرورت ہر ایک بشر و طاقت کو محسوس ہوتی ہے پس اس کے حل کرنے پر لوگوں کی توجہ کم ہے ہم سوال کر سکتے ہیں کہ کیا ہندوستان میں یا ہندوستانیوں کو

ضرورتیں نہیں ہیں اور کیا اُن کی طبیعتوں اور دلوں میں یہ احساس نہیں پایا جاتا ہم کبھی اس سے انکار نہیں کر سکتے ہم کو بھی ضرورتیں محسوس ہوتی ہیں مگر اس احساس کے ساتھ ہمت کا مادہ جو دوسرے انسانوں میں مودعہ ہوتا ہے وہ ہم میں نہیں رہا ہم ایک ضرورت کو محسوس و معلوم ضرور کرتے ہیں مگر اُس کے بعد ہی کسی اور وسیلے اور سہاڑے سے دفع الوقتی کر لیتے ہیں جس سے وہ احساس اور ادراک بالکل کمزور اور نابود ہو جاتا ہے اور رفتہ رفتہ یہ ذہن آ رہی ہے کہ ہم اُس احساس کو بھی محسوس نہیں کرتے جب ایک عضو خراب ہو جاتا ہے تو اُس حالت میں انسان کسی آفت کو بھی محسوس نہیں کرتا یہی حالت اس وقت ہندوستان کی ہے گو اُسے ہر ایک مفید امر اور مفید طاقت یا اصول کی ضرورت ہے مگر کل قومی بدن اور ملکی جسم خراب ہے وہ محسوس بھی نہیں کرتا کہ اُس کے جسم یا بدن پر کیا کچھ سدرے وارد ہوتے ہیں اور اُسے اس کے بچانے اور محفوظ رکھنے کے واسطے کیا کچھ کرنا چاہئے جب تک ہندوستان میں لوگ ضروریات کو محسوس نہیں کریں گے یا جنہوں نے محسوس کیا ہے ان کا صدمہ کے ساتھ ساتھ نہیں دیا جائیگا تب تک کبھی بھی مفید نتائج پیدا نہ ہوں گے +

جہالت اور عقل

ایک حکیم کا قول ہے کہ دنیا کے میدان میں جہالت اور عقل خطوط متوازی کی طرح ایک ہی لین پر برابر چلتی ہیں اگرچہ تمام دنیا میں تعلیم اور عقلمندی کو روز افزوں ترقی ہے اور بہاروں عقلی کرشمے ظاہر ہوتے اور لوگوں کو ذہنی قوتوں کو جلا دیتے جاتے ہیں مگر بھر بھی جب نظر غور کرو تو معلوم ہو گا کہ جہالت بھی ساتھ ہی ساتھ پر پورے جھاڑ کر چلی آتی ہے جہاں علم اور عقل میں ترقی اور شوخی آگئی ہے وہاں جہالت نے بھی اپنے ہتھیاروں سے کام لینا شروع کیا ہے سمجھ میں نہیں آتا کہ دنیا کا معاملہ ایک رخ

کسُن ہوگا۔ آثار اور علامات سے ایسا ثابت ہوتا ہے کہ ان دونوں خطوط متوازیہ میں کبھی فرق نہ آئیگا مشکل یہ ہے کہ جس دل میں دانائی۔ علم اور دوراندیشی ہے اس میں جہالت کم اندیشی اور یہودگی بھی ایک گوشہ میں لگی کھڑی ہے جو شخص حکیم اور فلاسفر ہے وہ جاہل اور نا سمجھ بھی ہے جو عاقل اور منصف ہے وہ ظالم اور جاہل بھی ہے ان واقعات سے معلوم ہوتا ہے کہ ایک فرخ حکیم نے جو اخیر عمر میں یہ راے قائم کی تھی کہ قدرت نے کسی انسان کو بھی اس دنیا میں کوئی امر یا کوئی عادت مکمل نہیں دی بہت ہی درست اور موزوں ہے واقعی انسان کو کسی امر اور کسی راے پر قیام اور ثبات نہیں ہے وہ عقیل اور دوراندیش بھی ہے اور ساتھ ہی اس کے جاہل بھی منصف بھی اور ظالم بھی۔ دنیا کے مختلف حصوں کی عملی باتیں یقین دلاتی ہیں کہ وہی خطوط متوازیہ اب تک متوازی ہی چل رہے ہیں گو علوم و فنون نے انہیں بہت ہی ڈانٹا اور ستایا مگر ان کی رفتار میں کوئی انقلاب اور فرق نہ آیا۔

جن لوگوں کو فلاسفر اور حکیم مزاج کہا جاتا ہے ان سے بعض اوقات وہ امور سرزد ہوتے ہیں کہ بے وقوفوں اور جاہلوں سے نہیں ہوتے۔ اس وقت انگلستان کی ولایت اور دیگر حصص یورپ میں جو معاملات اور خود کشیاں وغیرہ وقوع میں آ رہے ہیں ان سے پتہ لگتا ہے کہ بلاشک ان خطوط متوازیہ جہالت اور عقل میں ہنوز تفاوت نہیں آیا۔ فرانس میں ایک نامور حکیم اور فلاسفر نے اس بنیاد پر خود کشی کی کہ دنیا میں ہر صبح کو وہی چیزیں دیکھی جاتی ہیں جو گذشتہ صبح کو دیکھی تھیں اس ناچیز اور ایکساں دنیا میں رہنا ایک حکیم کے واسطے بہت ہی مصیوب ہے۔ ایک حکیم کہتا ہے کہ میرا کلیجہ نکال لو تا کہ فلاں طبیعت سے میں نہ مروں۔ ایک فلاسفر کو یہ وہم گذرا کہ میں بلور کا ہوں تھیں لگنے سے ٹوٹ جاؤنگا۔ ایک دانا پڑھی لکھی میٹم صاحب کو بھی اس خطبے نے جان سے مارا۔ علیٰ ہذا تقیاس اور سیکڑوں اس قسم کے واقعات ہیں یہ اس ملک اور

ان قوموں کے ہیں جہاں کے لوگ دوسروں کو کھلے مُنہ نیم وحشی کہتے ہیں اور جہاں گویا عقل اور منطق اور فلسفہ کی بدہضمی ہو رہی ہے۔ یہی باتیں ہیں جن سے یہ سُرخ ملتا ہے کہ بیچ بیچ اس دنیا کے میدان میں جہالت اور عقلمندی۔ نیکی اور بدی خطوط متوازی کی طرح ایک ہی لین پر چلتی ہیں اور اُن کا دخل ایک ہی دل میں ہو رہا ہے نہ تو ان دونوں سے کوئی حکیم فلاسفر خالی ہے اور نہ کوئی جاہل اور بے علم۔ کوئی امید نہیں کہ جاتی کہ دنیا کی موجودہ روشنی سے اُن خطوط متوازی کی رفتار میں کوئی فرق آئے +

تم برداشت کرو

دُنیا میں جو بڑی طاقتیں ہیں وہ چھوٹی طاقتوں کو صاف طور پر خواہ اشاروں کنایوں میں یہ کہتی ہیں کہ جو ہم برداشت نہیں کر سکتے اُسے تم برداشت کرو چھوٹی طاقتیں اُن حکموں کو سُنتی اور اُن پر عمل کرتی ہیں جسے مساوات کا قانون یا یکساں ضابطہ کہتے ہیں وہ اس وقت تک دُنیا میں مروج نہیں ہے گواخلاق کی فلاسفی میں یہ کہا گیا ہے۔ کہ سب یکساں اور سادہ ہیں +

لیکن دنیا کی کتاب میں اس کا عمل نہیں ہے یا تو ہو ہی نہیں سکتا اور یا کیا نہیں جاتا۔ ان مساوات کے واسطے الفاظ ضرور ہیں لیکن اُن کے واسطے عمل نہیں ہے ہر ایک اعلیٰ درجہ اور اعلیٰ درجہ والوں کو صاف کہتا ہے کہ تمہیں یہ برداشت کرنا ہو گا اگر دُنیا کے ہر ایک درجے کو بلحاظ اعلیٰ اور اعلیٰ ہونے کے ترتیب وارد دیکھا جائے تو اُن سب میں اس کی بُو اور نشان پایا جاتا ہے اور ہر ایک میں اس کے ساتھ یہ بھی آواز سُنائی دیتی ہے کہ مساوات درحقیقت ہے مگر اس زور کے ساتھ یا اس کے عمل کی ضرورت نہیں سمجھی جاتی اس کا باعث یہ معلوم ہوتا ہے کہ اسی مساوات سے درجے ٹوٹتے اور بُرائیاں نیستی کے دریا میں بہ جاتی ہیں۔ ایک شخص باوجود اس کے کہ یہ

بھی کہتا ہے کہ مساوات ضروری ہو لیکن پھر بھی یہ آواز دیتا ہے کہ تم برداشت کرو۔
 مطلب اس کا یہ ہے کہ میں نہیں برداشت کر سکتا اس لیے تم موزوں ہو۔ انارکسٹ
 فرقہ والوں کا اسی اصول سے جھگڑا اور فساد شروع ہوا ہے ان کا قول خواہ مذہب یہ ہے
 کہ ہم نہیں برداشت کریں گے سب کا بوجھ سب اٹھائیں گے۔ مساوات قائم ہونی چاہئے
 یہاں تک تو وہ درست چلتے تھے لیکن ان کا یہ جھگڑا کہ سب کی امارت اور سب کی
 ریاست سب پر مساوی حیثیت سے تقسیم ہو جانی چاہئے ایک بیڑھب جھگڑا ہے وہ
 دنیا والوں سے اس کو نہیں کر سکتے اور نہ اس کا رخا نہ میں ایسا ہو سکتا ہے کہ مساوات
 کا خیال درست ہے مگر یہ کب ہوتا ہے اس وقت جبکہ دنیا میں راج نہ رہیں۔ مزاج
 اور مراتب اپنی محنتوں یا حکمت عملیوں سے یا اتفاق اسباب سے حاصل ہوتے ہیں اور
 یہ امور خاص خاص صورتوں اور مذاق پر موقوف ہیں اور ہر ایک انسان نے ان میں
 جداگانہ حصہ لیا ہے جو شخص ایک سفر میں پہلے چلا ہے وہ ضرور دوسرے سے پہلے پہنچے گا
 اب اگر اس شخص کو یہ کہا جائے کہ تم بھی پھر واپس ہو کر اس با بعد مسافر کے ساتھ مل جاؤ
 تو یہ ایک مصیبت ہے اور اس کا دورا تو مسلسل کبھی بند نہ ہوگا ایک مساوات سے ہمیں
 دوسری مساوات کی ضرورت پڑے گی جس سے معاملہ بہت دور ہو جائیگا اور وہ مطلب
 جو ہم حاصل کرنا چاہتے ہیں تمام عمر میں بھی حاصل نہ ہوگا۔ تم برداشت کرو کہ کلمہ کہہ کر
 اس دنیا سے نہیں اڑا سکتے قدرت نے خود اس کا فیصلہ کر دیا ہے کہ کون طاقت کس
 چیز اور کس بار کی برداشت کریں گے بس اب اس کے خلاف نہیں ہو سکتا اگر یہ کہا جا
 کہ با تقسیم کرادیا جائے تو اس کے کچھ معنی ہو سکتے ہیں۔ ایک درخت کی پتیاں اور
 شاخیں ہمیشہ جڑ کو کہہ سکتی ہیں کہ ہماری تم برداشت کرو گی۔
 لیکن افسوس ہے کہ غریب جڑوں کو یہ کہنے کا حق حاصل نہیں یوں تو دونوں
 مساوی ہیں مگر عمل نہیں کیا جا سکتا۔ یہی حال دنیا کے معاملات کا ہے۔ ہمیشہ ایک

طاقت دوسرے کو گھر رہی ہے تم اسے برداشت کرو اور ایسا ضرور کرنا پڑتا ہے۔ اس اصول کے مٹانے کے لئے بڑی طاقتوں کو مٹانا خود چھوٹی طاقتوں کو معدوم کرنا ہے۔

کچھ پروا نہیں

کسی فلاسفر یا حکیم سے کسی نے پوچھا تھا کہ دنیا میں آرام اور آزادی سے زندگی بسر کرنے کے واسطے کیا تدبیر کرنی چاہئے فلاسفر نے جواب دیا کہ دنیا کا گھر ایک ایسا خونخاک گھر ہے کہ کوئی شخص بھی اس میں پوری آزادی اور خوشی کے ساتھ نہیں رہ سکتا ہے وہ لوگ جو روحانی راہوں کے سالک ہیں وہ ہمیشہ ہی خوش اور شاداں رہتے ہیں۔ اور ان کی خوشی اور مسرت کی وجہ یہ ہے کہ گویا وہ دنیا سے باہر ہیں اگر وہ بھی دنیا کے تعلقات سے دلی دلچسپی رکھتے تو ان کو بھی یہ درجہ اور آزادی حاصل نہ ہوتی۔ انہوں نے دنیا اور اس کے تعلقات کو چھوڑ دیا اور دنیا کے غم اور پابندی ان کو چھوڑ گئی جو شخص اس دنیا اور اس کے خرابات سے نفرت کرتا ہے وہ گویا آزادی کے گھر میں جا رہتا ہے۔ دنیا داروں کے واسطے اس گھر اور اس زندگی میں روز افزوں مایوسیاں اور غم ہی ہیں ان کو ہرگز آزادی نہیں مل سکتی اور نہ وہ خوش رہ سکتے ہیں ہمیشہ دام فکر اور تردد میں گرفتار رہینگے ان کی رہائی اور خلاصی کے واسطے ایک چلتا نسخہ ہے اگر اس دنیا دار عمل کرے تو کسی قدر رہائی مل سکتی ہے وہ نسخہ یا طریقہ یہ ہے کہ ہر ایک امر نیک یا بد کے وقوع پر انسان دل سے یہ کہہ دیا کریں کہ کچھ پروا نہیں اس صورت میں ان کو کسی قدر آزادی اور چین مل سکتا ہے۔

ہے تو یہ دیوانہ بہ کہتا ہے ٹھکانے کی

جیسے دنیا کی اور طاقتوں میں ایک کشش اور اثر ہوتا ہے ایسے ہی الفاظ اور جملوں میں اثر اور کشش ہے بعض الفاظ اور بعض جملے ایسے ہیں کہ ان کے اطلاق سے انسان کے

دل پر ایک اثر ہوتا ہے اور بعض ایسے ہیں کہ ان کے حدوث سے ایک اور ہی قسم کی حالت ظاہر ہوتی ہے بعض غم اور ہم کو بڑھاتے ہیں اور بعض ان کو دور کرتے ہیں۔ جملہ کچھ پروا نہیں۔ ایک ایسا جملہ ہے جو انسان کو اکثر حالات رویہ سے رہائی بخشتا ہے اور اس کے مقابلہ میں اب کیا ہوگا؟ ایسا منحوس جملہ ہے کہ جو آدمی کی زندگی وبال گردیتا ہے۔

اس دنیا میں وہی انسان خوش اور خرم رہ سکتا ہے جو ہر ایک صدمہ اور خوشی کو لاپرواہی اور استغنا کی نگاہ سے دیکھتا ہے جس کا یہ عمل نہیں ہے وہ ہمیشہ ناخوش اور مضطرب رہتا ہے یہ معمول اور یہ طریق عمل اس وقت اختیار کیا جاسکتا ہے جب انسان اس امر کو ذہن نشین کرے کہ اس دنیا میں چھوٹی چھوٹی باتوں اور نقصوں پر تردد اور فکر کرنے سے انسان کی زندگی وبال ہو جاتی ہے اور وہ نقص کبھی ظہور اور حدوث سے باز نہیں رہ سکتے جب انسان ایسی باتوں اور ایسے امور کو ذہن نشین کرے گا تو اس کو یہ کہنے کا حوصلہ مہجائے گا کہ کچھ پروا نہیں۔

جب انسان کا یہ عمل ہو جائے گا تو اس وقت اس کی زندگی آزادی اور فرحت سے گزرے گی۔ اور اس کے ساتھ یہ یقین بھی کرو کہ جو امر ہونا ہے وہ ضرور ہوگا۔ اگرچہ کیسی ہی سعی اور کوشش کی جائے کبھی ٹل نہیں سکتا اور نہ اس کو کوئی ٹال سکتا ہے دنیا میں بہتری تو تمہاری ہی ہے جو ہونے والی طاقت کا مقابلہ کرتی ہیں لیکن اخیر کو وہ ضرور ہی پسپا ہوتی ہیں پس اس اندوہ اور غم کے زنجیر کے لئے کہ جو اس پسپائی اور شکست سے ہونا ہے یہ کہنا ایک چلتا نسخہ ہے کہ کچھ پروا نہیں۔ اگر بجائے اس کے یہ کہا جائے کہ اب کیا ہوگا؟ تو یقیناً زندگی انسان اپنے آپ پر ہی وبال ہو جائے گی۔ کچھ پروا نہیں کہ کر اور تدابیر کا کرنا نامناسب اور ناجائز نہیں سعی اور تدبیر کا سلسلہ بھی برابر جاری رہے گا اور ہر ایک صدمہ اور خوشی پر کہتے جاؤ کہ کچھ پروا نہیں۔ اگر یہ چاہتے ہو کہ تمہاری زندگی عیش اور عشرت سے گزرے تو بھولے سے بھی کسی صدمہ پر نہ کہو کہ اب کیا ہوگا؟ یہ وہ جملہ ہے جو

تمہاری زندگی کو خود تم پر ہی زہر کر دیجیا اور تم جیتے ہی جی ہمیشہ کے واسطے مر جاؤ گے۔
 دو سنتویہ کلمہ کبھی زبان سے نہ نکالو۔ تدبیر۔ تجویز۔ تردد۔ فکر حوصلہ کے ساتھ کئے جاؤ
 مگر ساتھ ہی اس کے ظہور نتائج پر کہتے جاؤ کہ کچھ پروا نہیں اگر تمہارا عمل ہو جائیگا تو
 بقول اس فلاسفر کے تمہیں کبھی بھی زندگی زہر اور تلخ معلوم نہ دیگی۔ یہ چند روزہ زندگی
 اس حالت میں عمدگی اور خوشی سے گزر سکتی ہے کہ جب اُسے لاپرواہی کے خیال سے گزار
 دیا جائے اگر نشیب و فراز کو دل میں جگدے لوگے تو بس تمہارا خاتمہ ہو چکا۔

شرم اور نیشرمی

حکیموں نے کہا ہے۔ الحیاء من الایمان یعنی کہتے ہیں جس میں شرم نہیں وہ انسان
 نہیں۔ بعض کہتے ہیں جیسا انسانیت کا اعلیٰ فاصہ ہے جو شخص شرم نہیں رکھتا وہ انسانی
 جماعت میں عزت اور توقیر کی نگاہ سے نہیں دیکھا جاتا۔ ہر ایک ملک اور ہر ایک فرقے اور
 ہر ایک مذہب میں جیسا اور شرم کو انسانیت کا لازمہ اور خاصہ سمجھا جاتا ہے اور اس پر زور دیا
 جاتا ہے کہ ضرور شرم اور حیاء کی اعلیٰ خصلت پیدا کرنی چاہئے۔

اخلاقی اور مذہبی کتابوں میں اس پر بہت سی تقریریں کی گئی ہیں شرم کے مقابلہ
 میں بے شرمی اور بی حیائی ہے اس کی نسبت عموماً یہ رائے ہے کہ ہرگز انسان میں یہ
 مادہ اور یہ خصلت نہیں ہونی چاہئے جس انسان کی ذات میں یہ مادہ ہے وہ انسان
 نہیں ہے بلکہ حیوان لایعقل ہے۔ اُس کے لئے نہ کوئی عزت ہے اور نہ کوئی وقورہ
 حیوانوں سے بھی بدتر دیکھا جاتا ہے اور اس کی نسبت عام طور پر کہا جاتا ہے کہ وہ
 بے شرم اور بے حیاء ہے۔

ایک فلاسفر کہتا ہے کہ دنیا کی ہر ایک شے یا طاقت کے دو پہلو ہوتے ہیں
 ایک بڑا اور ایک اچھا۔ ایک اچھی شے میں سے بُرائی بھی بعض وقت استعمال کے

خیال سے نکل آتی ہے اور کبھی اس اصول سے نیکی بھی پیدا ہو جاتی ہے۔ اس خیال پر شرم اگرچہ ایک اچھی حاصلت ہے اور یہ ہر ایک انسان میں ضرور ہونی چاہئے مگر اس کے مقابلہ میں بے شرمی ہی شرم کے قائم مقام ہوتی ہے۔ اگر اس حالت خاص میں شرم کی جائے تو بجائے فائدہ کے نقصان ہوتا ہے اور انسان زک اٹھاتا ہے بہت سی ایسی باتیں اور ایسے اصول ہیں جو بتقاضاے شرم و حیا ضرور قبول کرنے پڑتے ہیں اور ان کے اقبال سے انسان کو فائدہ نہیں بلکہ نقصان و زربان اٹھانا پڑتا ہے اگر اس وقت انسان شرم اور حیا کو نہ چھوڑے تو اس کی نا سمجھی ہے گالی اور دشنام اگرچہ فی نفسہ بُری شے ہے لیکن بعض وقت میں ایک مفید ذریعہ ثابت ہوتا ہے۔

بعض معاملات اس قسم کے ہیں کہ انسان شرم اور حیا سے ان میں سخت سکتا اور زک اٹھاتا ہے اور اس کو اپنے یا دیگر حقوق و واجبی میں صورت انقلاب یا برہمی پیدا ہوتی ہے ایسے وقت میں انسان کو کھنڈ شرم سے کام نہیں لینا چاہئے بلکہ کونج بے شرمی سے۔ صدہا معاملات لوگ ہاتھ سے ڈے بیٹھے ہیں لیکن بے شرمی ان سب کو ایک ہی دم میں دائرہ حفاظت میں لے آتی ہے اور ان کو اپنا کر لیتی ہے۔

ایک انسان جو اپنی طبیعت میں عاصب اور با برہ ہے دوسروں کے حقوق غصب کرنا چاہتا ہے اور ہم شرم سے خاموشی کے ساتھ یہ تماشہ دیکھتے ہیں۔ جب ہم میں تھوڑی سی بھی بے شرمی آکر اسے مانع ہوگی تو سارا طاسم کیسبل کی طرح ٹوٹ جائیگا۔

لوگوں نے شرم اور حیا کے معنوں میں بہت سی طاقتوں کا خون کر دیا ہے بعض لوگ یہاں تک شرم کے مقید اور پابند ہوتے ہیں کہ ان کے خیالات میں دوسرے کے سامنے آنے تک اٹھانا بے شرمی ہے۔ یہ ایک بزدلی ہے جو انسان کو خراب کرتی ہے جس وقت انسان ایک صحیح نقصان کو اٹھاتا اٹھاتا ہے عاجز اور تنگ آجاتا ہے اس وقت اس طاقت سے کام لینا پڑتا ہے مگر عام سوسائٹی کی رائے عام خیالات اور اصولوں سے ہوتی ہے۔ اس میں خصوصیات کا لحاظ نہیں ہوتا

یہ معاملہ خاص ہے اگر کوئی صورت نقصان رساں ہے تو کیوں نہیں اس کا دفعہ کیا جاتا
ایسا کرنا واقعی شرم کو توڑنا نہیں بلکہ شرم کے معنوں کو وسیع کرنا ہے ہمیشہ ملائمت اور شرم
ہی انسان کو کام نہیں دے سکتی غصہ اور ترش روئی بھی کسی غرض سے دنیا میں تشریف
لائی ہیں ان سے بھی انسان کو موقع پر کام لینا سب اور ضروری ہے اگر انسان کو شرم
اور حیا سے کام لینا چاہئے تو بعض حالتوں میں بے شرمی سے (جو درحقیقت بے شرمی نہیں
ہے بلکہ خود حفاظتی اور ذاتی بچاؤ اور آخری جواب اور ایک ضروری دفعیہ ہے) بھی ضرور
ہی کام لینا چاہئے اگر وہ ایسا نہ کرے گا تو دنیا کے پرفطرت بازار میں وہ لٹ جائیگا اور
وہ ہمیشہ گھاٹے میں ہی رہیگا۔ اگر اس دنیا میں تم آرام سے رہنا چاہتے ہو تو اس معصوم
پر عمل کرو۔

درستی و نرمی ہم دریاست

اولوالعزمی

جھیل گوہنہ کے تذکرے میں یہ امر بیان کیا گیا ہے کہ اس ملک کے لوگوں کو ایسے
نادرات اور سانحات دیکھنے اور ان پر غور کرنے کی اولوالعزمی یا شوق نہیں ہے اگر امریکا
کا ملک ہوتا تو ہزاروں لوگ اس موقع پر آ کر جمع ہوتے اور ہولت کی غرض سے سب رقتاً
ریل بھی جاری کی جاتی۔ انگریزی اخبار کے کارپانڈنٹ کا یہ خیال بہت درست اور قابل
تعریف ہے بینک آف امریکا یا یورپ کے کسی دوسرے حصے میں ایسا واقعہ اور حادثہ
قریب الوقوع ہوتا تو ہزاروں مخلوق سیکڑوں روپیہ صرفت کر کے بھی جوق درجوق موجود ہوتے
سیاح لوگ سیاحت کے رموز پر بحث کرتے اور دیگر عالم و فاضل علمی نکات کی چھان بین
کر کے ملک اور قوم کو بے ہانفہ پہنچاتے اور ایسی ہی ہمتوں اور شوقوں سے اہل یورپ نے
من ہانگی مرادیں پائی ہیں۔ کہتے ہیں کہ بہت کے پاؤں بڑے طاقت دار اور لمبے ہوتے ہیں

اور وہ بہت دور تک چل پھر کر سکتے ہیں درحقیقت یہ راست اور درست ہے ہمت کے آگے بہت سی مشکلات آسان ہیں +

لیکن ہمارے ہندوستان میں ایک مثل مشہور ہے جس کی کوٹھی میں دانے اُسکے کملے بھی سیانے۔ دنیا کی تمام ہمتوں اور تمام اولوالعزمیوں کا زیادہ تعلق زر سے ہے یہاں سمجھ میں جب ہندوستانیوں کو پیٹ کے دھندوں ہی سے فرصت نہیں ملتی تو ان کو ایسی ہمتوں اور اولوالعزمیوں سے کیا سروکار ہندوستانی غریب گوہنا جھیل کا اگر ارادہ کریگا تو اُس کی عورت اور بال بچے ضرور اس سے کہینگے کہ تم جو روپیہ اور زراں میں صرف کرتے ہو ہم اُس کی روٹیاں ہی نہ کھائینگے +

انہیں نقصوں کے باعث ہندوستان کی سرزمین میں اولوالعزمیاں نہیں پیدا ہوتیں اگر عام طور پر دیکھا جائے تو ہندوستان کے لوگوں میں غریبی اور فلاکت کو عموماً نفل ہے بہت تھوٹے لوگ ایسے ہیں جو بغیر کسی فکر اور مزید درد کے گزارہ کرتے ہیں ورنہ عموماً حالت پتلی ہے ہم سے سوال کیا جائیگا کہ اس غریبی اور عام فلاکت کا کیا باعث ہے کیا وہی اولوالعزمی ہونے کا موجب تو نہیں ہے ہم جواب میں کہینگے کہ کسی قدر یہ بھی سچ ہے کیونکہ ہندوستانیوں کی طبائع میں اُسستی اور کاہلی بھی بہت ہو گئی ہے اور اُنکے رگ و ریشہ میں خون کے دورے کے بجائے محض پانی کا دورہ ہوتا ہے مگر اس کا باعث بھی اگر ڈھونڈو گے تو وہی فلاکت نکلیگی جو فکر اخراجات سے مالی حالتوں کو روز بروز کمزور کر رہی ہے +

تعلیم عام سے اگرچہ ایک فائدہ بھی ہوا مگر ویسی صنعتوں کی کساد بازاری اور بیرونی صنایعوں کی عام مانگ نے ملک کی حالت میں بہت کچھ انقلاب پیدا کر دیا ہے یہ ایک ملک میں وہ حصہ بہت ہوتا ہے جن کی حالت عام اور متوسط ہوتی ہے۔ اگر ہندوستان میں ان حالت والوں کو دیکھا جائے تو صاف طور پر نتیجہ نکلیگا کہ ان لوگوں کی حالت

مدت سے قابل اطمینان نہیں ہے۔ ہم اس امر کو جانتے ہیں کہ ہندوستان کے چند گھرنے
درست حالت میں ہیں اور ان کو ایک قسم کی ثروت اور برکت حاصل ہے مگر ان چند کے
ہونے سے عمومیت تو حاصل نہیں +

اگر ایک ہزار کی آبادی میں صرف چار گھروں میں رات کے وقت ویٹے جلتے ہوں تو
یہ نہیں کہا جائیگا کہ ساری آبادی یا تمام گھروں میں روشنی تھی اور نہ یہ فتوے دیا جائیگا
کہ اس محدود روشنی سے تمام گاؤں والوں کو اجالا حاصل تھا۔ یہی حال ہندوستان
کا ہے جب اس غریب ملک کا یہ حال ہو تو پھر ان میں ایسی تفریحی اور نوالہ کاریاں اور تہیں
کیونکر پیدا ہو سکتی ہیں اور عربوں کو تو پیٹ کارونا پڑا ہے اور وہ اس سے خلاصی اور
رہائی پائیں تو ان تفریحات میں مصروف ہوں دراصل بات یہ ہے کہ ہندوستان کی عام
مخلوق اس وقت خود فدا کنہ کا تاشا بن ہی ہے دوسرے ملک کے لوگوں کو اولوالعزمی کے
ان کا دردناک نظارہ حاصل کرنا چاہئے۔ ہاں چند خوشحال لوگوں پر ضرور افسوس کر دکان کو
بھی باوجود فراغت کے ایسی باتوں اور دلچسپ نظاروں کا خیال اور شوق نہیں +

غریبی اور بیوقوفی

ایک فلاسفر کا مقولہ ہے کہ دنیا میں سب سے بڑا بیوقوف وہ ہے جو غریب ہے۔

ایک دوسرا فلاسفر کہتا ہے غریبی بیوقوفی اور دیوانگی کی ماں ہے +

اگر ہم ان مقولوں کے ساتھ دنیا کی چال اور روش دیکھیں تو ثابت ہوتا ہے کہ
واقعی ان میں صداقت کی روح ہے اس دنیا میں جو شخص غریب اور فلاکت زدہ ہے
درحقیقت تمام بریاں اور تمام بیوقوفیاں اسی کے حصہ میں آجاتی ہیں نہائی قانون اور
ایسی مضابطوں یا آسمانی صحیفوں کی ہدایتوں کو جبار کہہ کر اگر انسانی قانون اور برتاؤ کو دیکھا
جائے تو ان واقعات کی تصدیق اور تائید ہوتی ہے +

دنیا والوں نے تمام بیوقوفیوں اور بدیوں کو انسانوں میں نسبتاً تقسیم کر دیا ہے اور ان بدیوں اور مانتوں کی تعریف اور ذمہ بھی نسبتی طور پر کی جاتی ہے۔ دنیا کے میدان میں ایک بیوقوفی اور ایک بڑی نسبتاً ایک مشنہ ہے اور عمدہ کام بھی ہے اگر زیادہ کی نسبت سے ایک کام یا ایک حرکت بڑی ہے تو بجز کی نسبت سے وہی حرکت محمود ہے یہ قانون زیادہ تر غریبوں اور مشلوک الحال لوگوں پر استعمال کیا جاتا ہے اور خصوصاً ان جماعتوں پر جو زمانہ کی گردش میں آگئی ہیں +

جہاں غریبی اور فداکت آئی وہاں اُس کے ساتھ ہی بیوقوفی اور بدی بھی آگئی۔ اصل میں غریبی کے ساتھ ہی تمام نیکیاں بڑی کے قالب میں منتقل ہو جاتی ہیں غریب مشنہ اور غریب مانتوں کی ہر ایک بات اور ہر ایک حرکت قدر اور عزت کے قابل نہیں سمجھی جاتی اگرچہ غریب سے مسکینوں اور غریبوں کو خدا کی بادشاہت کا اعطاء مقرر دیا ہے مگر دنیا میں اُس کے برعکس ہے۔ دنیا میں یہ جماعت سب سے اسفل درجوں میں بیوقوف اور بقرار ہو جاتی ہے +

مشاہدہ ہی وجہ تھی کہ ایک حکیم نے پیرا سے دی تھی کہ دنیا میں غریب کو نہیں رہنا چاہئے کہ اگر دنیا اُس کو پسند نہیں کرتی اور نہ وہ دنیا کے واسطے موزوں ہے واقعی پیرا سے ہنسنے ہی درست ہے مگر غریبوں کی یہ بھی بیوقوفی ہے کہ ان کو مرنا ہی نہیں سوجھتا کیونکہ ان کی جسمانی محدود ہو جاتی ہے کہ گویا وہ اپنے واسطے بخوبی فیصلہ نہیں کر سکتے مرنے کا فیصلہ بھی تو کسی قدر دور خیال کو چاہتا ہے مسودہ ان میں نہیں ہے ہم دیکھتے ہیں کہ جو کام ایک غریب کے ہاتھوں میں بیوقوفی ہے وہی کام ایک دولت مند اور صاحب ثروت یا صاحب اقتدار کے ہاتھوں میں نہ تو کوئی بڑی ہے اور نہ بیوقوفی قرار بازی ایک غریب کے واسطے بڑے مسنوں میں ہے لیکن یہی مشنہ ایک دولت مند کے ہاتھ میں ایک دلچسپ مشن اور دل لگی ہے۔ شکار سے غریب آوارہ گرد قرار دیا

باہر لگا لیکن ایک دو لہتمند کے لئے ایک مفید صحت شغل ہے +

غریبوں کے واسطے ناچ اور تماشا زہر ہے لیکن امیروں کے لئے نعمت اور مذاق ہے۔ اگر غریب جھوٹ بولے تو وہ ایک بھرم ہے لیکن اگر ایک صاحبِ ثروت ایسا کرے تو وہ ایک حکمت عملی ہوگی +

خلاصہ یہ ہے کہ اس بازارِ دنیا میں غریب کی قیمت کچھ نہیں اگر اس کو اس میں کوئی فخر اور وقعت ہے تو یہ کہ وہ ایک بیوقوف غریب ہے حضرت مسیح نے کہا تھا کہ میں بیوں کے واسطے ہوں لیکن زمانہ یہ کہتا ہے کہ غریب اس دنیا کے واسطے نہیں ہیں اگر انکی کوئی ضرورت ہوگی تو اسی دنیا میں ہوگی جو مرنے کے بعد آتی ہے شاید حضرت مسیح کا مطلب اس فقرے سے یہ ہو کہ میں وہاں غریبوں کے واسطے ہوں گا۔ اس دنیا میں نہیں +

ہمیں یہ افسوس کرنا ضروری ہے کہ جو مذہب اس دنیا یا امیروں کے اکھاڑے میں خفیہ گئے جاتے ہیں انہیں کے رشتوں سے یہاں کے امیروں کا شیرازہ بندھا ہے اور وہی اس جماعت کو قسمت قرار دیتے ہیں ان کا یہ استدلال اور یہ سناوک واقعی ٹھیک ہے ہمیشہ چند روز جلد بن بھوانے والے نسبت جلد ساز کے دنیا میں عزیز اور زور پزیر ہوتے ہیں گو یہاں کے غریبوں اور فلسفوں نے امیروں اور دو لہتمندوں کی اجازت کی شیرازہ بندی کی ہے مگر ان کو کوئی عزت اور رتبہ حاصل نہیں ہے +

دنیا میں جو دیوار گرتی ہے اسی پر سے رہو گزرتے ہیں بعض دل چلے تو یوں ہی کہ اٹھتے ہیں کہ خدا ہی انہیں لوگوں کو مارتا ہے جو پہلے سے ہی مر رہے ہیں گو ہم اسکے قائل نہیں ہیں لیکن اکثر لوگ کا یہ قول ہے اور ہم جانتے ہیں کہ یہ ان کی اعلیٰ ناکامیوں کا اثر ہے جو انہیں عمر میں اٹھانی پڑیں بہر حال یہ مقولہ درست ہے کہ غریب کے واسطے دنیا کا میدان تنگ ہے +

رد سوال

جیسی دنیا کی اور صورتیں یکساں نہیں ہیں ایسی ہی انسانوں کی حالت بھی یکساں نہیں ہے کبھی غریب ہے اور کوئی امیر کوئی دولت مند اور کوئی فقیر۔ جو امیر میں انہیں عیشا ثروت اور امارت کے اپنی نگاہوں میں سب لوگ خوش حال ہی دکھائی دیتے ہیں اور جو فقیر میں انہیں اپنا فقر تو ہر آن نظر آتا ہے مگر وہ امیروں کو بھی اپنے ارد گرد دیکھتے ہیں۔

افلاس ایک ایسی بلا ہے جو آتی تو مختلف راہوں سے ہے لیکن گزر اس کا ایک ہی طرز و طریقے سے ہوتا ہے جو لوگ مفلوک الحال ہیں وہ دراصل نیم پاگل اور نیم ہوش انسان ہیں۔ افلاس ایک ایسی منحوس آفت ہے کہ وہ اس نشیب و فراز کو جو کہ ہر وقت انسان کو یاد رہنا پڑتا ہے پہلے ہی ہاتھ مار کر باہر کرتی ہے۔ ایسے لوگوں کی آخری حالت باوجود ایک استقامت اور استقلال کے احتیاج کی طرف مائل ہو جاتی ہے اور انہیں دوسرے کے سامنے ہاتھ پھیلانے سے شرم اور روک نہیں ہوتی اگر اس وقت یا حالت کو کہ جب وہ اوروں کے روبرو ہے اپنا ہاتھ پھیلاتے ہیں دیکھیں تو پتہ لگ جائیگا کہ دراصل وہ لوگ مرنے سے پہلے مر گئے ہوتے۔ اس میں کیا شک ہے کہ ان کا سوال کرنا عجیب حالت میں ہوتا ہے ایسے وقت اگر ان کی تزیل اور تردید کی جائے تو ان کی ولی حالت کو خدا کے سوا اور کون اندازہ کر سکتا ہے اور کون جان سکتا ہے کہ ان پر کیا گزرتی ہے جو لوگ امیر اور صاحب ثروت ہیں ان کی مروت یا سخا کا ہمیشہ یہ تقاضا ہونا چاہئے کہ ایسے سوالات کے پورا کرنے پر متوجہ ہوں اور اگر وہ حالات کے تقاضے سے پورا نہ کر سکیں تو سلا متی اور نرمی و ملائمت سے جواب دیکر ٹال دیں سختی سے پیش آکر ان شکستہ دلوں کے نصیب پر اور بھی بجلی نہ گرا میں ان کو ایسے موقع پر حضرت حالی صاحب کے اشعار

ذیل پر عمل کرنا زیبا ہے

یہ سچ ہے کہ مانگنا خطا ہے نہ سوا
زیبا نہیں سائل یہ مگر قرعہ عناب
بدتر ہے ہزار بار اسے دوں ہمت
سائل کے سوال سے تلخ جواب

قانون اور اخلاق

یہ خیال غلط ہے کہ کسی حکومت کو کسی قانون رعایا کے لوگوں اور جماعتوں کو اخلاق اور تہذیب سکھانا ہے ہرگز کسی قانون کی یہ علت اور یہ غرض نہیں کہ وہ رعایا اور جماعتوں کو اخلاق کی تعلیم کرے۔ کوئی قانون ملک میں اس شخص سے شائع نہیں کیا جاتا کہ اس ڈیوٹی کو اپنے ذمے لے جو لوگ اس امر کے امیدوار ہیں کہ ان کے اخلاق کو قانون درست کرے گا وہ ایک سخت غلطی پر ہیں۔ قانون سے نہ تو کوئی قوم درست ہو سکتی ہے اور نہ کوئی انسان۔ قانون کا اجرا محض ملک گیروں کی جانب سے حکومت کے استحکام کی صورت میں ہوتا ہے نہ کہ رعایا کی اخلاقی کمزوریوں کی خاطر۔ قانون از کتاب یا اقدام جرائم کی صورت میں جو مجرموں کو سزا دیتا ہے وہ اس شخص سے نہیں کہ ان کے اخلاق اور خصیلت درست ہوں۔ بلکہ اس شخص سے کہ ملک میں امن رہے اور ہر ایک شخص آزادی سے رہ کر بسر کرے۔ ہر ایک قوم کی حالت اس وقت درست ہوتی ہے جب خود قوم کے لوگ اپنے اپنے اخلاق کی اصلاح اور درستی کریں جب تک خود ایک قوم میں فلاح اور سوشل رفارم کا مادہ حرکت نہ کرے گا تب تک حکومت کی دست اندازی اور دخل سے ایسی اصلاحات کی توقع یا امید رکھنا عقلمندی اور دور اندیشی سے سراسر بعید ہے۔

قانون میں بیشتر یقیناً بے کار
حاشا کہ ہوا نہ نظم عالم کا مدار

جو نیک میں ان کو نہیں حاجت انکی
اور بد نہیں بنتے نیک ان سے نہ

بلکہ اگر غور کی نگاہوں سے دیکھو گے تو معلوم ہو جائیگا کہ ہر ایک کی قانون ایک

طرح کی روکیں اور داؤ فریب کو ترقی دینا ہے جب مجرموں کو قانونی مزاحمتوں کے اپنے آپ کو محفوظ رکھنے کی سوجھتی ہے تو وہ وسائل جائز و ناجائز کے کام میں لانے سے کبھی بھی نہیں چرکتے۔ ہر ایک قسم کے فریب اور حیلہ و عذر کو کام میں لا کر عدالتوں کے پتج سے رٹائی کی کوشش کرتے ہیں کیا اس وقت ہندوستان کی قومیں قانون سے درست ہو سکتی ہیں۔ کبھی نہیں قومی اصلاحوں اور مساعی سے یہ مراد مل سکتی ہے +

جماعت

دُنیا کا میدان ایک ایسا وسیع میدان ہے کہ اُس پر جہاں تک نظر کی جائے نئی نئی باتیں اور نئی نئی حقیقتیں ہی دکھائی دیتی ہیں انسانوں کی نگاہیں اگرچہ بہت وسیع نہیں لیکن قدرتی مختصرات اور عجائبات بھی اس قدر کثیر اور بلیغ ہیں کہ اُن کا شمار اور احصا بھی مشکل ہے ہزاروں شخص ایسے گذرے ہیں جنہوں نے سرعت اور جرات کے ساتھ اس قدرتی میدان کو لمبے لمبے ڈگوں سے ناپنا چاہا مگر جب وہ تھک کر رہ گئے تو انہیں معلوم ہوا کہ میدان کا ایک کونہ بھی پہنچنا نہیں ہوا۔ اس میدان میں ہزاروں ہی مختلف رنگ اور قسم کی جھونپڑیاں دکھائی دیتی ہیں اگرچہ ہم انہیں دور سے بلکہ آہ اور ویران سمجھتے ہیں مگر دراصل اُن میں بھی آبادی ہوتی ہے قدرت کا انتظام ایسا سلیس اور پرمعنی ہے کہ انسان نے درحقیقت اُس کو اب تک نہیں سمجھا اور نہ اسے پورے طور پر وہ سمجھ سکتا ہے +

دُنیا کا انتظام اور سلسلہ ایک دوسرے سے ایسا جکڑا ہوا ہے کہ اُن میں قدرتی جماعت بندی ہے اگرچہ ہم ظاہر میں ایک دوسری طاقتوں کو ایک دوسرے سے جدا خیال کرتے ہیں مگر دراصل اُن کا شیرازہ ایک ہے۔ دُنیا میں کوئی ایسا فعل نہیں ہے جو اکیلا اور تنہا ہو۔ دُنیا میں کوئی ایسی نیکی نہیں جس کا شیدا ایک ہی شخص ہو۔

دُنیا میں کوئی ایسی بری اور بُرائی نہیں جو تنہا ہو جس طرح ایک سبزی فروش کی ٹوکری کی سبزی کا ہر ایک شخص خریدار اور آرزو مند ہے اسی طرح پُر دُنیا کی ہر ایک بات اور ہر ایک امر کے خریدار جماعت بندی کے ساتھ ہیں۔ اگرچہ کوئی کیسا ہی جدید خیال کیوں نہ پیدا کیا جائے اور وہ اپنی جدت سے کیسا ہی قابلِ نفرت ہو لیکن اگر تَفْخُص کی جائے تو ہمیں معلوم ہو جائیگا کہ وہ اکیلا ہی نہیں بلکہ اُس کی بھی ایک جماعت ہے +

قدرت نے ایسی کشش رکھی ہے۔ کہ کسی طاقت اور کسی جزو کو اکیلا نہیں چھوڑتی ہر ایک سلسلہ میں ایک جماعت بندی ہے اگر دُنیا کے میدان میں خدا کے ماننے والوں کی جماعت ہے تو دوسروں کا بھی ایک گروہ ہے اگر نیکی کے اادیوں کی ایک جماعت ہے تو بدی کے پرستاروں کی بھی ایک جماعت اور گروہ موجود ہے کوئی صورت اور کوئی خیال لے تو ہمیں خود بخود ہی پتہ مل جائیگا کہ اس میدان میں اکیلے چھوڑے کوئی نہیں۔ سب چھوڑیاں ایک قطار اور ایک سلسلہ میں ہیں ہر ایک آبادی کے لئے ایک سلسلہ اور ایک قطار ہے یہی سبب ہے کہ دُنیا کے میدان یا گلزار سے ان مختلف رنگ و بو کا قلع قمع نہیں ہوتا۔ اگر ایک خیال ہو تو اُس کو زور یا تدبیر سے عالم نیستی میں لایا جاسکتا ہے لیکن اگر ایک زمانہ میں اس کے اجزا موجود ہوں تو پھر ایسا کرنا ناممکن ہے۔ اچھی جماعت اگرچہ دُنیا کی سر زمین میں پاڈاری اور استقامت حاصل کرتی ہے لیکن بُری بھی ان برکتوں سے محروم نہیں ہوتی +

یورپ میں فرقہ انارکسٹ یا تھلسٹ کا وجود گو ایک بڑے درجہ کا خراب فرقہ ہے لیکن دیکھ لو اُن کی بھی ایک کثیر جماعت ہے اور وہ تقریباً یورپ کے ہر ایک حصہ میں پھیل گئی ہے۔ اگرچہ فرانس گورنمنٹ ان کو جبر سے دور کرنا چاہتی ہے لیکن قدرتی حملوں کے نشانوں سے پایا جاتا ہے کہ ایسا ہونا مشکل دکھائی دیتا ہے کیونکہ ان کے اہل ہر ایک میں موجود ہونگے ہاں اُن کا زور بند ہو سکتا ہے لیکن واقعی بربادی قیامت کو ہی ہوگی +

اس عجیب قدرتی جماعت بندی سے انسانوں کو یہ فائدہ ہے کہ وہ اپنے اپنے کاروبار میں بے غل و غش مصروف رہتے ہیں اور ان کو دیکھا دیکھی ایک اطمینان اور تسلی پہنچتی ہے کہ کوئی شخص جب عدالت کے کمرے سے قید ہو کر جیل کو چلا تو بہت رویا اور اس نے عدالت کے کمروں میں صرف اپنے آپ کو اس صفت سے منصف پایا جب وہ جیل کے احاطہ میں گیا اور وہاں جا کر ہزاروں میں اپنے تئیں بھی اس حالت میں دیکھا تو بہت ہنسنا اور کہا کہ میں ہی اس سلسلہ میں نہیں ہوں میری بھی ایک جماعت ہے +

سچ ہے دنیا کی ہر بھلی طاقتوں کا قیام صرف سہارے پر ہی ہے اگر انسان کو سہارا نہ ہو تو وہ کیونکر جی سکتا ہے۔ پس یہی اصول جماعت بندی کا ہے +

ایک عمدہ نام

رفتگی بہ بزم غیر نکونامی توفت ناموس صدقیہ یک خامی توفت
 اکنوں اگر فرشتہ نگو گوہرت چہ سود و شہرہ حکایت بدنامی توفت

ایک کہاوت ہے کہ انسان عمدہ نام سالوں کے بعد پیدا کرتا ہے اور ایک منٹ میں کھسودیتا ہے +

واقعی اگر غور کی جائے تو یہ کہاوت درست اور صحیح ہے عمدہ نام اور عزت کا پیدا کرنا ایسا ہے جیسے ایک عالیشان محل کا بنانا ایک عالیشان محل بڑی لاگت اور محنتوں اور جانساکا ہی سے بنتا ہے لیکن اگر اُسے سمار کرنا چاہیں تو ایک ہی دم میں سمار ہو کر نابود ہو جاتا ہے۔ یہی حال نیکنامی اور عزت کا ہے یہ نیکنامی ہزاروں جھگڑوں اور خرخشوں کے بعد پیدا ہوتی ہے اور ایک دم میں خراب اور بتر ہو جاتی ہے +

ایک حکیم کہتا ہے کہ زندگی تک انسان کی عزت اور اعزاز ایک شیشہ ہے جہاں لے سے ٹھیس لگی بس ٹوٹا صرف وہی نہیں ٹوٹتا بلکہ اگلی پشتوں کو بھی زور پہنچاتا ہے۔

اعمال ہی سے عزت اور نام بنتا ہے اور اعمال ہی سے بگڑتا ہے بمصدق اس کے جس بانی میں جہاز تیرتا ہے اسی میں ڈوبتا ہے۔ ترقی اور تنزل کے واسطے اعمال ہی ہتھیار ہیں زیادہ اعمال کی عمدگی اور غیر عمدگی کا مدار صحبت پر ہے نیک صحبت انسان کو نیک بناتی ہے اور بدب۔ اگر عمدہ نام پیدا کرنا چاہتے ہو تو نیک صحبتوں میں رہ کر نیک اعمال پیدا کرو۔

اگر نیک نامی سے بدنامی کا دھبہ لگ جائے تو پھر وہ مٹتا نہیں اور نیک کہیں دور جا کر حاصل ہوتی ہے اور ممکن ہے کہ پھر انسان پر وہ موقع آئے یا نہ آئے کوشش کرو کہ جو ایک دفعہ عمدہ نام حاصل ہو چکا ہے وہ اخیر زندگی تک قائم ہے تو پھر کوئی خوف نہیں ورنہ اس دنیا میں ٹھیس کا ڈر بھی رہتا ہے۔

راز اور آزادی

ہر ایک شخص بجائے خود اپنی حفاظت کرتا ہے جیسا کہ بادشاہ اور بادشاہ دوسرے بادشاہوں اور حکومتوں سے حفاظت اور بچاؤ کرتے ہیں اور ہر ایک انسان دوسرے فرد انسان سے ذاتی حفاظت کرتا ہے اس حفاظت کو دوسرے لفظوں اور دوسرے معنیوں میں انسان کی شخصی آزادی کہہ سکتے ہیں ہر ایک انسان اور ہر ایک ذات کے واسطے اپنی زندگی میں دو حصے ہوتے ہیں ایک وہ حصہ جو دوسروں میں پیش کرنے کے قابل ہے اور ایک وہ جو اپنی ہی ذات سے مخصوص ہے۔ انسان اپنے واسطے اپنی زندگی میں بہت سی ایسی باتیں کرتا ہے جو گویا اس کی محافظ اور نگراں ہیں ایسی باتوں کو انسان کا راز کہا جاتا ہے۔ داناؤں نے کہا ہے کہ انسان پر راز کا مخفی رکھنا از حد ضروری ہے اگر وہ راز کو کھول دیگا تو گویا اس نے اپنی آزادی کو کھو دیا جو شخص اس بات کو جو ابھی اظہار کے قابل نہیں عام طور پر ظاہر کر دیتا ہے وہ اپنی آزادی پر حملہ کرتا ہے۔ اگر انسان ایسا

کے تو اسے ثابت ہو جاویگا کہ واقعی راز کا اظہار اپنی آزادی کو گزند پہنچاتا ہے۔ جو امر بہا ہے۔ حق میں بصورت اخفا کے مفید ہے اگر ہم اُس کو ظاہر کر دینگے تو اس سے دوسرے لوگوں کو ایک علم ہو جائیگا اور اس سے ہم اپنی حفاظت کو جو آزادی کے ساتھ ہے کھو بیٹھیں گے اگرچہ خاص لوگوں کے پاس ایسے رازوں کا بھی اظہار کرنا پڑتا ہے لیکن عام اظہار سے وہ اظہار مراد ہے کہ جو ناجائز طور پر کیا جاتا ہے۔

انسان آسانی سے خیال کر سکتا ہے کہ جب تک اُس نے اسرار کو قابو اور حفاظت میں رکھا ہے تب تک وہ آزاد ہے لیکن جوں ہی اُس نے وہ اظہار کیا اُس کی آزادی میں ایک بین فرقی اور انقلاب پیدا ہو گیا یا تو وہ آزادی سے پھرتا تھا اور یا لگا چھپا پھرتا ہے۔ اگر تم اپنی آزادی کھونا چاہتے ہو تو راز کو اظہار کرو اور اگر آزاد رہنا چاہتے ہو تو راز کی حفاظت کرو۔

اپنی پہلی حالت

چنان نماں چنان نیز ہم نخواہ ماند

ایک حکیم کہتا ہے کیا تم اپنی پہلی حالت پر غور نہیں کرتے۔ جو لوگ خدا پرست اور موحڈ ہیں وہ اس فقرہ کو اُن اعلیٰ معنوں میں لے جاتے ہیں کہ انسان کو ہر ایک وقت میں اُس ابتدائی اور محدود حالت پر غور کرنا چاہئے جو اُسے تولید سے پیشتر گویا پشت پد میں حاصل تھی اُس سے اس کو پتہ لگ جائیگا کہ وہ حقیقت کیا تھا اور اب اس کے چند انتقالات کے بعد کیا حالت اور صورت ہو گئی ہے دنیا داروں اور اخلاقی پرستاروں نے اس کو یوں تعبیر کیا ہے کہ انسان کو ہمیشہ اپنی پسینی پر نظر رکھنی لازم ہے ہر ایک انسان خواہ جدی ہو اور خواہ جدید اہارت اور ریاست رکھتا ہو ایک پست حالت سے عروج اختیار کرتا ہے پہلی حالت اس کی وہ نہیں ہوتی جسے عروج کہا جاتا ہے اگرچہ ایک بادشاہ اور ڈیوک باپ کی جگہ لیتا ہے مگر پھر

اس کے واسطے وہ باپ کا درجہ اور باپ کی امارت پر نسبت پہلی حالت کے ایک خاص ترقی ہے اور اس ترقی کے مقابلہ میں گویا پہلا حال نسبتاً اُس کے واسطے پسینی ہے۔ علا ہذا القیاس اور صورتوں کو قیاس کیا جاسکتا ہے۔ یہ پسینی اور بلندی میں ایک نسبت اور ایک درجہ ہے۔ حکیم کے قول کا مدعا یہ ہے کہ خواہ کسی قسم کی پہلی حالت سے انسان ایک دوسری عمدہ حالت حاصل کرے اُسے وہ پہلی حالت ضرور ہی زیر نظر رکھنی لازم ہے یہ تا ابتدائی اس واسطے نہیں یاد دلائی جاتی کہ اس سے انسان کو اپنی ترقیات کے دیکھنے اور انہیں تیز دینے کا موقع ملے بلکہ اس واسطے کہ انسان کو اس بات کا علم رہے کہ ہر ایک حالت کے بعد اور حالت بھی ہے اگر وہ پہلی حالت نہیں ہی تو یقین کر لینا چاہئے کہ کسی صورت میں دوسری حالت بھی نہ رہیگی۔ اس سے انسان کو ترقی اور عروج کی حالت میں یہ عمدہ سبق ملتا رہیگا کہ اس کی دماغی قوتوں میں غرور اور تکبر اور رعونت کی نامبارک روح حلول نہیں کریگی اور اس کا دل اور دماغ ایک صحیح حالت میں رہیگا۔

اکثر انسانوں نے عروج اور ترقیات کی ڈگری حاصل کی مگر بعد کو رعونت اور تکبر میں غرق ہو کر انہیں ایسی پسینی اور مذمت دیکھنی پڑی کہ الامان اگر ایک شخص کا سیاہ دماغ کسی دواسے سفید ہو جائے تو ضرور ہے کہ وہ زائل شدہ سیاہی کو کبھی یاد رکھے اگر اس سیاہی کو یاد نہیں رکھیگا تو وہ سیاہ رُودوں کو ضرور تحقیر کی نگاہ سے دیکھیگا جو اُس کے لئے ایک عجب آمیز خیال ہوگا۔ بہت سے امیر کیوں بد دماغ اور خراب طبیعت ہو جاتے ہیں اس واسطے کہ وہ اپنے کاموں کا دوران زندگی سے موازنہ نہیں کرتے جب انہیں ترقی اور بلندی ملتی ہے تو گویا وہ اُس کو بابا آدم سے خیال کر کے اپنا پدری ورثہ سمجھتے ہیں یہ دیوانگی اُن کو برائیوں اور اخلاقی کمزوریوں میں جا پھینساتی ہے اُن کی بلند اور متکبر نظروں میں دوسرے لوگ کیڑے کوڑے اور بیچ و پو بیچ معلوم ہوتے ہیں یہ طریق عمل اُن کا اُن کو دُنیا کے بازار میں چند روز گراں بنا کر کے آخر کو ایسا سبک اور ارزاں دکھاتا ہے کہ انہیں خود ہی اپنے وقار و عزت کا بیخ بنام

ہو جانا ہے اور پھر وہ اپنے دلوں میں خیال کرتے اور سوچتے ہیں کہ دراصل ان کے خیالات اور بلند پروازیاں محض چند روزہ ہی تھیں اُس وقت اُن کی حالت جو خوفناک ہوتی ہے اُس کا موازنہ وہی کرتے ہیں۔ ایک بڑی آفت اُن کے حق میں یہ ہوتی ہے کہ وہ اپنے اس عروج اور ترقی کی حالت کو اپنا ایک پدری ورثہ سمجھے بیٹھے تھے اب جب وہ پدری ورثہ اوروں کی طرف تدریجاً منتقل ہوتا ہے تو اُن کو ایک تعجب معلوم ہوتا ہے اگر وہ ابتدا ہی میں اپنی پہلی حالت اور گزشتہ فوٹو کو مد نظر اور زیرِ نگاہ رکھتے تو انہیں کیوں اس قدر ابتری اور ندامت اٹھانی پڑتی۔ ہم لوگوں کو اُس حکیم کا جس نے یہ کہا کیا تم اپنی حالت پر خیال نہیں کرتے تو دل سے مشکور ہونا چاہئے کہ اُس نے خوابِ غفلت سے جگایا ہے ہم میں سے ہر ایک شخص کو یہ کہنا چاہئے کیا میں پہلے ایسا ہی تھا۔ کیا یہ حالت تبدیل ہونے کی نہیں۔ وہی کے بادشاہ مرحوم نے کیسا اچھا کہا ہے ۵

ظفر آدمی اس کو سبائٹیکا وہ ہو کیسا ہی صاحبِ فہم و ذکا

جسے عیش میں یاد خدا نہ رہی۔ جسے طیش میں خوف خدا نہ رہا

خوشامد

یہ کون نہیں چاہتا کہ اُس کے پاس کوئی نہ آئے یا اُس کی عزت اور آؤ بھگت کسے یہ تو شاید ہر ایک شخص کی مرتے دم تک خواہش ہوگی کہ اُس کا اور تمام لوگوں کا مرج بنے اور تمام دنیا اُس کی عزت کرے لہذا اس قدر غیظ ظاہر کیا جائے تو کوئی عیب نہیں ہے کیونکہ یہ ہر ایک انسان کا طبعی جوش یا طبعی حق ہے۔ لیکن عیب اس میں ہے کہ جب کسی کی ذات میں کوئی وسعت یا کوئی لیاقت نہ ہو تو اُس کی دوسروں سے آرزو رکھی جائے لہذا ایک شخص یہ آرزو رکھتا ہے کہ اُس کے پاس جو شخص آئے وہ اُسے ایسے الفاظ سے یاد کرے کہ جو اُس کی حالت پر چسپاں نہیں ہیں یا اُس کے ساتھ اخلاق و تعظیم میں ایسا سلوک کرے کہ

جو درحقیقت اس کا حق نہیں ہیں تو واقعی وہ دوسروں سے اپنے حق سے بڑھ کر مانگتا ہے اور اس زیادتی میں وہ گویا دوسروں کے حق تلفی کرتا ہے یہ کوئی مشکل امر نہیں کہ انسان اپنے حقوق کو خود ہی وزن کرے کیونکہ جیسے سورج آفتاب ہر روز آسمان پر طلوع کرتا ہے ایسے ہی ہر ایک حق خود ہی حقدار پر ہر روز اور ہر شام کو طلوع ہوتا ہے اور نساوی کرتا ہے کہ میں فلاں کی ملکیت میں دیا گیا ہوں واقعی ہر ایک شخص کو اُس قدر دیا جاتا ہے کہ جس قدر کا وہ حقدار ہے جو زیادہ طلب کرتا ہے وہ خوشامد کو جائز رکھتا ہے اور چاہتا ہے کہ لوگ افترا اور جھوٹ سے اُسے چندے راضی اور خوش دیکھیں یہی باعث ہے کہ جب وہ شخص یعنی خوشامدی کسی وجہ سے اُن نا جائز اور جھوٹے الفاظ اور طریق عمل کو واپس لیتا ہے تو وہ دوسرا شخص اُس سے ناراض ہو جاتا ہے اور خود ہی اس کو ایک مکذب خیال کرنے لگتا ہے اور کہنا پھرتا ہے کہ فلاں شخص بڑا خوشامدی ہے اگر یہی الفاظ اس کی بابت پہلے ہی روز اطلاق ہوتے تو شاید اس قدر دھوکا نہ کھانا۔ درحقیقت خوشامد پسند خود دھوکا کھا کر خوشامد کہنے والے کو بھی ایک دن کے لئے دھوکا اور فریب دیتا ہے +

نظر پر دماغ کا اثر

انسان کے اعضاءے رئیسہ میں سے دماغ ایک ایسا عضو رئیسہ ہے کہ اس پر انسان کی ترقیارت اور نازک خیالیوں کا بہت کچھ اثر اور مدار ہے اگر کبھی انسان کا دماغ درست اور صحیح نہ ہو تو وہ دماغی طاقتوں سے خوش اسلوبی اور صحت کے ساتھ کام نہیں لے سکتا۔ قوت مانتظہ جس پر انسان کے اکثر امور اور ضروریات کا مدار ہے دماغ ہی کے متعلق ہے یہی وجہ ہے کہ جب کبھی دماغ مضروب یا ماؤف ہو جاتا ہے یا اُس پر عموماً اور مبہوم کا بار ہوتا ہے تو یادداشت درست نہیں رہتی +

ایسی حالتوں میں قوت حافظہ پر اثر پڑتا ہے ایسے ہی نظر اور بصارت بھی موثر

ہوتی ہے اگر انسان کے دماغ کی حالت درست اور صحیح نہ ہو تو بصارت میں بھی گونہ تفاوت یا فرق آ جائیگا۔ اور وہ صدمت اور تیزی جو بصارت میں بہت موجود رہتی ہے تھوڑی دیر کے لئے کا فور ہو جائیگی اُس حالت میں جو اشیا انسان کے سامنے پڑی ہوتی ہیں وہ بھی نظر سے باہر دکھائی دیتی ہیں اگرچہ اُس وقت ایک شے یا چیز سامنے ہوتی ہے مگر نظر اُس پر تکتی نہیں ہے اور انسان خیال کرتا ہے کہ وہ شے مطلوبہ موجود نہیں ہے تھوڑی دیر کے بعد وہی شے وہاں ہی رکھی ہوئی دکھائی دینے لگتی ہے یہ بصارت کا قصور نہیں اور نہ اُس شے کو کوئی دوسرا اٹھا رکھا ہے اُس وقت انسان کے دماغ پر کسی قسم کا بار ہوتا ہے اور اُس کی حالت درست نہیں ہوتی اس باعث انسان چوک جاتا ہے جب وہی دماغ اپنی حالت اصلی اور صحیح پر آ جاتا ہے تو بصارت بھی عمدگی اور صحت پر آ رہتی ہے جن لوگوں کو لکھنے پڑھنے اور علمی امور سے زیادہ تر کام پڑتا ہے اُن کے واسطے بصارت کی حفاظت کے ساتھ دماغ کی درستی اور صحت بھی ضروری ہے۔

قدرت اپنا کام کر رہی ہے

اگر ہم چاہیں کہ قدرتی حملوں کے ذریعہ یا روک کے واسطے کوئی سبیل اور حیدر عمل میں لائیں تو یہ بہت ہی مشکل ہے ہم اپنی دانست میں ایک روک کرتے ہیں اور اس طرف سے یہ سیوں تنگ و نرے اور کھل جاتے ہیں قدرت ایک در بند کرتی ہے اور سودر کھول دیتی ہے۔ انسان تنگ کر اور عاجز ہو کر آخر رہ جاتا ہے ایک فلاسفر لکھتا ہے کہ میں چھوٹے چھوٹے سوراخوں اور سوتوں کو بند کرتا ہوں اور بجائے اُن کے اور بڑے بڑے مُنڈے کھل جاتے ہیں جس سے مجھے اخیر پر یقین کرنا پڑتا ہے۔ کہ میں قدرت کے حملوں کو روک نہیں سکتا۔ انسان بہتیری کوشش کرتا ہے کہ مُنڈے مانگی مراد حاصل کرے اور قدرتی حملوں سے اپنے آپ کو محفوظ رکھے۔ لیکن افسوس اس کو اس میں

ذرا بھی کامیابی حاصل نہیں ہوتی۔ جب ملکوں اور دنیا میں آئے دن کی لڑائیاں اور فتنے کے خون خرابے اور گشت خون تھے اس وقت تمام لوگ استدلال کرتے تھے کہ دنیا چین سے کیونکر رہے۔ روز کی لڑائیاں اور ہر وقت کے گشت و خون پیداؤں کو لگانا نیمیستی کے کھاتوں میں دباتے جاتے ہیں مگر ملک اور دنیا میں امن اور امان ہو تو کوئی ترقی ضرور ہو سکتی ہے اور لوگ اپنی عمر طبعی اور پوری زندگی کو بھی پہنچ سکتے ہیں خدا نے دنیا کو اب قریباً یہ امن کا زمانہ بھی بخش دیا ہے نسبت پہلے منحوس دنوں کے اب ساری دنیا میں عموماً آرام اور آزادی ہے بادشاہ سے لے کر غریب تک پوری امن سے زندگی بسر کرتا ہے تمام راستے امن کے ساتھ مسافر کو نصرت کرتے ہیں ہزاروں میل کا سفر پورے چین سے ہو سکتا ہے آگے کے لوگ راہوں اور منزلوں میں ہتھیلی پر جان رکھ کر سفر کرتے تھے اب بجائے اس کے ہاتھ میں موتی اور روپیہ اچھالتے جاتے ہیں کوئی تردد اور کوئی فکر نہیں ہے ایک قسم کی حفاظت اور نگرانی کی جاتی ہے انسان کی ہر ایک جگہ پر پوری قدر ہے گو بعض بعض حصص دنیا میں اب تک پرانی تاریکی کے نشان پائے جاتے ہیں۔ مگر گجا وہ پہلی اندھا دھند اور گجاریہ حالت زمین و آسمان کا فرق ہے قدرت نے ظالموں کے ہتھیاروں اور سیسہ کی گولیوں اور فولادی تلواروں سے تو دنیا والوں کو امان دے دی۔ اب آئے سال قحط اور وبا اور زلزلے اور ریل کے تصادم اور مہذب دنیا کے ہم اور ڈائنامیٹ کے خطرناک تماشے وہی کمی پوری کر رہے ہیں جو گذشتہ زمانوں میں حساب میں لی جاتی تھی مگر گذشتہ زمانوں کی موتوں کا اس زمانہ کی اموات سے مقابلہ کیا جائے تو کچھ بیشی ہی رہے گی۔ یہ ایک عجیب اتفاق ہے کہ اگر قدرت ایک مہلک اثر کو دنیا سے اٹھاتی ہے تو بجائے اس کے ایک دوسرا وسیلہ موت لاکھڑا کرتی ہے۔ مگر قحط دور ہوتا ہے تو وبا آجاتی ہے اور اگر وبا دور ہوتی ہے تو قحط اور زلزلے دنیا میں جھاڑ دیتے ہیں ان واقعات سے صحیح طور پر پتہ لگتا ہے کہ ہم قدرتی حلوں کے روکنے سے عاری اور

لاچار ہیں۔ اگرچہ ہم بعض وقت قدرتی موجوں اور لہروں کی تھوڑی دیر کے لئے شرح گزرنی کر دیتے ہیں مگر وہی کامیابی ہمیں ایک روز سخت تر بلا میں جا پھنساتی ہے۔ کیا ہمیں ایسی صورتوں اور کم زوریوں میں عمدہ وسائل کے تہیہ سے نگ جانا چاہئے نہیں نہیں ہمیں رکننا لازم نہیں۔ قدرت اپنے عمل سے ہمیں یہ بھی سکھاتی ہے کہ حرکت میں ایک برکت ہے تم جہاں تک مزاحمتوں اور حملوں کا مقابلہ کر سکتے ہو کرو۔ تمہارا یہی کام اور یہی فرض ہے۔ درحقیقت قدرت کی اس نصیحت کے مطابق ہمیں ہر وقت یہ تقاضا ہے بشریت اپنی بہبود کی تلاش میں رہنا چاہئے اس خیال سے نہیں کہ ہم خدا نخواستہ قدرت کا مقابلہ کر سکتے ہیں یا قدرت کے ساتھ ہمیں برابری کا دعویٰ ہے نہیں بلکہ اس خیال سے کہ ہر ایک طاقت کو حفاظت خود اختیاری اور مناسب تدبیر کا حق حاصل ہے یہ بھی تو ممکن ہے کہ قدرت ہی اس میں ہماری مددگار اور معین ثابت ہو کیونکہ قدرت ہمارے وسائل میں بھی تو شریک اور ذیل ہے +

ایک وسیع خاندان کا باہمی تعلق

وانا کہتے ہیں کہ جب خاندان یا گھرانہ میں الفت اور یک جہتی نہ ہو تو وہ کسی روز کو اس دنیا یا اس آبادی سے بوریاً بدھنا اٹھا دارالفتنا کو رخصت ہو جائیگا ہم اس مقولہ کی اس دنیاوی گھرانوں میں تصدیق اور نمونے بھی پاتے ہیں۔ ایک نہیں ہزاروں ہی ایسے گھر ہیں جو اپنی ناانفاقی اور چھوٹ کی بدولت اپنی ہستی کو خیر باد کہہ کر ہمیشہ کے لئے دوسری دنیا میں چلے گئے ہیں اگر ہمارے ہاتھوں میں تمام ہندوستانی خاندانوں کی کوئی مکمل فہرست ہوتی تو ہم علیحدہ علیحدہ اس سے بتلا سکتے کہ اس قدر گھرانوں کو خزاں ناانفاقی نے چٹ کیا ہے اور اس قدر قریب چرٹ ہونے کے ہیں۔ یہ بات مانی گئی ہے کہ خزاں جیسے چھوٹے و زخموں اور گل و بوٹے پر ہاتھ صفا کرتی ہے ایسے ہی بڑے بڑے

جھنڈوں اور درختوں پر اُس کی کرپا ہوتی ہے۔ جب خزاں آتی ہے تو کسی چھوٹے بڑے درخت یا گلستاں کے ساتھ مروت سے پیش نہیں آتی اور سب کو ایک ہی ہتھے چڑھا کر فنا کرتی ہے۔ مگر افسوس ہے کہ اس کے مقابلہ میں جب بی بہار صاحبہ تشریف لاتی ہیں تو اُن کی مہربانی اور بخششیں خاص خاص صورتوں پر ہی ہوتی ہے بی بہار فیاض تو ہوتے مگر دیکھ دیکھ کر ہی فیاضی ہوتی ہے خزاں اور بہار پر کچھ موتوں نہیں ہے اقبال اور اوبار کے بھی یہی ٹھہرن ہیں۔ اقبال کا ٹیکر تو ماتھے پر دیکھ دیکھ کر ہی لگتا ہے اور وہ تلک کسی کو ہی نصیب ہوتا ہے۔ لیکن جب اوبار کا دور دوراں ہوتا ہے تو ہزاروں بندگانِ خدا مارے مارے پھرتے ہیں۔ جب کسی قوم کے اوبار کے دن آتے ہیں تو سب چھوٹے بڑے گھرانوں پر ایسی وسعت اور پھرتی سے اوبار کی آندھی آتی ہے کہ سب کے سب ایک ہی آن میں برباد اور خراب ہو جاتے ہیں۔ جیسے چھوٹے چھوٹے خاندان اور گھرانے ہیں ایسے ہی اس دنیا میں ایک بڑا وسیع خاندان بھی ہے۔ اُس خاندان کو اور چھوٹے خاندانوں کی طرح مختلف ناموں سے موسوم نہیں کیا جاتا بلکہ وہ ایک ہی نام سے موسوم ہے ملکوں کے اعتبار سے اُن کو چند جدا ناموں سے تعبیر کیا جاتا ہے۔ انسانی جماعتوں کو یہ تو خیال رہتا ہے کہ اُن کے چھوٹے خاندانوں میں نفاق اور ابتری کی ہوا نہ چلے۔ مگر انہیں اس امر کا خیال نہیں کہ ایک بڑا خاندان نفاق اور اختلاف کے جھوکوں سے تباہ ہو جاتا ہے۔ ہندوستان میں ہندو اور مسلمانوں اور دیگر قوموں کا ایک بڑا خاندان آباد ہے اس میں روز بروز تنزل ہوتا جاتا ہے جو برکت ایک وسیع خاندان کے انفاق اور اتحاد میں ہے۔ وہ اُڑتی جاتی ہے اور دن بدن ہندوستان میں ایک نازک صورت قائم ہو کر انسانوں کو فنا کر رہی ہے۔ جب تک ہندوستان کا یہ وسیع خاندان اور مضبوط قبیلہ درستی اور صلاحیت سے نہ رہے گی تب تک اس میں وہ عمدگیاں اور برکتیں جو ایک وسیع خاندان کے قوموں میں پھیل سکتی ہیں کبھی بھی نہ پھیل سکیں گی۔ یورپ کو چھوٹے خاندانوں نے اس

موجودہ عربی پر نہیں پہنچایا بلکہ اس وسیع خاندانوں نے جو اس وقت تمام یورپ میں
 بحیثیت مشترکہ پایا جاتا ہے۔ یورپ کے ملکوں میں تمام ملک کو ایک ہی خاندان سمجھا جاتا ہے
 جب تک یہ یکجہتی اور اتحاد ہندوستان میں نہ پیدا ہوگا تب تک کوئی امید بہتری اور بہبود کی
 کی نہیں کی جاسکتی۔ اگرچہ ہندوستان میں دو قومیں ہندو اور مسلمان کی پائی جاتی ہیں
 مگر مذہب کو ہمیشہ خیال سے تعلق رہا ہے۔ عام معاملات میں دھرم یا مذہب کسی صورت
 میں دخل نہیں ہو سکتا۔ اگر اس اصول پر کہ اس ملک میں بھی ایک وسیع خاندان رہتا ہے
 باہمی صلاحیت ہو تو برکت ہی برکت ہے +

عشرت

عشرت کا اثر ناخ سدا ہوتا ہے ہر قوم پر پیغام بکا ہوتا ہے

کس انسان کا دل نہیں چاہتا کہ عیش و عشرت میں زندگی بسر کرے اور کون بشر اس
 امر کا خواہشمند نہیں کہ اس کا ہر ایک وقت خوشی اور خوشی میں گزے۔ انسان کی طبیعت
 میں ہی یہ امر مرکوز اور منقوش ہے کہ وہ ہمیشہ سہولت اور اس چین میں رہے جس کو اس کا
 دل چاہتا ہو۔ یہ صورت تو طبعی ہے۔ اس سے کسی انسان کو گریز نہیں۔ اور نہ اس سے
 کسی کو منع کیا جاسکتا ہے +

جو شخص اس قدر عشرت بھی نہیں رکھتا وہ گویا اپنی زندگی کو ایک قید خانہ میں گزارتا
 ہے جہاں تک عقل اور شعور اجازت دیتا ہے وہ صورت عیش کی مباح اور معقول ہے لیکن
 جو صورتیں اور طریقے حد سے گزر کر ہوتے ہیں اور جن میں انسان بڑے اور کمزور خیالات
 سے کام لیتا ہے وہ عشرت اور عیش نہیں ہوتا بلکہ مصیبتوں کا مقدمہ گواہ بننا اور خیال نہیں
 ہوتا مگر جب وقت مقررہ آتا ہے تو ایسی کرکری ہوتی ہے کہ گویا اس عیش و عشرت اور
 زہر ہلاہل کا اثر یکساں ہو جاتا ہے۔ لوگ کہا کرتے ہیں کہ بہت بہتسنے کے بعد انسان کو

رونا ہوتا ہے۔ اسی طرح یہ مقولہ بھی ہے کہ عیش اور عشرت کے بعد انسان پر اوبار اور مصیبت کی روح سوار ہوتی ہے۔ ہر ایک اور وہ طریقہ جو قدرتی حدود سے باہر ہے اور جسکو انسان کی قوت ضمیری نہیں چاہتی اور ہمیشہ اخیر پر بُرا اور مکروہ ثابت ہوتا ہے۔ اور اُس کا ثمرہ اُس کے حق میں ایسا بُرا نکلتا ہے کہ جیسے وہ بد و ایام میں خوشی خوشی بہنتا اور رنگ رلیاں مانتا تھا ایسے ہی اب اخیر پر آٹھ آٹھ آنسو روتا ہے قدرت کا قانون ہمیشہ ایک حد پر چلتا ہے اگر ہم غم کی نگاہوں سے قدرتی قوانین کی رفتار کو محسوس کریں تو ہمیں سہولت کے ساتھ پتہ لگ جائیگا کہ قوانین قدرتی کسی حال میں بھی حدود سے باہر نہیں ہوتے۔ اگرچہ ہم اُن قوانین کو کبھی کبھی حدود سے باہر جاتے خیال کرتے ہیں۔ لیکن دراصل وہ ہماری نظر یا احساس کا فرق ہوتا ہے۔ قدرتی قوانین اپنی حدود میں متدائر یا محدود رہتے ہیں انسان کے متقاضیات بھی ایک قدرتی قانون کے ماتحت ہیں۔ گو انسان کو اُن کی بابت ایک انتہائی قدرت دی گئی ہے مگر تاہم قدرت اُن پر ایک قدرت اور اختیار ضرور رکھتی ہے۔ جب انسان کی اختیارات کا پیمانہ حدود مقررہ سے بڑھ جاتا ہے تو اس وقت قدرت کو دست انداز کرنی پڑتی ہے۔ اور اُس دست اندازی میں انسان پر ایک تنبیہ یا تادیب کے طور پر ایک آفت اور اوبار آتا ہے اور قدرت اُس کو بحیثیت حال تنبیہ دکھاتی ہے کہ سجد ہونے اور اتراؤ کا اخیر نتیجہ یا ثمرہ یہ ہوا کرتا ہے۔ افسوس انسان کی اُس وقت آنکھیں کھلتی ہیں کہ جب قدرتی قوانین معاوضہ لینے یا سزا دینے پر غصہ کے ساتھ متوجہ ہو جاتے ہیں۔ اُس وقت اُس کا عرق ندامت میں ڈوبنا یا اپنی حدود میں سسکنا اور بازگشت کرنا کچھ فائدہ نہیں دیتا قدرت کے تھپیڑے اس سختی سے پیش آتے ہیں کہ عیش و عشرت کا مزہ اور لطف معلوم ہو جاتا ہے۔ اگرچہ وہ ظاہری آنکھوں سے نہیں روتا کیونکہ مصیبت نے اُس کی آنکھوں اور چشم خانہ میں اشک بھی باقی نہیں چھوڑے ہوتے مگر اُس کا دل ایسا روتا ہے کہ اسکی سوزش ظاہر میں محسوس نہیں ہو سکتی۔ اُس وقت وہ خیال کرتا ہے کہ انسان جب بد

سے باہر چلتا یا قدم رکھتا ہے تو اس کو کین کین آفتوں اور مصیبتوں کا مقابلہ یا سامنا کرنا پڑتا ہے اور اس کا دل بھی اُسے کتنے کتنے قدموں پر آبِ ندامت میں غوطے دلاتا ہے +
 اگر دوسروں کو دل کے رونے اور آہ وزاری کی آوازیں اور دکھڑے سنائی دیتے تو یہی نظارہ اور آہ وزاری دوسروں کی عبرت کے واسطے کافی منظور ہو سکتے تھے لیکن افسوس یہ ہے کہ خدانے دل کی بیتابیوں اور ندامتوں کو اپنی حکمت بالغہ سے صد پر دو کے نیچے دبا رکھا ہے۔ شاید اس میں بھی اُس کی کوئی حکمت ہوگی بہر حال ہر ایک انسان کو اپنی حدود سے باہر قدم رکھ کر ہمیشہ کی آفتوں میں گرفتار نہیں ہونا چاہئے +

خود بینی

انسانی آنکھیں اور نگاہیں صبی اوروں پر پڑتی ہیں ایسی اپنے آپ پر نہیں پڑتیں۔ اگرچہ ہر ایک انسان اپنے جسم اور پیشانی میں ہی دو لو آنکھیں رکھتا ہے مگر اپنی طرف نہیں دیکھتا اور اگر کبھی دیکھتا ہے تو اُس حیثیت سے نہیں جیسے اوروں کو دیکھتا ہے۔ انسان کو دو آنکھیں اور دو نور بصارت بخشے گئے ہیں۔ ایک کا عمل ظاہری صورتوں سے وابستہ ہے اور دوسری کا اندرونی اور باطنی امور پر ممتوی ہے۔ خیال بھی آنکھوں کی طرح اوروں پر جلدی حملہ کرتا ہے مگر اپنی حالتوں کو کم محسوس کرتا ہے۔ جانتا تو ہے کہ اُس کے اندرون میں اس قدر گندگیاں اور عمدگیاں بھری پڑی ہیں۔ گران پر غور کرنا اور انصاف کی نگاہ ڈالنا حرام سمجھتا ہے اُس کی ظاہری نگاہیں اور باطنی نصورات ہمیشہ دوسروں کو ہی عموماً تختہ مشق بناتے ہیں جسے دوسروں پر نکتہ چینی کرنا کہتے ہیں۔ وہ گو پا ایک مخالف آلہ ہے اُس کا استعمال ہمیشہ دوسروں کی ذات پر ہی جائز اور روا رکھا جاسکتا ہے۔ اگرچہ اپنی حالت بھی اس قابل ہوتی ہے۔ کہ وہی عمل اُس پر بھی کیا جائے مگر انسان کا یہ خاصہ طبیعت ہو گیا ہے کہ دوسروں کو ہی نشانہ بنایا جائے۔ جن باتوں پر

نکتہ چینی کی جانی ہے اور جن کو ایک سخت اور نا انصاف نکتہ چین بڑا خیال کرتا ہے اُس سے بڑھ کر خود اُس کی ذات میں ایک بلیغ سرمایہ جمع ہوتا ہے اور وہ اُس کو ہر روز اپنے اندرون میں دیکھتا اور پاتا ہے مگر جب اُن پر بالمقابل دوسروں کے غور کرنے اور نگاہ ڈالنے کا موقع آتا ہے تو اُسی کی نگاہوں میں وہ سرمایہ نیکیوں اور اچھائیوں کا مجموعہ بن جاتا ہے۔ کیا یہ انصاف اور نیکی یا عمدگی کا نشان ہے؟ ہرگز نہیں۔ انسان کا اپنی حالت پر کبھی نہ کبھی نگاہ ڈالنا بھی ایک عبادت ہے۔ جو لوگ خود بینی کی عادت رکھتے ہیں انہیں اُس سے فرصت نہیں ملتی۔ ارسطو سے کسی نے پوچھا تھا کہ آپ فلاں کی نسبت کیا رائے رکھتے ہیں اُس نے کیا عمدہ جواب دیا کہ مجھے اپنے سے ہی فرصت نہیں ملتی میں اوروں کی نسبت کیا رائے دے سکتا ہوں۔ کیا ہم ایسا نہیں کر سکتے؟

تبدیل رائے

اگر کوئی شخص کسی دوسرے شخص کو یہ کہے کہ تم اپنی رائے یا خیال کو تبدیل کر دو تو شاید وہ اس عمل یا درخواست کو بہت ہی بُرا اور مکروہ خیال کریگا اور ممکن ہے کہ نٹھوڑی دیر کے لئے اس کا چہرہ اور رنگ بھی ماسے غصہ کے بدل جائے۔ اگر ہم بھی اس حالت کو دیکھ کر سوچینگے تو ہمیں ماننا پڑیگا کہ حکومت اور جبر کے ساتھ کوئی شخص نہ تو اپنی رائے کو تبدیل کر سکتا ہے اور نہ کسی دوسری طاقت کا یہ حق اور دعویٰ ہے کہ ایسا کرنے کے لئے اوروں کو مجبور کرے۔ جیسے ہم خود ایک اپنی رائے یا خیال کو تبدیل کر دینا استقامت کے بے خلاف سمجھتے ہیں ایسے ہی دوسری طاقتیں خیال کر سکتی ہیں اگر ہم خود اس عمل سے کشیدہ ہوتے ہیں تو کیا اور لوگ نہ ہونگے۔ اگر ہماری یہ درخواست یا خیال موزوں اور پسندیدہ ہے تو کیوں نہیں اس کا سب سے پہلے اپنی ذات پر ہی عمل کیا جانا۔ جو شخص دوسروں کے کہنے پر اپنے خیال کو بلاوجہ تبدیل کر دیتا ہے۔ یا جو شخص ایسی

حالتوں میں خدات اپنے مذاق کے اپنی رائے کو تبدیل کرے۔ جو شخص یہ لڑکھے مزاج رکھتا ہے تو دراصل اس کی تحقیقات اور تہدیکہ میدان بہت وسیع اور خوشنما نہیں ہے۔ ادھر ادھر کی تحریکوں یا تحریکوں سے ایک سلسلے کی تبدیلی ہو جانا اس بات کا ثبوت ہے کہ ایسی رائیں ضعیف اور کمزور پاؤں پر قائم تھیں جس طرح کمزور جڑوں کے پودے معمولی جھوٹوں سے ہی اپنی قطار میں رو بسجدہ ہو جاتے ہیں اس طرح اس قسم کی بے بنیاد رائیں معمولی تحریکوں یا ترغیبوں سے اپنے سلسلے یا پایہ کو چھوڑ کر مترنزل ہو جاتی ہیں۔ گو کہ کوئی انسانی قانون کسی جبر کو رد رکھتا ہو اور اس کا یہ منشا ہو کہ کسی دل یا متخیلہ میں جبراً کمزور و منقوش کر اگر اپنا سکہ جماٹے مگر قدرتی قانون کبھی ایسے جبر یا اکراہ کو رد نہیں رکھتا۔ دنیا میں جس قدر سلسلے اور امور نمودار و مدعا نشانے بنائے ہیں ان سب کو آزاد رکھا ہے صرف انہیں کو آزادی نہیں بخشی بلکہ ان کے مقابلہ میں انسان اور مخلوقات کو بھی زیور آزادی سے مزین اور مزین کیا ہے۔ خواہش اور میل تو ضرور انسان کے دل میں پیدا کی گئی ہے مگر قدرتی نمونوں نے یہ ڈیوٹی اپنے ذمہ پر نہیں لی کہ انسان کو اپنے قبول کرنے پر مقہور اور مجبور بھی کریں وہ انسانی آنکھوں کے سامنے کھلے تو ضرور پڑے ہیں مگر یہ مجال نہیں کہ جبراً اکراہ کی نظر سے دیکھیں اگر وہ جبراً اکراہ کرتے تو شاید انسان کو ان کی اس قدر قدر بھی نہ ہوتی اور انسان انہیں کبھی آنکھوں سے بھی دیکھنا پسند نہ کرتا۔

اگر بازار کی ایشیا یا عمدہ ساختیں خریداروں اور راہروں کو جبراً اور اکراہ سے اپنی جانب بلا کر خریدار بنایا کرتیں تو شاید ایک شے یا ایک ساخت بھی اپنی خوبی کو نظر ہر کر کے اصلی قیمت کو حاصل نہ کرتی اور غریب سوداگر و چار دن میں ہی بازار یا دکان سے بوریابندھنا اٹھا کر بربادی کے ساتھ ہمیشہ کے لئے ایسی کمی اور منحوس تجارت کو خیر باد کہہ کر چل دیتا۔ دنیا کے بازاروں کی ساختیں اور تجارت گاہیں اسی صورت میں بارونق اور قیمت ہیں کہ ان میں جبراً اور اکراہ نہیں ہے اور خریدار خود بخود ہی ان کی عمدگیوں پر ریجھ رہے سمجھ کر

خریداری پر ہفتوں اور ماہوں ہوتے ہیں۔ اگر ان چیزوں کی خریداریوں سے درخواست خرید ہوتی تو امید ہے کہ ایک خریدار بھی اس کی طرف رجوع نہ لانا۔ کہا کرتے ہیں کہ منہ مانگے تو موت بھی نہیں ملتی +

قدرت اور قدرت کے نمونے یہ نہیں چاہتے کہ اگر وہ اور جبر سے کسی کو اپنا شہید یا دیوانہ بنا لیں۔ لوگ یا خریدار خود بخود ہی رجوع لاتے اور خریدار بننے کو ڈرتے ہیں +

کسی طاقت انسانی کو یہ قدرت اور حق حاصل نہیں کہ لوگوں اور دوسروں کے خیالات اور رایوں پر جبر اور حکومت کرے۔ ہر ایک شخص اپنی خیالی حکومت میں آزاد اور خود مختار ہے جو چاہے خیال رکھے۔ انسان جیسے آزادی کو خود ہی قبول کرتا ہے ایسے ہی مختلف مسائل اور اسباب کے ظہور اور حدوث سے اس کی خیالی تحقیقاتوں میں تبدیلی بھی آجاتی ہے۔ اگرچہ وہ کوشش کرتا ہے کہ اس کی پہلی رائے بھی بدستور قائم رہے مگر چونکہ انسان کا علم محدود واقع ہوتا ہے اس واسطے جدید خیالات اور اسباب آخر کار اس کو مجبور کرتے ہیں کہ پہلی رایوں سے پرہیز کر کے جدید واقعات اور جدید رایوں کو قبول کرے۔ گو ایک مستقل مزاج انسان پر ایسا کرنا شاید بڑا معلوم ہوتا ہو مگر تغیر اور حدوث اسباب کی قوتیں ایسی زبردست ہیں کہ وہ اپنا سکہ اور حکومت جما کر ہی ٹپتی ہیں۔ ان قوتوں کے ساتھ ایک ہٹ بھی انسان کی عقل پر متعولی ہو کر دوسری راہ پیدا کرتی ہے۔ اس حالت میں انسان ایک بال ہٹ سے اسی پہلی رائے پر قائم رہ کر سابقہ خیال کی ہی پرستش کرتا ہے۔ اگرچہ وہ ظاہر میں ایک مدلل طور پر اس دیوتا کی بدو جا کرتا ہے مگر دراصل اس کی قوت ضمیری یا کائنات سے اس کو اس ہٹ سے مانع اور مزاحم نہیں ہوتی۔ اس قسم کے انسان ہمیشہ اقبال حقائق سے دیدہ و دانستہ پہلوتھی کرتے ہیں۔ اس سے یہ بھی کھل جاتا ہے۔ کہ کون شخص باوجود ان قوتوں اور جدید اسباب کے ظہور کے بھی اپنی پہلی رائے یا خیال پر کبھی ثابت اور قائم رہے۔ اور یہ اس کا قیام یا ثبات راستی کے ساتھ ہر محض ہٹ اور ضد کی آڑ پر نہ ہو۔ تو اس صورت میں اس کو

تبدیل رے پر مجبور کرنا بھی ایک اخلاقی لغزش ہے۔ جب تک کہ اس کو وجوہ اور دلائل کے ساتھ ایسی تبدیلی پر مجبور نہ کیا جائے گا تب تک کوئی اخلاقی قانون اس عمل پر کچھ کہہ نہیں کر سکتا۔ ضد اور ہٹ ایک برا عمل ہے۔ مگر جب تک اسباب جدیدہ سے ایک شخص پر جدیدہ معاملہ یا واقعہ کا اثبات نہ کیا جائے تب تک اس کو کون کہہ سکتا ہے کہ فلاں فلاں کی خاطر تم کو اپنی رے کا تبدیل کر دینا ضروری اور لازم ہے۔ جیسے رکوں کی طرح خیالی اور وہمی باتوں سے تبدیل کا خوگر رہنا ایک خامی ہے ایسی ہی ضد اور ہٹ سے پرانی باتوں یا خیالات کو اپنے دل میں رکھنا بھی ایک دیوانگی ہے۔ اگر جدید اسباب کافی ہیں اور سمجھ میں آگئے ہیں تو رے یا خیال کے تبدیل کرنے میں کیا قباحت ہے ورنہ ثابت قدم رہو۔

اقبال

سب سے بڑھ کر انسان کو خود اس کا اقبال مُتکبر اور مغرور بنا سکتا ہے۔ اگرچہ سراسر یا کوئی اوتیز نشہ بھی انسان کی عقل اور ہوش کو خھوڑی دیر کے لئے کھوسکتا ہے مگر انسان کے دماغ پر اقبال کا جس پھرتی اور تیزی سے اثر ہو سکتا ہے ایسا اور کوئی نشہ نہیں ہوتا ہے۔ اور نشہ تو خھوڑی دیر کے بعد فرو ہو جاتے ہیں مگر اقبال کا نشہ بہت ہی دیر میں اُترتا ہے۔ انسان کا دماغ ہمیشہ اُس سے بھر پورا اور چور رہتا ہے۔ شراب کا نشہ پینے سے چڑھتا ہے۔ مگر اس کا نشہ یا ترنگ بلا پٹے ہی رہتی ہے۔ انسان ایسا مخبوط الحواس یا مدہوش یا محو ہوتا ہے کہ اس کے غور اور نگاہوں میں کمال فرق اور تغیر آ جاتا ہے۔ وہ اگرچہ دُنیا کو دیکھتا تو انہیں آنکھوں سے ہی جن سے اپنے آپ کو دیکھتا ہے مگر اُس کی نگاہیں دُنیا کی حقیقت نہیں سمجھتیں۔ وہ اپنے نشہ میں چود ہو کر اوروں کو دیوانہ اور حقیر شمار کرتا ہے۔ حکیم کہتے ہیں کہ نشہ سے اس لئے پینے والا جلد تر مدہوش ہو جاتا ہے کہ اُس کے اعشبیہ دماغ پر اثر ہوتا ہے لیکن اقبال کا نشہ دل و

دماغ دونوں پر اثر کر جاتا ہے اگر اقبال کا مدہوش سوال کرے کہ یہ اقبال کیا شے ہے تو ہم مسکو
 جواب دینگے کہ اقبال دراصل کوئی ایسی طاقت نہیں ہے جو قائم رہ سکتی ہو۔ اقبال ایک
 پردار بیونا جانور ہے جو کبھی ایک جگہ یا ایک مندر نہیں بیٹھتا۔ وہ ہمیشہ لاپرواہی کے ساتھ
 اڑتا پھرتا ہے۔ وہ جب ایک مندر پر بیٹھتا ہے تو محبت اور الفت سے نہیں بیٹھتا بلکہ
 اُس نے اُس کو اپنی دانست میں ایک فرودگاہ یا منزل قرار دیا ہے۔ جیسے ایک راستہ میں
 مسافر کو کئی فرودگاہیں اور منزلیں آتی ہیں اور وہ کسی منزل سے بھی دل بستہ نہیں ہوتا اور
 نہ اس کو اپنا اصل مقام سمجھتا ہے ایسے ہی اقبال بھی کسی اپنی فرودگاہ کو اپنا گھرانا یا مستقل
 فرودگاہ نہیں خیال کرتا۔ وہ گویا شب باش ہو کر پھر پرواز کرتا ہے۔ کیا ایسے مسافر کے اوپر
 لوگوں کو کوئی اعتبار کرنا چاہئے۔ اور اُس سے الفت کی جا سکتی ہے۔ کہا کرتے ہیں۔ کہ
 جو گی کس کے میت۔ یہی حال اقبال کا ہے۔ گو ہم اپنے اقبال سے محبت کرتے ہیں لیکن وہ
 تو ہم سے محبت نہیں کرتا۔ افسوس اس ناپائدار شے پر بہت سے انسان ایسا قوی
 اعتبار کرتے ہیں کہ گویا اسی کے ہو رہتے ہیں۔ اور اُس کے عارضی اور چند روزہ نشہ سے ایسے
 چور ہوتے ہیں کہ اُس حالت میں اپنی نگاہوں میں تمام لوگوں کو وحشی اور ناکارہ سمجھتے ہیں۔ مگر
 انہیں یہ خبر نہیں کہ عنقریب ایک زمانہ ایسا آئے گا کہ یہ جھول اُن کے بدلوں سے اتر جائیگی۔
 اور وہ ویسے کے ویسے ہی رہ جائیگی۔ جب یہ عارضی نشہ فرو ہوگا تو اُن کی آنکھیں کھلیں گی
 اور انہیں معلوم ہوگا کہ دراصل وہ کیا ہے۔ اور انہیں اقبال یا اُس جو بن کے دنوں میں
 اپنے اپناے جنس کے ساتھ کس فروتنی اور مروت سے سلوک کرنا زیبا تھا۔ مبارک میں وہ
 لوگ جو اقبال کے دنوں میں خدا اور مخلوق کو نہیں بھولتے +

کہنا اور کرنا

جیسے الفاظ کہنا اور کرنا کے ڈھانچ میں فرق ہے ایسے ہی اُن کے مفہوم اور عمل میں فرق ہے

کہنا اور چیز ہے۔ اور کرنا اور حالت۔ ہر ایک شخص کہہ تو سکتا ہے مگر کرتا کوئی کوئی ہے کہنے کی ڈیوٹی صرف زبان اور الفاظ سے تعلق رکھتی ہے مگر کرنے کی حالت اس سے بڑھی ہوئی ہے۔ بہت ایسے ہیں جو کہتے تو ہیں مگر کرتے نہیں۔ اور بہت ایسے ہیں جو کہتے نہیں مگر کر کے دکھا دیتے ہیں +

انسان اس دنیا میں سب سے اُن اجسام یا طاقتوں کو قبول کرتا ہے یا اُن کی جانب خوشی سے رجوع کرتا ہے جو اُن کی نگاہوں میں سہل الوجود ہوتے ہیں۔ بہ نسبت کرنے کے کہنا بھی ایک سہل الوجود بات ہے۔ اس واسطے دنیا میں اس کی جانب بہت سے لوگ رجوع لائے اور لاپچکے ہیں۔ کرنا یا کر کے دکھانا چونکہ مشکل اور متعسر ہے اس واسطے اس کو چھوڑ کر کوئی شخص نہیں جاتا اور اگر جاتا ہے تو اس کے کہنے اور کرنے میں فرق نمودار ہو جاتا ہے۔ یہی وجہ ہے کہ دور بین حکیموں نے تجربوں سے کہہ چھوڑا ہے کہ بہت کم۔ بلکہ کہو ہی نہیں اور کہو بہت زیادہ +

جو لوگ ان عمدہ اور قیمتی کماتوں پر عمل کرتے ہیں وہ کچھ بھی نہیں کہتے۔ ایک جگہ کہتا ہے انسان خود کیوں کہتا ہے جب وہ ایک کام کو کرے گا تو لوگ خود ہی نہ کہیں گے +

دانا انسان اپنے کام کو خاموشی سے کرتا جاتا ہے دیکھنے والے خود ہی اس کی جانب سے کہنے یا عام منادی کو تیار ہو جاتے ہیں انسان کو ڈھول کی آواز سے متشیل حاصل کرنی چاہئے ڈھول بچ کر دکھانا ہے۔ لیکن یہ نہیں کہتا کہ میں بچتا ہوں۔ لوگ سن کر خود ہی کہتے ہیں کہ ڈھول بچتا ہے۔ کیا کرنے والا خود کہنے اور خود منادی کرنے کا محتاج ہوتا ہے۔ ہرگز نہیں۔ کئے جاؤ لوگ خود ہی تمہاری قائم مقامی کو تیار ہو جائیں گے کر کے سنو کہ لوگ اس کی بابت کیا کہتے ہیں۔ اگر آئینہ عام میں اچھا عکس پڑے تو اس کی صلاحیت کرو۔ صلاحیت کرنا انسان کا ایک خاص خاصہ ہے اسی خاصہ سے انسانی جماعتوں میں عمدگیوں اور نیکیوں پیدا ہوئی ہیں۔ اگر یہ خاصہ نہ ہوتا تو آج دنیا کا یہ حال

نہ ہوتا۔ کرو اور شکر گزار رہی کے ساتھ سٹو۔ کہ دنیا کیا کہتی ہے +

جدت

خدا نے انسان کے مزاج میں جدت پسندی یا جدت کا ایک مادہ بھی ودیعت کر رکھا ہے انسان اپنے مزاج میں ہمیشہ جدت کو پسند کرتا ہے۔ کل جدید لذیذ اسی بنیاد پر کہا گیا ہے۔ اس سے دنیا کی رونق اور ترقی متصور ہے۔ دنیا میں اس قدر رونق اور ترقی جو دکھائی دیتی ہے یہ سب اسی جدت یا جدت پسندی کا طفیل اور برکت ہے اگر انسانوں کے مزاج میں یہ جدت نہ ہوتی تو دنیا کے بازاروں میں یہ رونقیں اور ترقیاں نہ ہوتیں۔ انواع و اقسام کے نمونوں اور امور کا اس دار دنیا میں نشوونما پانا اور فروغ حاصل کرنا اسی جدت کا کرب اور فعل ہے۔ کوئی بھی ایسا انسان نہیں جس کے دل میں اس کا شوق یا وجود نہ پایا جاتا ہو۔ جن جن ملکوں اور قوموں نے علوم اور فنون مختلفہ میں گویے سبقت حاصل کی ہے اس کا اصلی باعث یہی جدت اور جدت پسندی ہے۔ دنیا میں اس وقت جس قدر کاریگریاں ہیں ان سب کا موجب اس جدت سے شروع ہوا ہے۔ گویا ہر ایک عجیب و غریب صناعتی یا کاریگری کا کار اور اصل الاصول یہی جدت ہے۔ یورپ کی قوموں نے اس جدت کو اپنا دستور العمل بنا کر دنیا میں ہر ایک ثروت اور برکت حاصل کر لی ہے۔ اور دن بدن کرتے جاتے ہیں یورپ کے بازاروں میں ہر ایک نئے سال پر جدید کاریگریاں اونٹونے لائے جاتے ہیں۔ نئے لامکان کوشش کی جاتی ہے کہ دوسرے سال پھر پرانے نمونے نہ ہوں۔ اس جدت پسندی میں صلاحیت اور دستوری بھی شامل ہے کسی شے میں اس وقت تک انسان صلاحیت نہیں کہہ سکتا جب تک اس کو جدت کا خیال نہ ہو۔ اور کوئی شے اس وقت تک صلاح پذیر نہیں ہو سکتی جب تک اس کی جدت پر غور نہ کی جائے۔ ہندوستان کی سرزمین میں شاید پہلے زمانوں میں لوگوں اور قوموں یا کم سے کم کاریگروں اور صناعتوں کو جدت کا خیال ہوتا ہو اس زمانہ میں تو ان کے

خیالات نے آباہی لیاقتوں اور نمونوں کو ایک مذہبی یا قومیت کا اعتقاد سمجھ رکھا ہے گا انکی بابت صلاحیت یا جدت کا خیال کرنا ہی گناہ کبیرہ ہے جس روش اور احسن طریق پر پرانے نمونے تھے وہی ہمیشہ پسند کئے جاتے ہیں کبھی اگر ان میں تراش خراش کا ذکر بھی سن پاتے ہیں تو گویا انہیں ایسا بڑا معلوم ہوتا ہے کہ ایک مذہبی اصول میں دست اندازی کی گئی ہے۔ ہاں اس اعتقاد کے مقابلے میں یورپ کے ملکوں اور خطوں سے جو اشیاء جدیدہ قالب میں ڈھل ڈھل کر ہندوستان کی سرزمین میں وارد ہوتی ہیں ان کو سو جان سے محبت اور پیار کیا جاتا ہے۔ اگرچہ کھانے کو کبھی نہ ہو ان کو ضرور لیا اور خرید کیا جائیگا۔ کیونکہ نہ خریدنے کی صورت میں فیشن میں خرابی آتی ہے۔ ہاے افسوس دوسری جدتوں یا کاریگروں پر ہم فدا اور شیدا ہوتے ہیں مگر اپنی صلاحیت اور جدت کی حالت ایک مذہبی یا قومی گناہ ہے۔ ہندوستان میں ایک نہیں بلکہ ہزاروں ہی ایسی پرانی شاخیں ہیں جو جدت پسندی کے خیال سے خوشنما اور عام پسند ہو سکتی یا کی جا سکتی ہیں مگر ہم لوگوں کو ان کی صلاحیت اور جدت کا خیال بھی نہیں۔ جو نمونہ باپ دادا نے قائم کیا ہے اسی کو بہر حال قابل تعظیم و تحکیم خیال کیا جاتا ہے۔ دوسری قوموں نے ہزاروں ہی تبدیلیاں اور تغیرات کر کر ترقی حاصل کی ہے۔ اور یہاں خوش قسمتی سے انہیں باسی پختوں پر مردوں کے قتل پڑھوائے جاتے ہیں۔ جب تک ہندوستان کی سرزمین میں اپنی صلاحیت آپ اور اس جدت کا خیال پیدا ہو کر مضبوطی کے ساتھ نشوونما نہیں پائے گا تب تک کبھی ترقی اور بہبود کی کامل اُمید یا توقع نہیں ہو سکتی۔ دنیا اب عجائبات کو پسند کرتی ہے۔ جب تک ہندوستان ہی میں یہ عجائبات پیدا نہ ہونگے تب تک ترقی کب ہو سکتی ہے۔

شرم آباہی

ایک حکیم کا قول ہے کہ دنیا میں ہر ایک شے کا جوڑہ اور جفت ہے۔ یا یہ کہ ہر ایک

یا قوت میں دو خصوصیتیں پائی جاتی ہیں ایک خصوصیت میں اگر برائی ہے تو دوسری میں بہتری اور نیکی رکھی گئی ہے۔ اگر ایک حالت میں ایک عمل درست ہے تو دوسری میں الٹا نتیجہ ہے۔ شرم آبائی کی بھی دو صورتیں ہیں۔ بعض امور میں وہ اچھی ثابت ہوتی ہے اُنکے وجود سے نفع ثابت ہوتا ہے اس خیال سے تو شرم آبائی بہت خوب اور لائق متوجہ ہے کہ اُس کے ذریعے سے ایک خاندان کے قائم رکھنے کا خیال پیدا ہوتا ہے۔ اور مابعد کی نسلوں کو خواہ مخواہ ہی ان امور کی بابت ایک خاص توجہ ہوتی ہے۔ اور اس لحاظ سے وہ بہت ہی مکروہ اور بُری ہے کہ اُس کے عمل سے انسان اکثر امور کے اکتساب سے رہ جاتا ہے۔ اگرچہ اور ملکوں میں بھی اس شرم کا وجود پایا جاتا ہو گا مگر جس حیثیت سے اس شرم نے ہندوستان میں دخل و قبض کیا ہے وہ بالکل نرالا اور تعجب خیز ہے جیسے موقوف کی حالت درست اور صحیح نہیں ہوتی اسی طرح سے ہندوستانوں کی حالت اس شرم سے درست ہونے میں نہیں آتی۔ اگر ہم سے سوال کیا جائے کہ ہندوستان میں صنعت و حرفت کو کس امر نے روک رکھا ہے اور اس میں کیوں رونق اور ترقی نہیں ہوتی ہم صفائی سے کہیں گے کہ اسی شرم آبائی کی بدولت ہندوستان کے نصیبوں میں یہ کمی آئی ہے۔ ہندوستان کے لوگ ہر جدید اور تازہ امر کے حامل کرنے پر اس شرم کی حمایت تلاش کرتے ہیں اور حصول ترقیات سے رہ جاتے ہیں اُن کا یہ محدود اور تنگ خیال بہت ہی نفرت کے لائق ہے کہ ہم وہ کام کیوں کریں جو ہمارے باپ داداؤں نے نہیں کیا ایک ہی خیال یا یہی شرم ہے جو انہیں نصیبی کی جانب سے دھکیل رہی ہے افسوس ایسے لوگوں کو یہ خیال نہیں آتا کہ جدید امور اور پیشوں کے حاصل کرنے سے آبائی عزت اور حرمت میں کوئی فرق نہیں آسکتا کیونکہ آبائی عزت بھی اسی وقت تک ہے جب تک پیٹ بھر کھانا ملتا ہے جب آذوقہ سے بھی جان کے لالے پڑتے ہیں تو پھر آبائی شرم کا کیا ٹھکانا ہے ہر ایک پیشہ شریف اور قابل اخذ ہے پیشہ کا سیکھنا قومیت اور آبائی اعزاز و اکرام کو

کسی صورت میں دھتہ نہیں لگاتا جب تک ہمارے ہندوستان کے وجود سے نیکہ چینیاں دور نہ ہونگی تب تک کوئی اُمید نہیں کی جاسکتی کہ اس ملک کی قوموں میں فراست اور صلاحیت کا مادہ موجود اور پیدا ہو +

جس ملک میں صنعت اور حرفت کو ترقی ہوئی ہے وہاں سے جب تک یہ آبائی شرم نہیں اٹھتی تب تک ترقی کی صورت پیدا نہیں ہوتی یہی اصول ہے جس کو تمام ملکوں اور قوموں نے مضبوطی سے پکڑ رکھا ہے کیا ان ملکوں کی آبائی شرم اور غیرت و اکرام برباد ہو گئے ہیں کیا ان میں کسی کو کبھی اپنی عزت یا اپنے باپ دادا کی کمرت کا خیال نہیں ہے مگر ان معنوں سے نہیں جن کا دور دورہ ہمارے ہندوستان میں ہو رہا ہے +

عیسائے بدین خود موسے بدین خود

یہ ایک پُرانی ضرب المثل ہے شاید اس کا گھڑنے والا کوئی بڑا ہی تجربہ کار اور مشاق و نیا دار ہو گا جس نے بہت سے خرخشوں اور تجربوں کے بعد اس کو گھڑا ہو گا اگر ہم اس ضرب المثل کے معانی پر غور کریں تو ہم کو معلوم ہو جائیگا کہ اس کے موجد نے دنیا کے ان تمام محصولات اور خرخشوں اور تنازعات کا فیصلہ کر دیا ہے جو دنیا کے میدان میں مذہبی راہوں سے آتے ہیں اگرچہ ان تنازعات کا موجب یا باعث مذہب نہیں ہوتا مگر لوگ ان نازک راہوں سے ان کو داخل ضرور کر لیتے ہیں۔ یہ زمانہ تو دنیا پر ایسا آگیا ہے کہ مذہب اور دنیا کے معاملات اور قضایا آپس میں بہت ہی مقرون اور قریب ہو گئے ہیں خصوصاً ایشیائی مٹی میں اس کا بہت ہی اثر اور دخل ہو گیا ہے ایشیائی حصوں میں نام قضایا اور تنازعات کی اخیر بنیاد ہمیشہ مذہب پر جا رہتی ہے یہ ایک ایسا خراب طریق عمل ہے جس سے دنیا کے معاملات میں قوموں اور گھرانوں کے درمیان ایسے قومی اور زبردست تنازعات کی بنیاد قائم ہو جاتی ہے جس کا نصفیہ اور ازالہ پھر مشکل ہو جاتا ہے

تمام معاملات میں اتحاد اور یک سوئی کرنے سے کبھی کوئی مذہب رکتا نہیں ہے اور نہ مزاجم ہوتا ہے اگر دنیا کے ظاہری معاملات اور قضا یا کو مذہب سے الگ رکھا جائے تو کوئی فساد نہیں حادث ہو سکتا۔ ضرب المثل مندرجہ عنوان ایک ایسی صاف ضرب المثل ہے کہ گویا اُس کو ایسے تنازعات کے واسطے ایک قول فیصل کہنا چاہئے مطلب اس مثال کا یہ ہے کہ دین کے معاملات اور قضا یا میں ہر ایک دین یا مذہب کو ہمیشہ جدا رکھنا چاہئے۔ مذہب کا فیصلہ خود خداوند کریم کریگا۔ اور اس کا آخری نتیجہ خدا کریگا۔ ہمیں دوسرے معاملات میں ہمیشہ صاف رہنا چاہئے۔

ناکامی نحوستوں کی جڑ ہے

اگر دنیا کے میدان اور زمگاہ میں کسی بڑے اور مشہور قسمت کو دیکھنا چاہو تو ہمیں ایک بڑے فلاسفر کے قول کے بموجب ہدایت کرتا ہوں کہ تم اُس بد قسمت شخص کو دیکھ سکتے ہو جو دنیا کے میدان میں ہمیشہ ناکام رہا ہو۔

ایسا شخص بد قسمتی کا نمونہ اور حامی ہی نہیں ہوتا اور ناکامیاں اُسے صرف ناکام ہی نہیں رکھتیں بلکہ اُس پر اور نحوستیں بھی لاتی ہیں ناکامی ایک گہرا اور سیاہ ابر ہے یا وہ ایک سخت اور زند آندھی ہے جو اپنے مطلوب کو اندھا بنا دیتی ہے۔ انسان میں آرزو اور توت ارادی ایک ایسا جوہر ہے جو اسے دور دور تک لٹے پھرتا ہے اور اُس کی ترقی اور پیشرفت کا موجب ہوتا ہے لیکن جب ان کے ساتھ ناکامی کی روح آلتی ہے تو وہی آرزو اور توت ارادی انسان کو دراصل خراب کرتی اور زمانہ میں بار بار مسخرہ بناتی ہے۔

آرزو اور ارادہ جوش اور توجہ میں آتا ہے اور زور لگا کر ادھر ادھر کی سیر کرتا ہے لیکن جب اُسے ناکامی کا دھکا لگتا ہے تو پھر اپنے منحوس مرکز پر اٹھیرتا ہے۔ ناکام انسان پر پہلے نحوست اور اُس کے بعد بے شرمی آتی ہے۔ اگرچہ بے شرمی

بعض مرتبہ ناکامیوں کو دور ہی کر دیتی ہے۔ مگر جب کسی شخص کی قسمت اور نصیب اس پر عاشق ہوتا ہے تو اسے گھیر گھیر کر مہمان کی طرح بے شرم کہا جاتا ہے۔

دوسرے لوگ ہی اس کو بے شرم نہیں کہتے بلکہ وہ خود بھی اپنے کو بے شرم محسوس کرتا ہے اگرچہ وہ برابر اندھوں کی طرح کو شمش کٹے جاتا ہے گردل میں جانتا ہے کہ میں ایک شور زمین میں بیج بورا ہوں یا ایسا سفر کر رہا ہوں جو کوئی منزل مقصود نہیں رکھتا۔ مایوسی اور ناکامی کی حالتوں میں فرق ہے۔ مایوسی میں بار بار کا جھگڑا نہیں ہوتا لیکن ناکامی میں یہ دکھ جان کو کھالیتا ہے۔

مایوسی انسان کو ایک منزل پر کھڑا رکھتی ہے لیکن ناکامی اسے دیوانوں کی طرح گھر گھر لئے پھرتی ہے۔ مایوسی بے ایمانی اور بد اعتقادی تک نوبت نہیں پہنچاتی۔ لیکن ناکامی انسان کو تمام نیکیوں اور تمام خوش اعتقادیوں سے باز رکھتی ہے۔ اور اس شخص کو ایسا بنا دیتی ہے گویا وہ ایک پتھر ہے جو کچھ نہیں جانتا۔ اگرچہ دُنیا میں ہر ایک شخص لگانا کامیاب نہیں ہوتا جاتا لیکن وہ شخص بڑا ہی قسمت ہے جو اپنے ہر ایک ارادے میں ناکامی سے مقابلہ کرتا ہے۔ اگرچہ ایسے شخص پر اور بھی صد ہا نحوستیں اور آفتیں آتی ہیں مگر سب سے بڑی آفت یہ آتی ہے کہ اس کی اعتقادی قوتوں میں فرق آجاتا ہے۔ نحوذبات سب سے پہلے وہ اس قوت عظیم خدائی سے مُنکر ہو جاتا ہے جو اس نظام عالم میں کام کر رہی ہے۔ اُسے قسمت کا بھی کوئی خیال نہیں رہتا بلکہ وہ ساری دُنیا کو غاصب اور جاہل قرار دینے میں ذرا تامل نہیں کرتا۔ وہ یہ مذہب بنا لیتا ہے کہ دُنیا میں ایک طاقت دوسری طاقت کو خود مختاری سے مارتی اور اس پر چبر کرتی ہے۔ جس کا داؤ چل جاتا ہے وہ کامیاب ہو جاتا ہے۔ اور نہ اس کا رفانے میں کوئی مُدبّر اور ناظم قوت ہوتی ہے اور نہ اس کی ضرورت ہے۔ اگر ایسا شخص مذہب کے ساتھ بہت رعایت کے تو اس قدر کفایت کرے گا کہ وہ قوت ناظم یا مُدبّرہ برائے نام ہے۔ اس نظام عالم میں اس کو

کوئی دخل نہیں ہے۔ اور نہ اُسے کوئی پوچھتا ہے۔ لوگ سمجھینگے کہ یہ شخص کافر یا لعنتی ہے۔ لیکن یہ اُن کی غلطی ہے وہ نہ تو مُنکر خدا ہے۔ نہ لعنتی۔ وہ ایک دیوانہ اور مجنون ہے۔ جب ایک شخص چند ظالموں کے پنجہ میں گرفتار ہو کر ہر ایک طرف سے مصیبتوں کا آماجگاہ بن جائے تو وہ کہا کرتا ہے کہ دُنیا میں کوئی حاکم نہیں اور نہ کوئی مُدبّر ہے۔ یہی صورت اُس شخص کی ہوتی ہے جو ہمیشہ ناکامیوں کے نزعہ میں گھرا رہتا ہے اُس کا کوئی قصور نہیں اُس کا دماغ ماؤف ہے۔ وہ اُس کی آفت سے بکتا ہے۔ لیکن مذہب کی کتاب میں لکھا ہے۔ لَا يَكْلَمُ اللَّهُ نَفْسًا إِلَّا دَسْمًا۔ پس ہماری رُسے میں ایسے منحوس لوگ بھی ایسے کلمات کے اطلاق سے قابلِ معافی ہیں۔ اُن کا کچھ اختیار نہیں کیونکہ وہ دیوانہ ہو رہے ہیں وہ ہر وقت جس صورت میں کامیابی کے مبارک دروازے سے دیکھ لئے جاتے ہیں تو کیوں نہ ساری دُنیا کو غاصب حقوق قرار دیں۔ اور کیوں نہ اُنکے مُنہوں سے وہ کلمات نکلیں کہ جو مایوسی کی جڑ ہیں دوسرے ابنائے جنس اُن پر تسخّر اور ٹھٹھا نہ کریں۔ جبکہ وہ بھی ایسے نامبارک دنوں سے ڈریں کیونکہ درحقیقت یہ ناکامی ہی تمام نحوستنوں کی جڑ ہے ایک شخص کیا اچھا کہتا ہے۔ کہ مایوس اور ناکام ایک نئے دانت بھیڑیا ہے جو سب کو کاٹتا اور اپنے منہ کو بے لقمہ رکھتا ہے۔

چند چیدہ کارآمد کتابیں جو مطبعِ رفاعام لاہور سے مل سکتی ہیں

کے نکل الفاظ جمع کئے گئے ہیں ۱۰
فارسی آموز بچوں کے لئے آسان فارسی قواعد ۲

سفر نامہ ابن بطوطہ۔ ایشیا کے اکثر ممالک کا
سفر نامہ چچہ سو برس کا لکھا ہوا۔ ترجمہ پیر زادہ مولوی
محمد حسین صاحب ایم۔ اے ڈسٹرکٹ جج عجم
علم اللسان۔ انسان کی زبان پیدا ہونے کا
سلیس بیان از مولوی سید احمد صاحب مصنف
فرہنگِ آصفیہ ۱۲

ترجمانِ فارسی۔ زمانہ حال کی فارسی میں
بول چال از مولوی عبد اللہ صاحب لہلہ ۶
ارشاداتِ قرآن۔ سلیس اور بامحاورہ اردو
میں قرآن مجید کے احکام از مولوی فتح محمد خاں ۶
سیرۃ الشافعی۔ امام شافعی کی سوانح عمری از
مولوی نجم الدین صاحب سہواری ۱۰
دیوان شادمانِ فارسی۔ عہد شاہجہان و شاہی تصنیف عجم
سیر جزیرہ صورت آباد۔ از منشی عبداللہ حسرتی لکھنوی ۱۲
صبح ملال و شامِ غم۔ ایک تیم بچے کا قصہ از منشی
احمد حسین خان صاحب بی۔ اے۔ ۶

تہذیبِ نسوان۔ زنانہ اخبار جو لڑکیوں
کے فائدے کے لئے مستورات کی اڈٹیری میں
ہر ہفتہ شائع ہوتا ہے۔ سالانہ چندہ ۱۰

تصانیف مولانا محمد حسین صاحب آزاد

دربارِ اکبری۔ اکبر بادشاہ اور اسکے دربار کے نثر
جلیل القدر درباریوں کی سوانح عمری۔ ۱۵۰۔
صفحے۔ تقطیع کلاں۔
سخندانِ پارس۔ فارسی زبان کی تبدیلیوں کے
تاریخی حالات اور دلچسپ نکات ۱۰
مجموعہ نظم آزاد ۸
سیاک و گنماک یا عجائباتِ جنون ۸
آبِ حیات۔ اردو شعراء کا تذکرہ عجم
نیرنگ خیال۔ اخلاقی مضامین کا مجموعہ ۵

تصانیف مولوی سید ممتاز علی صاحب

ثبوتِ واجب الوجود۔ خدا کی ہستی کے دلائل ۳
خیر المقال ترجمہ مفید من الضلال۔ امام غزالی ۴
ثبوتِ نبوت میں۔ مع حواشی۔ ۱۲
حقوقِ نسوان۔ حقوق و تعلیم و اصلاح و شہرت
مستورات ۱۲
ولادتِ مسیح ۴
لطیبِ نسوان یعنی ایامِ حمل و وضعِ حمل کے
عوارض اور بچوں کی امراض کا علاج ۸
لغاتِ فارسی جس میں مدارس کی درسی کتابوں

آخری درج شدہ تاریخ پر یہ کتاب مستعار
لی گئی تھی مقررہ مدت سے زیادہ رکھنے کی
صورت میں ایک آنہ یہ میہ دیرانہ لیا جائے گا۔

سلطان لفظِ سلطان
ریاض الاطلاق

۲۶، ۱۲۱ اول

۲۸

کتب
جامعہ
۱۔ اراکین
۲۔ اساتذہ
۳۔ اراکین
۴۔ اراکین
۵۔ اراکین
۶۔ اراکین
۷۔ اراکین
۸۔ اراکین
۹۔ اراکین
۱۰۔ اراکین
۱۱۔ اراکین
۱۲۔ اراکین
۱۳۔ اراکین
۱۴۔ اراکین
۱۵۔ اراکین
۱۶۔ اراکین
۱۷۔ اراکین
۱۸۔ اراکین
۱۹۔ اراکین
۲۰۔ اراکین
۲۱۔ اراکین
۲۲۔ اراکین
۲۳۔ اراکین
۲۴۔ اراکین
۲۵۔ اراکین
۲۶۔ اراکین
۲۷۔ اراکین
۲۸۔ اراکین
۲۹۔ اراکین
۳۰۔ اراکین
۳۱۔ اراکین
۳۲۔ اراکین
۳۳۔ اراکین
۳۴۔ اراکین
۳۵۔ اراکین
۳۶۔ اراکین
۳۷۔ اراکین
۳۸۔ اراکین
۳۹۔ اراکین
۴۰۔ اراکین
۴۱۔ اراکین
۴۲۔ اراکین
۴۳۔ اراکین
۴۴۔ اراکین
۴۵۔ اراکین
۴۶۔ اراکین
۴۷۔ اراکین
۴۸۔ اراکین
۴۹۔ اراکین
۵۰۔ اراکین
۵۱۔ اراکین
۵۲۔ اراکین
۵۳۔ اراکین
۵۴۔ اراکین
۵۵۔ اراکین
۵۶۔ اراکین
۵۷۔ اراکین
۵۸۔ اراکین
۵۹۔ اراکین
۶۰۔ اراکین
۶۱۔ اراکین
۶۲۔ اراکین
۶۳۔ اراکین
۶۴۔ اراکین
۶۵۔ اراکین
۶۶۔ اراکین
۶۷۔ اراکین
۶۸۔ اراکین
۶۹۔ اراکین
۷۰۔ اراکین
۷۱۔ اراکین
۷۲۔ اراکین
۷۳۔ اراکین
۷۴۔ اراکین
۷۵۔ اراکین
۷۶۔ اراکین
۷۷۔ اراکین
۷۸۔ اراکین
۷۹۔ اراکین
۸۰۔ اراکین
۸۱۔ اراکین
۸۲۔ اراکین
۸۳۔ اراکین
۸۴۔ اراکین
۸۵۔ اراکین
۸۶۔ اراکین
۸۷۔ اراکین
۸۸۔ اراکین
۸۹۔ اراکین
۹۰۔ اراکین
۹۱۔ اراکین
۹۲۔ اراکین
۹۳۔ اراکین
۹۴۔ اراکین
۹۵۔ اراکین
۹۶۔ اراکین
۹۷۔ اراکین
۹۸۔ اراکین
۹۹۔ اراکین
۱۰۰۔ اراکین

